




# سېلىپ چىقىرىلغان ۋەكىل زاكىر و فىلار

— ئەسەت سۇلايمان —



تەكشۈرۈلگەن ئۇيغۇر نەشرىياتى



ئاپتور دوكتور ئەسەت سۇلايمان

20 - ئىسىم ئۇيغۇر تارىخىدىكى ئېيتىلمىغان ھېكايىلەر (2)

## سىياسىي سەھنىدىكى زاكىروللار

### ئەسەت سۇلايمان

- مەسئۇل مۇھەررىر : ئابدۇشۈكۈر مۇھەممەت  
مەسئۇل كوررېكتور : باتۇر قاراخانلى  
بەت لايىھەلىگۈچى : باتۇر قاراخانلى  
مۇقاۋا لايىھەلىگۈچى : تاران ئۇيغۇر  
ھۆسنخەت يازغۇچى : ئا. بۇلغۇن  
نەشر قىلدۇرغۇچى : ئۇيغۇر يار فوندى

ISBN : 9788269218206

2020-يىلى ئاۋغۇست بېرىنچى نەشرى

تەكلىماكان ئۇيغۇر نەشرىياتى نەشر قىلدى  
ئىستانبۇل - تۈركىيە



■ كېۋىر زاكىر 1927-يىلى ئايالى بىلەن غۇلجادا چۈشكەن سۈرەت (كېۋىر زاكىر ھازىرقى ئۇيغۇر ئاپتونوم رايونىنىڭ قورچاق رەئىسى، شۆھرەت زاكىرنىڭ بوۋىسى، ئابدۇللا زاكىرنىڭ دادىسى)

■ ئابدۇللا زاكىروف ياشلىق يىللىرىدا



■ ئابدۇللا زاكىروفنىڭ تاشكەنت دۆلەت ئۇنىۋېرسىتېتىدا ئوقۇۋاتقان يىللىرىدا چۈشكەن سۈرىتى



■ ئابدۇللا زاكروفي (ئالدىنقى رەت ئوڭدىن بىرىنچى كىشى) نىڭ 1940-يىللارنىڭ باشلىرىدا چۆچەكتە سەيپىدىن ئەزىزى (ئالدىنقى رەت ئوتتۇرىدا) بىلەن ئايىم ئەزىزى (ئارقا رەت ئوڭدىن بىرىنچى كىشى) نىڭ تويىدا بىللە چۈشكەن سۈرىتى




■ ئابدۇللا زاكروفي بىلەن ئايالى راھىلە زاكروۋا تويىدا دوستلىرى بىلەن بىللە چۈشكەن سۈرىتى (1940-يىللارنىڭ باشلىرى، غۇلجا)

■ ئابدۇللا زاكروف 1930  
- يىللاردا غۇلجىدىكى بىر  
يىغىلىشتا. (ئالدىنقى رەت  
ئولتۇرغانلار ئىچىدىكى  
سولدىن بىرىنچى كىشى)



■ ئابدۇللا زاكروف بىلەن  
ئايالى راھىلە زاكروفانىڭ  
توي قىلغاندا چۈشكەن  
سۈرىتى (1940-يىللارنىڭ  
بېشى)



■ «مەدەنىيەت ئىنقىلابى» مەزگىلىدە خىتاي قىزىل قوغ-دىغۇچىلار  
تەرىپىدىن بويىنغا «جاسۇس» دېگەن تاختاي ئېسىلىپ، كۆرەشكە  
تارتىلىۋاتقان ئابدۇللا زاكىروف



■ ئابدۇللا زاكىروف 1951-يىلى كورېيە ئۇرۇشى مەيدانىغا ھال سوراش ئۈچۈن ئەۋەتىلگەندە شىمالىي كورېيەنىڭ مەدەنىيەت ئەمەلدارى بىلەن چۈشكەن سۈرىتى



■ 1950-يىللارنىڭ ئاخىرى  
ئۇيغۇر ئاپتونوم رايونىنىڭ مۇ-  
ئاۋىن رەئىسلىكىگە ئۆستۈ-  
رۈلگەن ئابدۇللا زاكىروف



■ رەئىس سەھنىسىدە پۈتۈن ۋۇجۇدىنى قارا تەرباسقان شۆھرەت زاكىر



■ شۆھرەت زاكىرنىڭ  
ئۇيغۇر ئاپتونوم رايونىنىڭ  
رەئىسلىكىگە تەيىنلەنگەن  
ۋاقىتتا چۈشكەن ئۆلچەم-  
لىك سۈرىتى



■ 1950-يىلىنىڭ بېشىدا ئابدۇللا زاكىروف خىتاي مەركىزىي ھۆكۈمىتى تەرىپىدىن سابىق شىنجاڭ ئۆلكىلىك خەلق ھۆكۈمىتىنىڭ ھەيئەت ئەزالىقىغا، قوشۇمچە شىنجاڭ ئۆلكىلىك خەلق ھۆكۈمىتىنىڭ باش كاتىپلىقىغا تەيىنلىنىدۇ. ۋەزىپىگە تەيىنلەش گۇۋاھنامىسىگە خىتاي كومپارتىيەسىنىڭ ئالىي رەھبىرى ماۋ زېدۇڭ ئىمزا قويدۇ.



■ 1936-يىلى شىبېڭ شىسەي ھۆكۈمىتى تەرىپىدىن تاشكەنتكە ئەۋەتىلگەن 3-قارارلىق ئوقۇغۇچىلارنىڭ تاشكەنتتە كۆلىپىتىپ چۈشكەن سۈرىتى. ئابدۇللا زاكىروفمۇ مۇشۇ قاراردا تاشكەنتتە ئوقۇغان.



■ ئۇيغۇر ئاپتونوم رايونىنىڭ قورچاق رەئىسى شۆھرەت زاكىر  
(رۇيتېرس ئاگېنتلىقى)

## مۇندەرىجە

|     |  |
|-----|--|
| 005 | قىسقىچە مەزمۇنى  |
|     | شۆھرەت زاكىر: «كىم قىزىل بايراق ئاستىدا چوڭ بولمىغان؟»                                   |
| 009 | ئۇيغۇرلار ئىچىدىكى تۇنجى «قىزىل ئىككىنچى ئەۋلاد» رەئىس                                   |
| 012 | لاگېرلار مەسىلىسىدىكى ئىككى قېتىملىق يالغانچىلىق   |
| 015 | 1957-1959- يىللاردىكى ئابدۇللا زاكىروف ۋە 2017-2019- يىللاردىكى شۆھرەت زاكىر             |
| 019 | زاكىروفلار جەمەتىنىڭ «قىزىل تارىخى» كېۋىزى زاكىردىن باشلىنىدۇ                            |
| 024 | «تاشكەنتچى» ئابدۇللا زاكىروف   |
| 029 | زىيا سەمەدى: «ئابدۇللا زاكىروف سوۋېت ئىستىغباراتىغا باغلانغان كىشى»                      |
| 035 | شەرقىي تۈركىستان جۇمھۇرىيىتىنىڭ دەسلەپكى مەزگىللىرىدىكى ئابدۇللا زاكىروف                 |
| 042 | «ئىنقىلابچىل ياشلار تەشكىلاتى» ۋە ئابدۇللا زاكىروف                                       |
| 047 | ئابدۇكېرىم ئابباسوف: «ئا XX خەلق ئىنقىلابىي پارتىيەسى» ھەققىدە موسكۋاغا مەلۇمات بېرىپتۇ» |
| 052 | ئابدۇللا زاكىروف خىتاي كومپارتىيەسىگە تۇنجى قېتىم ئەزالىققا                              |

- 061 ..... قوبۇل قىلىنغان سەككىز ئۇيغۇر كوممۇنىستىنىڭ بىرى
- 067 ..... ئابدۇللا زاكروڧنىڭ سوۋېت ئىتتىپاقى پۇقرالىقىدىن چىقىرىلىشى
- 072 ..... ئابدۇللا زاكروڧنىڭ كورېيە ئۇرۇش مەيدانىغا ھال سوراشقا ئەۋەتىلىشى
- 080 ..... «51 چىلەر مەجلىسى» ۋە ئابدۇللا زاكروڧ «يولۋاس تۆتۈش ھەرىكىتى» دە ئامان قالغان ئابدۇللا زاكروڧ
- 089 ..... ئابدۇللا زاكروڧ «ئاپتونومىيە» سىنارىيەسىدە قانداق رول ئالدى؟
- 104 ..... ئابدۇللا زاكروڧنىڭ «يەرلىك مىللەتچى» لەر «قارا تىزىملىكى» دىن قۇتۇلۇپ قېلىشى
- 116 ..... ئابدۇللا زاكروڧنىڭ «مىللەتچى» قالپىقى كىيگەن ئۇيغۇر سەرخىللىرىنىڭ تەقدىرىنى پىچىشى
- 130 ..... «خەلق ئىنقىلابى پارتىيەسى» نى «ئەكسىيەتچى تەشكىلات» دەپ كۆتۈرۈپ چىقىش
- 140 ..... ئابدۇللا زاكروڧنىڭ 1958 - يىلى غۇلجىدىكى سوۋېت كونسۇلى بىلەن مەخپىي كۆرۈشۈشى
- 147 ..... 1) مەخپىي كۆرۈشۈشنىڭ ئارقا كۆرۈنۈشىدە
- 147 ..... 2) «51 چىلەر» ۋە «21 لەر» مەجلىسى ھەققىدە مەلۇمات بېرىش
- 151 ..... 3) 1957 - يىلىدىكى ماي كېڭەيتىلگەن يىغىنى ھەققىدە مەلۇمات بېرىش
- 160 ..... 4) «چىڭداۋ يىغىنى» ھەققىدە مەلۇمات بېرىش
- 164

- 5) «ئىمىنىق مەسلىسى» بىلەن «ئىبراھىم توردى مەسلىسى» دە سەيپىدىن ئەزىزنى قارىلاش ..... 167
- 6) «سەيپىدىن مەسلىسى» ۋە «سەيپىدىن گۈرۈھى» ئۈستىدىن شىكايەت قىلىش ..... 175
- 7) جاغدا بابالىكونى ۋە قازاق مىللەتچىلىرى مەققىدە مەلۇمات بېرىش ..... 186
- 8) سەيپىدىن ئەزىزنىڭ شەخسىيىتىنى قارىلاش ..... 196
- مەركىزىي پارتىيە مەكتىپىدە سەيپىدىن ئەزىزى ۋە ئىمىنوفلار ئۈستىدىن «دېلو ئاغدۇرۇش» ..... 201
- «ۋاڭ ئېنماۋ گۈرۈھى» بىلەن «سەيپىدىن گۈرۈھى» ئوتتۇرىسىدىكى پېچكا ..... 221
- راھىلە زاكىروۋانىڭ شىكايىتى: «بىز خىتايلارنى خاتا چۈشىنىپتۇق» ..... 239
- شۆھرەت زاكىر ۋە «زاكىروفلار سۇلالىسى» نىڭ ئاخىرقى تەقدىرى ..... 250
- پايدىلانغان مەنبەلەر ..... 262

## قىسقىچە مەزمۇنى

2014-يىلى خىتاي ھۆكۈمەت تاراتقۇلىرى تۇيۇقسىز خەۋەر بېرىپ، شۆھرەت زاكىرنىڭ نۇر بەكرىنىڭ ئورنىغا ئۇيغۇر ئاپتونوم رايونىنىڭ رەئىسلىكىگە تەيىنلەنگەنلىكىنى ئېلان قىلدى. شۆھرەت زاكىر «ئادەتتىن تاشقىرى ئىككى خىل ئەھۋال» دا ئۇيغۇر ئاپتونوم رايونىنىڭ رەئىسلىكىگە تەيىنلەندى. بىرى ياش ئامىلى، يەنى 61 ياشلىق شۆھرەت زاكىر، 53 ياشلىق نۇر بەكرىنىڭ ئورنىغا قويۇلدى. ئىككىنچىسى، ئۆستۈرۈلۈشتىكى تەتۈر يۆنىلىش ئامىلى، يەنى ئالقىچان ئىككىنچى سەپكە - ئۇيغۇر ئاپتونوم رايونلۇق خەلق قۇرۇلتىيى دائىمىي كومىتېتىغا مۇدىر قىلىپ چىقىرىلغان شۆھرەت زاكىر خىتاي كومپارتىيەسىنىڭ ئەمەلدار ئۆستۈرۈشتىكى تەرتىپىگە تەتۈر ھالدا ئىككىنچى سەپتىن بىرىنچى سەپكە قايتۇرۇلۇپ، ئۇيغۇر ئاپتونوم رايونلۇق ھۆكۈمەتنىڭ رەئىسلىكىگە قويۇلدى.

تارىخچىلار ۋە سىياسىي ئانالىزچىلار شۆھرەت زاكىرنىڭ ئۇيغۇر ئاپتونوم رايونىنىڭ رەئىسلىكىگە تەيىنلىنىشىدە ئۇنىڭ «قىزىل ئارقا كۆرۈنۈشى»گە، يەنى ئۇنىڭ ئۇيغۇرلار ئىچىدىكى «قىزىل ئىككىنچى ئەۋلاد» ئەمەلدار ئىكەنلىكىگە مۇئالاھىدە دىققەت قىلدى.

تارىخىي ھۆججەتلەر ۋە ئاشكارا بولۇۋاتقان ئارخىپ ماتېرىياللار زاكىروفلار ئائىلىسىنىڭ «قىزىل ئارقا كۆرۈنۈشى» نىڭ شۆھرەت زاكىرنىڭ بوۋىسى كېۋىر زاكىردىن باشلىنىدىغانلىقىنى كۆرسەتمەكتە. ياك زېگىشىن، جىن شۇرېن ۋە شېڭ شىسەي دەۋرىدە «كېۋىر تەنشاڭ» دېگەن نام بىلەن تونۇلغان كېۋىر زاكىرنىڭ «سودىگەرلەر ئۇيۇشمىسى» نىڭ باشلىقى بولۇش سالاھىيىتى بىلەن ھاكىمىيەت بېشىدىكىلەرنىڭ نەزەرى چۈشكەن كىشىلەردىن ئىدى. 1936-يىلى شۆھرەت زاكىرنىڭ دادىسى ئابدۇللا زاكىروفنىڭ شېڭ شىسەي ھۆكۈمىتى تەرىپىدىن سوۋېت ئىتتىپاقىغا ئوقۇشقا چىقىرىلىشىدىمۇ ئۇلارنىڭ بوۋىسى «كېۋىر تەنشاڭ» نىڭ «يۈزى» ئېتىبارغا ئېلىنغان ئىدى.

سوۋېت ئىتتىپاقىدا كوممۇنىزم تەربىيەسى ئالغان ئابدۇللا زاكىروف 1938-يىلى ۋەتەنگە قايتقاندىن كېيىن چۆچەك ساقچى ئىدارىسىدە خىزمەت قىلدۇ. زىيا سەمەدىنىڭ ئەسلىمىسىگە قارىغاندا، ئابدۇللا زاكىروف 1938-يىلىدىن بۇيان سوۋېت ئىستىخباراتىغا باغلىنىپ قالدۇ. سەيدۇللا سەيپۇللايوفنىڭ ئەسلىمىسىدە ئىشارەت قىلىنىشىچە، ئابدۇللا زاكىروف 1945-يىلى غۇلجادا مەخپىي قۇرۇلغان «خەلق ئىنقىلابىي پارتىيەسى» نىڭ ئۇچۇرىنى 1946-يىلى موسكۋاغا ئاشكارىلاپ «خىزمەت كۆرسىتىدۇ». 1949-يىلى 12-ئايدا ئابدۇللا زاكىروف ئۇيغۇرلار ئارىسىدىن خىتاي كومپارتىيەسىنىڭ ئەزالىقىغا قوبۇل قىلىنغان تۇنجى تۈركۈمدىكى كوممۇنىستلارنىڭ بىرى بولۇپ قالدۇ. شۇنىڭدىن كېيىن ئابدۇللا زاكىروف ھەم خىتاي كومپارتىيەسى، ھەم سوۋېت بولشېۋىكلار پارتىيەسى ئۈچۈن «قوش خىزمەت» قىلدۇ.

1957-يىلىدىن 1959-يىلىنىڭ باشلىرىغا قەدەر داۋاملاشقان

«يەرلىك مىللەتچىلىككە قارشى ھەرىكەت» داۋامىدا ئابدۇللا زاكىروف ئۇيغۇر ئاپتونوم رايونلۇق پارتكومنىڭ بىرىنچى سېكرېتارى ۋاڭ ئېنماۋنىڭ «ئىشەنچلىك ئادىمى» سۈپىتىدە ئۇيغۇر ئاپتونوم رايونىنىڭ رەئىسى سەيپىدىن ئەزىزى ۋە ئۇنىڭ ئەتراپىدىكى سەيپۇللايوف، ئەسەت ئىسھاقوف، مۇھەممەتئىمىن ئىمىنوف قاتارلىق يوقىرى دەرىجىلىك يەرلىك كادىرلارغا ھۇجۇم قىلىدۇ. ئامېرىكادىكى ۋېلسون مەركىزى ئاشكارا قىلغان سابىق سوۋېت ئىتتىپاقىنىڭ مەخپىي ھۆججەتلىرىمۇ ئابدۇللا زاكىروفنىڭ «يەرلىك مىللەتچىلىككە قارشى ھەرىكەت» داۋامىدا قانچىلىغان ئۇيغۇر ۋە قازاق كادىرلارنىڭ بېشىغا چىققانلىقىنى تەستىقلايدۇ. ئەينى ۋاقىتتا ئۇيغۇر ئاپتونوم رايونلۇق مائارىپ نازارىتىنىڭ نازىرلىق ۋەزىپىسىنى ئۆتەۋاتقان ئابدۇللا زاكىروف بۇ «خىزمەتلىرى» ئۈچۈن 1959-يىلى بىر سەكرەپلا ئۇيغۇر ئاپتونوم رايونىنىڭ مۇئاۋىن رەئىسلىكىگە، 1960-يىلى ئۇيغۇر ئاپتونوم رايونلۇق پارتكومنىڭ دائىمىي ھەيئەتلىكىگە ئۆستۈرۈلىدۇ. ھالبۇكى، ئابدۇللا زاكىروفنىڭ خىتاي كومپارتىيەسىگە قانچىلىك ساداقەت كۆرسىتىشىدىن قەتئىينەزەر، ئۇ «مەدەنىيەت ئىنقىلابى» دا، بولۇپمۇ 1970-يىللاردا خىتاي تۈرمىسىدە يېتىش ۋە ئازاب چېكىشتەك پاجىئەلىك تەقدىردىن قېچىپ قۇتۇلالمايدۇ.

شۆھرەت زاكىر مانا مۇشۇنداق بىر «قىزىل ئارقا كۆرۈنۈش» كە ئىگە ئائىلىدە تۇغۇلغان، «قىزىل بايراق ئاستىدا چوڭ بولغان» ۋە ئاخىرىدا ئۇيغۇر ئاپتونوم رايونىنىڭ رەئىسلىك تەختىگە ئولتۇرغان «قىزىل ئىككىنچى ئەۋلاد» ئىدى. بۇ كىتابتا يېڭىدىن ئاشكارا بولۇۋاتقان ئارخىپ ماتېرىياللىرى، تارىخىي ھۆججەتلەر ۋە ئەسلىمىلەر ئاساسلىق مەنبە قىلىنىپ، زاكىروفلار جەمەتىدىكى ئىككى ئەۋلاد ئەمەلدارنىڭ تېخى «تۇۋىقى ئېچىلمىغان» ياكى

ھازىرغىچە ئېيتىلمىغان ھېكايىلىرى ئوقۇرمەنلەرگە تەقدىم قىلىندۇ.

## شۆھرەت زاكىر: «كىم قىزىل بايراق ئاستىدا چوڭ بولمىغان؟»

2014-يىلى 12-ئاينىڭ 31-كۈنى خىتاي ھۆكۈمەت تاراتقۇلىرى تۇيۇقسىز خەۋەر بېرىپ، ئۇيغۇر ئاپتونوم رايونلۇق خەلق قۇرۇلتىيى دائىمىي كومىتېتىنىڭ مۇدىرى شۆھرەت زاكىرنىڭ نۇر بەكرىنىڭ ئورنىغا ئۇيغۇر ئاپتونوم رايونلۇق پارتكومنىڭ مۇئاۋىن سېكرېتارى، ئۇيغۇر ئاپتونوم رايونىنىڭ مۇۋەققەت رەئىسلىكىگە تەيىنلەنگەنلىكىنى ئېلان قىلدى.

بۇ خەۋەر ئۇيغۇر دىيارىنىڭ ئىچى-سىرتىدا كۈچلۈك غۇلغۇلا بەيدا قىلدى.

خىتاي ھۆكۈمىتىنىڭ ھاكىمىيەت قاتلىمى ۋە ئۇنىڭ ئىچكى قىسمىدىكى ھوقۇق كۈرەشلىرىگە يېقىندىن دىققەت قىلىۋاتقان خىتاي سىياسىي ئانالىزچىلىرى شۆھرەت زاكىرنىڭ ئۇيغۇر ئاپتونوم رايونىنىڭ رەئىسلىكىگە تەيىنلىنىشىدە «ئادەتتىن تاشقىرى ئىككى خىل ئەھۋال مەۋجۇت» ئىكەنلىكىنى تىلغا ئېلىشتى. ئۇنىڭ بىرى ياش ئامىلى، يەنى 61 ياشقا كىرگەن شۆھرەت زاكىرنىڭ 53 ياشلىق نۇر بەكرىنىڭ ئورنىغا چىقىشى. ئىككىنچىسى ئۆستۈرۈلۈشتىكى تەتۈر يۆنىلىش ئامىلى، يەنى ئاللىقاچان ئىككىنچى سەپكە - ئۇيغۇر ئاپتونوم رايونلۇق خەلق قۇرۇلتىيى دائىمىي كومىتېتىغا مۇدىر قىلىپ چىقىرىلغان شۆھرەت

زاكىرنىڭ خىتاي كومپارتىيەسىنىڭ ئەمەلدار ئۆستۈرۈشتىكى قېلىپلىشىپ قالغان قائىدىسىگە تەتۈر ھالدا ئىككىنچى سەپتىن بىرىنچى سەپكە قايتۇرۇلۇپ، ئۇيغۇر ئاپتونوم رايونلۇق ھۆكۈمەتنىڭ رەئىسلىكىگە قويۇلۇشى.

ئۇنىڭدىن باشقا خەلقئارادىكى كۆزەتكۈچىلەر ۋە تاراتقۇلار شۆھرەت زاكىرنىڭ ئۇيغۇر ئاپتونوم رايونىنىڭ رەئىسلىكىگە تەيىنلىنىشىدە ئۇنىڭ «قىزىل ئارقا كۆرۈنۈشى»، يەنى ئۇنىڭ خىتايدىكى «قىزىل ئىككىنچى ئەۋلاد» قا مەنسۇپ كىشى ئىكەنلىكىگىمۇ ئالاھىدە دىققەت ئاغدۇردى.

2015-يىلى 1-ئايدا شۆھرەت زاكىر ئۇيغۇر ئاپتونوم رايونىنىڭ مۇۋەققەت رەئىسلىكىدىن رەسمىي رەئىسلىكىگە تەيىنلەندى. شۆھرەت زاكىر شۇ يىلى 3-ئاينىڭ 11-كۈنى ئۇيغۇر ئاپتونوم رايونىنىڭ رەئىسلىك سالاھىيىتى بىلەن رايوندىكى ئاتالمىش «تېررورلۇق» ۋە «دىنىي ئەسەبىيلىك» مەسىلىسى بويىچە بېيجىڭدا ئۆتكۈزۈلگەن مۇخبىرلارنى كۈتۈۋېلىش يىغىنىدا ئوتتۇرىغا چىقىدۇ.

شۇ يىغىندا «يېڭى بېيجىڭ گېزىتى» نىڭ مۇخبىرى ئۇ-نىڭدىن: «سىز قىسقىغىنە بىر يىل ئىچىدە مەملىكەتلىك خەلق قۇرۇلتىيىدىن شىنجاڭ ئۇيغۇر ئاپتونوم رايونلۇق خەلق قۇرۇلتىيىغا يۆتكىلىپ باردىڭىز، ھازىر ئۇيغۇر ئاپتونوم رايونىنىڭ رەئىسلىكىگە تەيىنلەندىڭىز. چەتئەللەردىكى بەزى كىشىلەر بۇنى سىزنىڭ قىزىل ئارقا كۆرۈنۈشىڭىز بىلەن مۇناسىۋەتلىك دەۋاتىدۇ. سىز بۇنىڭغا قانداق قارايسىز؟» دەپ سورىدايۇ.

شۆھرەت زاكىر ئۇنىڭ سوئالىغا جاۋاب بېرىپ مۇنداق دەيدۇ: «مېنىڭ ھېس قىلىشىمچە، بۇ يەردە ئولتۇرغانلارنىڭ ھەممىسى قىزىل ئەۋلادلاردۇر. نېمىشقا دېمەيسىز؟ يېڭى جۇڭگو قۇرۇلغىلى

60 يىلدىن ئاشتى، بۇ جەرياندا كىم قىزىل بايراق ئاستىدا چوڭ بولمىغان؟ قايسى بىرىمىز پارتىيەنىڭ تەربىيەسى ۋە غەمخورلىقىدا ئۆسۈپ يېتىلمىگەن؟<sup>[1]</sup>

---

[1] 《新疆自治区主席回应红色身份：哪个不是在红旗下成长》，《新京报》，《新华网》，2015\_03\_11

[http://www.xinhuanet.com/mil/2015-03/11/c\\_127567205\\_3.html](http://www.xinhuanet.com/mil/2015-03/11/c_127567205_3.html)

## ئۇيغۇرلار ئىچىدىكى تۇنجى «قىزىل ئىككىنچى ئەۋلاد» رەئىس

شۆھرەت زاكىر پەۋقۇلئاددە مەزگىلدىكى پەۋقۇلئاددە سىياسىي ۋەزىيەتتە ئۇيغۇر ئاپتونوم رايونىنىڭ رەئىسلىكىگە تەيىنلەندى.

خىتاي ھۆكۈمەت تاراتقۇلىرى ۋە خەلقئارا تاراتقۇلارنىڭ خەۋەرلىرىدىن مەلۇم بولۇشىچە، 2014-يىلى ئۇيغۇر دىيارىدا ئۇيغۇرلارنىڭ قارشىلىق ھەرىكەتلىرى ئەڭ يوقىرى پەللىگە چىققان بىر يىل بولدى. بۇ بىر يىل جەريانىدا «كۈنىڭ ۋەقەسى»<sup>[2]</sup>، «ئۈرۈمچى ئەتىگەنلىك بازارغا ھۇجۇم قىلىش ۋەقەسى»<sup>[3]</sup>، «ئۈرۈمچى پويىز ئىستانسىسى ۋەقەسى»<sup>[4]</sup>، «يەركەن ۋەقەسى»<sup>[5]</sup> قاتارلىق دۇنيانى زىل-زىلىگە كەلتۈرگەن زور ھۇجۇم ۋەقەلىرى يۈز بەردى.

[2] Jonathan Kaiman & Tania Branigan, "Kunming knife attack: Xinjiang separatist blamed for 'Chinese 9/11'", The Guardian, March 02, 2014

<https://www.theguardian.com/world/2014/mar/02/kunming-knife-attack-muslim-separatists-xinjiang-china>

[3] Urumqi attack kills 31 in China's Xinjiang region, BBC News, May 23, 2014, <https://www.bbc.com/news/world-asia-china-27502652>

[4] Ben Blanchard, "Almost 100 killed during attacks in China's Xinjiang last week", REUTERS, August 02, 2014 (<https://www.reuters.com/article/us-china-attacks-xinjiang/almost-100-killed-during-attacks-in-chinas-xinjiang-last-week-idUSKBNOG301H20140803>);

[5] "At Least 2,000 Uyghurs Killed' in Yarkand Violence: Exile Leader", Radio Free Asia, 2014-08-05 (<https://www.rfa.org/english/news/uyghur/yarkand-08052014150547.html>)

ختاي ھۆكۈمىتى «تېررورلۇق ۋە دىنىي ئەسەبىيلىككە قارشى تۇرۇش» شۇئارىنى كۆتۈرۈپ چىقىپ، پۈتكۈل ئۇيغۇر خەلقىنى بىر پۈتۈن مىللەت گەۋدىسى بىلەن ئەيىبلەشكە، قارىلاشقا ۋە باستۇرۇش نىشانى قىلىشقا يۈزلەندى. شۆھرەت زاكىر مانا مۇشۇنداق بىر پەۋقۇلئاددە ۋەزىيەتتە ئۇيغۇر ئاپتونوم رايونىنىڭ رەئىسلىك ئورنىغا چىقىرىلدى.

سىياسىي ئانالىزچىلار شۆھرەت زاكىرنىڭ ئۇيغۇرلار ئىچىدىن چىققان تۇنجى «قىزىل ئىككىنچى ئەۋلاد» قا مەنسۇپ رەئىس بولۇپلا قالماستىن، بەلكى يەنى ئۇنىڭ «ئىككىنچى سەپتىن بىرىنچى سەپكە يۆتكەپ كېلىنگەن» ۋە «مەركەزدىن يەرلىككە قايتۇرۇلغان» تۇنجى رەئىس ئىكەنلىكىنىمۇ ئىلگىرى سۈرمەكتە.

شۆھرەت زاكىرنىڭ ئائىلە ئارقا كۆرۈنۈشىدىن ئېلىپ ئېيتقاندا، ئۇ ھەقىقەتەنمۇ ئۇيغۇرلار ئىچىدىكى «قىزىل ئىككىنچى ئەۋلاد» قا مەنسۇپ رەئىس ئىدى. بۇرھان شەھىدى، سەيپىدىن ئەزىزى، ئىسمائىل ئەھمەت، تۆمۈر داۋامەت قاتارلىق ئۇيغۇر ئاپتونوم رايونىنىڭ سابىق رەئىسلىرىدىن ھېچكىمنىڭ ئىككىنچى ئەۋلادىغا «رەئىسلىك» تەلىپى نېسىپ بولمىغان ئىدى. ئويلانغان يەردىن بۇ «دۆلەت قۇشى» ئۇيغۇرلار ئىچىدىكى بىرىنچى ئەۋلاد كوممۇنىستلاردىن ئۇيغۇر ئاپتونوم رايونىنىڭ سابىق مۇئاۋىن رەئىسى ئابدۇللا زاكىروفنىڭ ئوغلىغا نېسىپ بولدى!

مەنچىڭ سۇلالىسى دەۋرىدە ئۇيغۇرلار ئارىسىدىن ۋاڭ-گۇڭلۇق مەنسىپىگە ئېرىشكەنلەر بۇ ئەمەلگە ئەۋلادمۇ-ئەۋلاد ۋارىسلىق قىلغان ئىدى. گومىنداڭ دەۋرىدە ئۇلارنىڭ ئەۋلادلىرى مەلۇم دائىرىدە بۇ ئالاھىدە ئىمتىيازلاردىن بەھرىمان بولدى. كوممۇنىست خىتايلىرىدىن بۇرۇن ئۇيغۇر دىيارىنى ئىدارە قىلغان ئوخشىمىغان 4 خىتاي ھاكىمىيىتى ئۈچۈن، «يۇمىلاق تاۋۇز» دەك دومىلاپ ساداقەت

بىلەن خىزمەت قىلغان بۇرھان شەھىدى 1949- يىلىدىن كېيىن يەنە ئۆلكە رەئىسى بولدى.<sup>[6]</sup> ئەمما ئۇنىڭ «رەئىسلىك» ئورنى ئوغلى نۇسرەت شەھىدىگە نېسىپ بولمىغان ئىدى.

خىتايدىكى ئاتالمىش ئاپتونوم رايونلار ئىچىدە ئىچكى موڭغول ئاپتونوم رايونىنىڭ تۇنجى رەئىسى ئۇلەنفۇ<sup>[7]</sup>نىڭ ئوغلى بۇخ<sup>[8]</sup> ۋە نەۋرىسى بۇ شياۋلىن<sup>[9]</sup> ئۈچ ئەۋلاد رەئىسلىككە قويۇلغان بولۇپ، ئانالىزچىلار ئۇلارنى خىتايدىكى موڭغوللار ئارىسىدىن چىققان «قىزىل ئۈچ ئەۋلاد» رەئىسلەر دەپ ئاتىغان.

شۆھرەت زاكىر مانا مۇشۇنداق ئارقا كۆرۈنۈشكە ئىگە «قىزىل ئىككىنچى ئەۋلاد» رەئىس ئىدى.

[6] بۇرھان شەھىدى كوممۇنىست خىتاي ھۆكۈمىتىدىن بۇرۇن ئۇيغۇر دىيارىنى ئىدارە قىلغان 3 نەپەر خىتاي مىلىتارىست ھاكىمىيىتى - ياكە زېڭشىن (1912-1928)، جىن شۇرېن (1933-1928)، شېڭ شىسەي (1944-1933) ئۈچۈن ۋە ئۇنىڭدىن كېيىنكى گومىنداڭ (1949-1944) ھاكىمىيىتى ئۈچۈن ساداقەت بىلەن خىزمەت قىلغان ئىدى. كوممۇنىست خىتايلار ئۇيغۇر دىيارىنى ئىدارە قىلغاندىن كېيىن گومىنداڭ ھۆكۈمىتى تەرىپىدىن شىنجاڭ ئۆلكىسىنىڭ رەئىسلىكىگە قويۇلغان بۇرھان شەھىدىنى 1949- يىلى 12- ئاينىڭ 16- كۈنى يەنە شىنجاڭ ئۆلكىلىك خەلق ھۆكۈمىتىنىڭ رەئىسى قىلىپ تەيىنلىگەن. شۇنداق بولغاندا بۇرھان شەھىدى ھاياتىدا خىتاينىڭ ئوخشىمىغان 5 ھاكىمىيىتى ئۈچۈن خىزمەت قىلغان كىشى ھېسابلىنىدۇ - ئاپتوردىن

[7] ئۇلەنفۇ (乌兰夫, 1906-1988) ئىچكى موڭغول ئاپتونوم رايونىنىڭ تۇنجى رەئىسى. ئۇ 1947- يىلىدىن 1967- يىلىغىچە ئىچكى موڭغول ئاپتونوم رايونىغا 20 يىل رەئىس بولغان. كېيىنچە خىتاي كومپارتىيەسى مەركىزىي كومىتېتى سىياسىي بىۋرۇسىنىڭ ئەزاسى، خىتاينىڭ مۇئاۋىن باش مىنىستېرى، خىتاينىڭ مۇئاۋىن دۆلەت رەئىسى، خىتاي مەملىكەتلىك خەلق قۇرۇلتىيىنىڭ مۇئاۋىن باشلىقى قاتارلىق ۋەزىپىلەردە بولغان

[8] بۇخ (布赫) - ئۇلەنفۇنىڭ چوڭ ئوغلى. ئۇ 1983- يىلىدىن 1993- يىلىغىچە ئىچكى موڭغول ئاپتونوم رايونىغا رەئىس بولغان

[9] بۇ شياۋلىن (布小林) - بۇخنىڭ قىزى، ئۇلەنفۇنىڭ نەۋرىسى بولۇپ، 2016- يىلى ئىچكى موڭغول ئاپتونوم رايونىنىڭ رەئىسلىكىگە تەيىنلەنگەن. ھازىرغىچە بۇ ۋەزىپىنى ئۆتسەكتە

## لاگېرلار مەسلىسىدىكى ئىككى قېتىملىق يالغانچىلىق

شۆھرەت زاكىرنىڭ ئۇيغۇر ئاپتونوم رايونىنىڭ رەئىسلىك تەختىگە چىققان مەزگىللىرى ئۇيغۇرلارنىڭ پۈتكۈل مىللەت گەۋدىسى بىلەن تارىختا مىسلى كۆرۈلمىگەن دەرىجىدىكى باستۇرۇشلارغا دۇچ كەلگەن بىر دەۋرىگە توغرا كەلدى. خىتاي ھۆكۈمىتى بىرقانچە يىللىق تەييارلىقلاردىن كېيىن 2016-يىلىنىڭ ئاخىرىغا كەلگەندە ئۇيغۇر دىيارىدا زور كۆلەملىك تۇتقۇننىڭ پەردىسىنى ئېچىشقا ھازىرلاندى.

2017-يىلىنىڭ باشلىرىدىن باشلانغان زور كۆلەملىك تۇتقۇندا بىر مىليوندىن ئۈچ مىليونغىچە بولغان ئۇيغۇر ۋە باشقا يەرلىك مىللەت كىشىلىرىنىڭ تۇتقۇن قىلىنغانلىقى ۋە يىغىۋېلىش لاگېرلىرىغا سولانغانلىقى مەلۇم بولدى. 2018-يىلىغا كەلگەندە خەلقئارالىق تاراتقۇلار، سىياسىي ئانالىزچىلار، بىر قىسىم دۆلەتلەرنىڭ ھۆكۈمەت تارماقلىرى ۋە خەلقئارالىق كىشىلىك ھوقۇق ئورگانلىرى خىتاينىڭ ئۇيغۇر دىيارىدا يۈرگۈزۈۋاتقان سىستېمىلىق تەقىبىگە ئىنكاس قايتۇرۇشقا باشلىدى. بەزى ژۇرنالىستلار ۋە تەتقىقاتچىلار خىتاينىڭ ئۇيغۇر دىيارىدا تەسىس قىلغان «تەربىيەلەش مەركىزى» نامىدىكى جازا لاگېرلىرىنى 1940-يىللارنىڭ ئالدىنقى يېرىمىدا ناتىسسىتلار گېرمانىيەسى يەھۇدىي تۇتقۇنلىرىنى قاماش

ئۈچۈن قۇرغان «يىغىۋېلىش لاگېرلىرى» غا ئوخشاستا<sup>[10]</sup>، بەزىلەر ستالىننىڭ سىبىرىيەدىكى «گۇلاگ»<sup>[11]</sup> لىرىغا، يەنە بەزىلەر ئەنگىلىيەلىكلەرنىڭ جەنۇبىي ئافرىقادا يۈرگۈزگەن «ئىرقىي ئايرىمچىلىق» (Apartheid)<sup>[12]</sup> تۈزۈمىگە ئوخشىتىپ سۈرەتلىدى. بەزىلەر پۈتكۈل ئۇيغۇر دىيارىنى «يەر شارىدىكى ئەڭ چوڭ ئۈستى ئوچۇق تۈرمە»<sup>[13]</sup> گە ئوخشاستا، يەنە بەزىلەر «دۇنيادا ئەزەلدىن كۆرۈلۈپ باقمىغان تەقىب دۆلىتى»<sup>[14]</sup> دەپ ئاتىدى.

خەلقئارا تاراتقۇلارنىڭ بېسىمى بىلەن خىتاي ھۆكۈمىتى 2018-يىلىنىڭ ئىككىنچى يېرىمىغا كەلگەندە ئۇيغۇر دىيارىدىكى لاگېرلار ۋە بۇ لاگېرلارغا قامالغان مىليونلىغان تۇتقۇنلار ھەققىدە ئىزاھات بېرىشكە مەجبۇر بولدى. خىتاي ھۆكۈمىتى ئىلگىرىكى لاگېرلارنىڭ مەۋجۇتلۇقىنى پۈتۈنلەي ئىنكار قىلىشتىن ئۇنى پەردازلاپ كۆرسىتىشكە ئۆتتى.

- 
- [10] Rian Thum, "China's Mass Internment Camps Have No Clear End in Sight", Foreign Policy, 08/ 22/ 2018 (<https://foreignpolicy.com/2018/08/22/chinas-mass-internment-camps-have-no-clear-end-in-sight>)
- [11] Mustafa Akyol, "China's Gulag for Muslims", The New York Times, 01/02/2019, (<https://www.nytimes.com/2019/01/02/opinion/uighur-muslims-china-gulag.html>)
- [12] Apartheid with Chinese characteristics: China has turned Xinjiang into a police state like no other, The Economist, 05/31/2018 (<https://www.economist.com/briefing/2018/05/31/china-has-turned-xinjiang-into-a-police-state-like-no-other>)
- [13] Pesach Benson, "The World's Largest Outdoor Prison Isn't Gaza", Honest Reporting, March 12, 2019 (<https://honestreporting.com/the-worlds-largest-outdoor-prison-isnt-gaza/>); Leigh Hartman, "China's Surveillance state: An open air prison in Xinjiang", Share America, April 22, 2019, (<https://share.america.gov/chinas-surveillance-state-an-open-air-prison-in-xinjiang>)
- [14] Bernhard Zand, "China Xinjiang Region: A Surveillance State Unlike Any the World Has Ever Seen", Spiegel International, 26-07-2018, <https://www.spiegel.de/international/world/china-s-xinjiang-province-a-surveillance-state-unlike-any-the-world-has-ever-seen-a-1220174.html>

2018-يىلى 10-ئاينىڭ 16-كۈنى خىتاي ھۆكۈمىتى شوھرەت زاكىرنىڭ ئېغىزى ئارقىلىق ئۇيغۇر دىيارىدىكى يىغىۋېلىش لاگېرلىرىغا ئىزاھات بەردى. شوھرەت زاكىر لاگېرلار ھەققىدىكى تۇنجى يالغاننى مۇنداق سۆزلىدى: «شىنجاڭدا كەسپىي ماھارەت ۋە تېخنىكا تەربىيەلەش ئورۇنلىرى تەسىس قىلىندى. بۇ ئورۇنلار ئۇيغۇرلارنىڭ ھاياتىنى تېخىمۇ رەڭدارلاشتۇردى. بۇ ئورۇنلار كۇرسانتلارغا (كوللېكتىپ كۇرس، ياتاقلىق مەكتەپ ۋە نەق مەيدان تەربىيەلەش پروگراممىلىرى) نى ھەقسىز تەمىن ئەتتى. كۇرسانتلار بۇ ئورۇنلاردا دۆلەت تىلى، قانۇن بىلىملىرى ۋە كەسپىي ماھارەت ئۆگىنىش بىلەن بىر ۋاقىتتا يەنە ئەسەبىيلىكنى تۈگىتىش تەربىيەسى ئالدى.»<sup>[15]</sup>

2019-يىلى 7-ئاينىڭ 30-كۈنى شوھرەت زاكىر خىتاي ھۆكۈمىتىنىڭ تاپشۇرۇقى بىلەن ئىككىنچى قېتىم مۇخبىرلارغا يالغان مەلۇمات بەردى. ئۇ شۇ كۈندىكى مۇخبىرلارنى كۈتۈپىلىش يىغىنىدا سۆز قىلىپ: «كەسپىي ماھارەت تەربىيەلەش ئورۇنلىرىدا تەربىيەلىنىۋاتقان كۆپ قىسىم كىشىلەر ئالقاچان جەمئىيەتكە قايتتى. ئۇلارنىڭ 90 پىرسەنتى كۆپى ئۆزىگە مۇۋاپىق ئىشقا ئورۇنلاشتى،»<sup>[16]</sup> دېدى. شوھرەت زاكىر 2019-يىلى 12-ئاينىڭ 9-كۈنى بۇ يالغاننى بېيجىڭدا يەنە بىر قېتىم تەكرارلاپ: «نۆۋەتتە كۇرسانتلارنىڭ ھەممىسى ئوقۇش پۈتتۈرۈپ بولدى.»

[15] Kelsey Cheng, "China now claims its mass internment camps in Xinjiang are 'free vocational training' centres for Muslims - after firmly denying their existence", Daily Mail, Oct. 16, 2018, <https://www.dailymail.co.uk/news/article-6280517/China-rolls-PR-push-Xinjiang-internment-camps.html>

[16] 《新疆维吾尔自治区主席：教培中心学员多数已回归社会九成人找到理想就业》，《环球时报-环球网》，2019-07-30

<https://china.huanqiu.com/article/9CaKrnKIRFO>

ئۇلار ھۆكۈمەتنىڭ ياردىمىدە مۇۋاپىق خىزمەتلەرگە ئورۇنلىشىپ،  
ئۆزلىرىنىڭ تۇرمۇش سۈپىتىنى ياخشىلىدى ۋە بەختلىك تۇرمۇش  
كۆچۈرۈمەكتە،» دېدى.<sup>[17]</sup>

---

[17] Lily Kuo, "China claims detained Uighurs have been freed",  
The Guardian, Dec. 09, 2019, <https://www.theguardian.com/world/2019/dec/09/china-claims-detained-uighurs-have-been-freed>

## 1957-1959-يىللاردىكى ئابدۇللا زاكىروف ۋە 2017-2019-يىللاردىكى شۆھرەت زاكىر

ختاي كومپارتىيەسى ئۇيغۇرلار ۋەتىنىنى ئىدارە قىلغاندىن بۇيانقى 70 يىل جەريانىدا ئۇيغۇرلارنى نىشان قىلغان ئىككى قېتىملىق زور سىياسىي ھەرىكەت قوزغىدى. 60 يىل جەريانىدا ئوخشاش ئۇسۇل ۋە ئوخشاش مەقسەت بىلەن ئېلىپ بېرىلغان ئىككى قېتىملىق بۇ زور تەقەببە ئۇيغۇرلارنىڭ سىياسىي، ئىقتىسادىي، مەدەنىيەت، دىن، ئىلىم-پەن ۋە ئەدەبىيات-سەنئەت ساھەسىدىكى سەرخىللىرى رەھىمسىزلىك بىلەن قىرقىپ تاشلاندى.

گەرچە ختاي كومپارتىيەسىنىڭ ھۆكۈمرانلىقى ئاستىدىكى 70 يىل جەريانىدا ئۇيغۇرلار پۈتكۈل مىللەت گەۋدىسى بىلەن ئىزچىل ھالدا زەربە بېرىلىش ئوبېيكتى بولۇپ كەلگەن بولسىمۇ، ئەمما 1957-يىلىدىن 1959-يىللاردىكى «يەرلىك مىللەتچىلىككە قارشى ھەرىكەت» بىلەن 2017-يىلىدىن بۇيان داۋاملىشىپ كېلىۋاتقان «ئۈچ خىل كۈچ» كە قارشى تۇرۇش ۋە «ئەسەبىيلىكنى تۈگىتىش» ھەرىكىتى داۋامىدا ئېلىپ بېرىلغان زور تۇتقۇن ئۇيغۇرنى ھەقىقەتەنمۇ ھالسىراتقان ئىككى چوڭ تارىخىي ۋەقە بولدى.

بۇ ئىككى قېتىملىق زور تۇتقۇننىڭ سىنارىيەسىدە ئاتا-بالا

زاكروفلار ئوخشاش رول ئالدى.

1950- يىللاردا ئۇيغۇر ئاپتونوم رايونلۇق خەلق ھۆكۈمىتىنىڭ باش كاتىپى، مائارىپ نازارىتىنىڭ نازىرى، كادىرلار نازارىتىنىڭ نازىرى قاتارلىق بىر قاتار ۋەزىپىلەرنى ئۆتىگەن ئابدۇللا زاكروفي 1957- يىلىنىڭ ئاخىرى باشلانغان «يەرلىك مىللەتچىلىككە قارشى ھەرىكەت» داۋامىدا ۋاڭ ئېنماۋنىڭ كۆرسەتمىسى بويىچە «سەيپىدىن گۇرۇھى» غا مەنسۇپ سەيپۇللايوف، ئەسەت ئىسھاقوف، مۇھەممەدئىمىن ئىمىنوف قاتارلىق مۇئاۋىن ئۆلكە دەرىجىلىك كادىرلارغا قارشى شىددەت بىلەن ھۇجۇم قىلدۇ. سەيپىدىن ئەزىزى ئۆزىنىڭ ئوقۇرمەنلەرگە ئۇلاشمىغان «ئۆمۈر داستانى» ناملىق ئەسلىمىسىنىڭ 3- تومىدا ئەينى ۋاقىتتا مائارىپ نازارىتىنىڭ نازىرلىق ۋەزىپىسىنى ئۆتەۋاتقان ئابدۇللا زاكروفينىڭ 1957- يىلىنىڭ ئاخىرىغا كەلگەندە بىردىنلا ۋاڭ ئېنماۋنىڭ يېقىن ئادىمىگە ئايلانغانلىقىنى، «يەرلىك مىللەتچىلىككە قارشى ھەرىكەت» داۋامىدا ئۇنىڭ سەيپىدىن ئەزىزى ۋە ئۇنىڭ ئەتراپىدىكى يەرلىك كادىرلارغا قارشى جىددىي ھەرىكەتكە ئۆتكەنلىكىنى، ھەتتا سەيپىدىن ئەزىزىنىڭ دوكلاتىدىكى «يەرلىك مىللەتچىلىك ئىدىيەسىگە قارشى تۇرۇش» دېگەن ئىبارىنى «يەرلىك مىللەتچىلىك ئەكسىيەتچىل ھەرىكىتىگە قارشى تۇرۇش» دەپ ئۆزگەرتىشنى تەلەپ قىلغانلىقىنى يازىدۇ. سەيپىدىن ئەزىزى ئەسلىمىسىدە يەنە «ئابدۇللا زاكروفي قاتارلىق بىر قىسىم ئاتالمىش (ئاكتىپلار) ۋاڭ ئېنماۋنىڭ يوليورۇقى بىلەن مەن ۋە مېنىڭ ئەتراپىمىدىكى مىللىي كادىرلارنى ئاغدۇرۇپ، ئۆزى رەھبەرلىك ئورنىغا چىقماقچى ئىدى،»<sup>[18]</sup> دەپ يازىدۇ.

[18] سەيپىدىن ئەزىزى: «ئۆمۈر داستانى» (ئەسلىمە-3)، بېيجىڭ: مىللەتلەر نەشرىياتى نەشرىگە تەييارلانغان، ئەمما نەشر قىلىش تەستىقى بېرىلمىگەن ئەسەر، 1990- يىللار، ئا-نۇسخا، 218-216-بەتلەر؛

سەيپىدىن ئەزىزنىڭ ئەسلىمىسىدىكى بۇ بايانلارنىڭ چىنلىقىنى ئەينى ۋاقىتتا سوۋېت ئىتتىپاقىنىڭ غۇلجادا تۇرۇشلۇق كونسۇلى شالۋونوف 1958-يىلى 7-ئاينىڭ 9-كۈنى موسكۋاغا يوللىغان مەخپىي دوكلاتىدا تەستىقلايدۇ. مەزكۇر دوكلاتدا دېيىلىشىچە، 1958-يىلى 6-ئاينىڭ 21-كۈنى سوۋېت كونسۇلى شالۋونوف غۇلجاغا كەلگەن ئابدۇللا زاكىروف بىلەن مەخپىي كۆرۈشكەن. كۆرۈشۈشتە ئابدۇللا زاكىروف ئۇنىڭغا ئۇيغۇر ئاپتونوم رايونىدىكى (يەرلىك مىللەتچىلەر) نىڭ ئارقىسىدا سەيپىدىن ئەزىزنىڭ بارلىقى، بىراق خىتاي كومپارتىيەسى مەركىزىي كومىتېتىدىن سەيپىدىن ئەزىزنى «يەرلىك مىللەتچىلەر» قاتارىدا تەنقىد قىلماسلىق ھەققىدە يوليورۇق كەلگەنلىكى ئۈچۈن ئۇنىڭ قۇتۇلۇپ قالغانلىقى، شىنجاڭدا «يەرلىك مىللەتچىلىك» نىڭ 1951-يىلىدىكى (51 چىلەر مەجلىسى) دىن باشلاپ سەھنىگە چىققانلىقى، سەيپۇللايوف، ئەسئەت ئىسھاقوف، مۇھەممەدئىمىن ئىمىنوف، زىيا سەمەدى، ئىبراھىم تۇردى، ئابدۇرەھىم ئەيسا قاتارلىق يوقۇرى دەرىجىلىك كادىرلاردىن تارتىپ ئۇيغۇرلارنىڭ زىيالىيلار قاتلىمىغىچە نۇرغۇن كىشىلەردە «يەرلىك مىللەتچىلىك» ئىدىيەسى ۋە «ئۇيغۇرىستان جۇمھۇرىيىتى» قۇرۇش غايىسىنىڭ بارلىقىنى دوكلات قىلىدۇ. كۆرۈشۈشتە يەنە ئابدۇللا زاكىروف سوۋېت كونسۇلى شالۋونوفقا سەيپىدىن ئەزىزنىڭ مېجەز-خاراكتېر جەھەتتىن گۇمانخور، ئۆزى ياخشى كۆرمىگەن كىشىلەردىن ئۆچ ئالدىغان قىساسخور كىشى ئىكەنلىكىنى، شۇڭا بۇ قېتىم ئىككىسىنىڭ ئوتتۇرىسىدا بولغان سۆزلىشىش ھەققىدە ھېچكىمگە ئېغىز ئاچماسلىقىنى، بولۇپمۇ سەيپىدىن ئەزىزىدىن سىر تۇتۇشنى تەلەپ قىلغانلىقى تەكىتلىنىدۇ.<sup>[19]</sup>

ب-نۇسخا، 209-بەت

[19] Memorandum on a Discussion Hel by the Consul of the USSR in

دېگەندەك، 1957-يىلى 12-ئايدا باشلانغان «يەرلىك مىللەتچىلىككە قارشى ھەرىكەت» ۋە ئۇيغۇر ئاپتونوم رايونلۇق پارتكومنىڭ بۇ ھەقتىكى كېڭەيتىلگەن يىغىنى يېرىم يىلدەك داۋاملىشىدۇ. 1958-يىلىنىڭ كېيىنكى يېرىمىغا كەلگەندە ئۇيغۇر ئاپتونوم رايونىنىڭ رەئىسى سەيپىدىن ئەزىزىدىن باشقا نۇرغۇنلىغان يەرلىك كادىرلار، جۈملىدىن سەيپۇللايوف، ئەسەت ئىسھاقوف، مۇھەممەدئىمىن ئىمىنوف قاتارلىق مۇئاۋىن ئۆلكە دەرىجىلىك كادىرلار، زىيا سەمەدى، ئىبراھىم تۇردى، ئابدۇرەھىم ئەيسا قاتارلىق نازارەت دەرىجىلىك كادىرلار ۋە نەچچە يۈزلىگەن باشقارما دەرىجىلىك كادىرلار بىلەن باشقا ساھەلەردىكى سەرخىلار «يەرلىك مىللەتچىلىك» بىلەن ئەيىبلىنىپ جازالانىدۇ.

ئابدۇللا زاكىروف بۇ جەرياندا كۆرسەتكەن «ئالاھىدە خىز-مەتلىرى» بەدىلىگە ئىككى مۇھىم ئەمەلگە ئېرىشىدۇ. 1959-يىلى ئۇ ئۇيغۇر ئاپتونوم رايونلۇق خەلق ھۆكۈمىتىنىڭ مۇئاۋىن رەئىسى، 1960-يىلى ئۇيغۇر ئاپتونوم رايونلۇق پارتكومنىڭ دائىمىي ھەيئىتى بولىدۇ. يەنى مائارىپ نازارىتىنىڭ نازىرلىقىدىن مۇئاۋىن ئۆلكە دەرىجىلىك ئىككى مۇھىم ئەمەلگە ئېرىشىدۇ.

ئارىدىن يېرىم ئەسىردىن ئارتۇق ۋاقىت ئۆتكەندە ئابدۇللا زاكىروفنىڭ ئوغلى شوھرەت زاكىر دادىسىنىڭ خىتاي كومپار-تيەسىنىڭ ئارخىپىدىكى «ساداقتە تارىخى» ۋە ئىشەنچ كرىپىتى

Ghulja, Comrade E. I. Shalunov, with the Chief of the Education Department of the People's Committee of the Xinjiang Uyghur Autonomous Region, Comrade Zakirov, 9 July, 1958, M. Zimianin to the Department of the Central Committee of the CPSU and to Comrade Iu. V. Andropov", August 18, 1958, Wilson Center Digital Archive International History Declassified, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy

<https://digitalarchive.wilsoncenter.org/document/175901>

سەۋەبلىك ئۇيغۇر ئاپتونوم رايونىنىڭ رەئىسلىك تەختىگە چىقتى. خىتاي ھۆكۈمىتى 2014-يىلىنىڭ ئاخىرىدا، يەنى ئالقاقچان ئىككىنچى سەپكە چىقىرىلغان 61 ياشلىق شۆھرەت زاكىرنى ئۇيغۇر ئاپتونوم رايونىڭ رەئىسلىكىگە تاللىغان ۋاقىتتا ئۇيغۇر دىيارىدا ئېلىپ بېرىلىدىغان مىسلى كۆرۈلمىگەن زور تۇتقۇننىڭ چوتىنى ئالقاقچان سوقۇپ بولغان ئىدى. بۇنىڭ ئۈچۈن ئەۋلادىدىن تارتىپ خىتايغا ساداقەت بىلەن ئىشلەپ كەلگەن، سىياسىي مەيدانى مۇستەھكەم بىر قورچاق رەئىس لازىم ئىدى.

شۆھرەت زاكىر ئەنە شۇنداق بىر ئارقا كۆرۈنۈشتە ئۇيغۇر ئاپتونوم رايونىنىڭ رەئىسلىك تەختىگە چىقتى. ئۇ 2017-يىلىدىن تاكى ھازىرغىچە داۋاملىشىۋاتقان خىتاينىڭ ئۇيغۇر دىيارىدىكى تەقىب سىنارىيەسىدە دادىسى ئابدۇللا زاكىروف بۇنىڭدىن 60 يىل بۇرۇن ۋاڭ ئېنماۋ ئۈچۈن قانداق رول ئېلىپ بەرگەن بولسا، بۈگۈن شۆھرەت زاكىرمۇ خوجاينى چېن چۈەنگو ئۈچۈن شۇنداق رول ئالدى.



شېڭ شىسەينىڭ تەشەببۇسى بىلەن ئۈرۈمچىدە «شىنجاڭ خەلقنىڭ جاھانگىرلىككە قارشى تۇرۇش ئۇيۇشمىسى» قۇرۇلغاندا، كېۋىز زاكىر مەزكۇر ئۇيۇشمىنىڭ مۇھىم بىر ھەيئەت ئەزالىقىغا كۆرسىتىلدى.

شۇ يىللاردا شېڭ شىسەي سوۋېت ئىتتىپاقىدىن كۆپلىگەن كوممۇنىستلارنى تەكلىپ قىلىپ، ئۆلكىلىك ھۆكۈمەتنىڭ ھەرقايسى ئورگانلىرىدا مۇھىم ۋەزىپىلەرگە قويدۇ. ئۇلارنىڭ ئارىسىدا سوۋېت ئىتتىپاقى بولشېۋىكلار پارتىيەسىنىڭ ئەزالىرىمۇ ھەم خىتاي كومپارتىيەسىنىڭ ئەزالىرىمۇ بار ئىدى. ئۇنىڭ ئۈستىگە شۇ يىللاردا سوۋېت ئىتتىپاقىنىڭ ئۇيغۇر دىيارىدىكى تەسىرى تولىمۇ كۈچەيگەن بولۇپ، مەنسۇر ئەپەندى<sup>[21]</sup> باشچىلىقىدىكى

[21] مەنسۇر ئەپەندى (1902-1989) ئەسلى ئىسمى مەنسۇر روزىيىق بولۇپ، سوۋېت دەۋرىدىكى ئۇيغۇرلار ئۇنى مەشۇر روزىيىق دەپ ئاتاشقا ئادەتلەنگەن. ئۇ قازاقىستاننىڭ ئالمۇتا ئوبلاستىغا قاراشلىق چىلەك ناھىيەسىنىڭ قارابۇق يېزىسىدا تۇغۇلغان. 1929-يىللارنىڭ ئاخىرلىرى تاشكەنتتىكى ئوتتۇرا ئاسىيا دۆلەت ئۇنىۋېرسىتېتىغا ئوقۇشقا ئەۋەتىلگەن. ئوقۇش پۈتتۈرگەندىن كېيىن تاشكەنتتىكى قىزىل پروفېسسورلار ئىنىستىتۇتىدا رېكتورنىڭ بىرىنچى ئورۇنباسارى بولۇپ خىزمەت قىلغان ھەمدە سوۋېت ئىستىخباراتى ئۇچۇن ئالاھىدە خادىم سۈپىتىدە ئىشلىگەن. 1935-يىلى موسكۋانىڭ بۇيرۇقى بىلەن ئۇيغۇر دىيارىغا ئەۋەتىلىپ، شېڭ شىسەي ھۆكۈمىتىنىڭ مۇستەھكەملىنىشى ئۇچۇن خىزمەت قىلغان. شۇ نامدا «شىنجاڭ ئۆلكىلىك ھۆكۈمەتنىڭ مەسلىھەتچىسى» بولسۇمۇ، ئەمەلىيەتتە ئۆلكىلىك ھۆكۈمەتنىڭ مۇئاۋىن رەئىسى خوجانىياز ھاجىنىڭ قېشىغا قويۇلۇپ، ئۇنى كونتروللۇققا ئالغان. شۇنىڭ بىلەن بىر ۋاقىتتا ئۇ يەنە ئۆلكىلىك ئۇيغۇر ئاقارتىش ئۇيۇشمىسى بىلەن يېڭىدىن نەشر قىلىنىشقا باشلىغان «شىنجاڭ گېزىتى» نىڭ ئۇيغۇرچىسىنى كونتروللۇق ئاستىغا ئالغان. 1936-يىلى شېڭ شىسەينىڭ ئەۋەتىشى بىلەن جەنۇبىي ئۇيغۇر دىيارىغا ئۆمەك باشلاپ بېرىپ، قەشقەردە گېنېرال مەھمۇد مۇھىتى بىلەن قاراشلاشقان. قەشقەردە نەشر قىلىنىۋاتقان «يېڭى ھايات» گېزىتى بىلەن قەشقەر ۋىلايەتلىك ئۇيغۇر ئۇيۇشمىسىنى ئۆلكىلىك ھۆكۈمەتنىڭ بىۋاسىتە باشقۇرۇشىغا ئۆتكۈزۈۋېلىشقا ئۇرۇنغان، ئەمما مەھمۇد مۇھىتنىڭ قارشى تۇرۇشى بىلەن بۇ ئۇرۇنۇشى مەغلۇب بولغان. ئۇ قەشقەردىكى مەزگىلىدە ئابدۇغەپپۇر شاپتول داموللا

قاتارلىقلار بىلەن دوستلاشقان، گېنېرال مەھمۇد مۇھىتىنىڭ ئەتراپىدىكى قۇتلۇق ھاجى شەۋقى، مەمتېلى ئەپەندى، مەجىدىدىن ئەپەندى قاتارلىق ئىلغار كىشىلەر ھەققىدە شېڭ شىسەيگە مەخپىي مەلۇمات ئەۋەتىپ، ئۇلارنى «پان-تۈركىست»، «پان-ئىسلامىست» دەپ ئەيىبلىگەن. خوجانىياز ھاجى بىلەن مەھمۇد مۇھىتى ئوتتۇرىسىدىكى مەخپىي ئالاقىلەر ھەققىدە ماتېرىيال توپلىغان. ئابدۇغەپپۇر شاپتول داموللا 1936-يىلى 5-ئاينىڭ 12-كۈنى كېچىدە، يەنى مەنسۇر ئەپەندى قەشقەردىن ئايرىلىدىغان كۈننىڭ ھارپا كېچىسى گېنېرال مەھمۇد مۇھىتى تەرىپىدىن ئۆلتۈرۈلگەندىن كېيىن ئۇ ئەنسى ئالمان-تالمان قەشقەردىن ئايرىلىدۇ. ئۇ ئۆزۈمچىگە بارغاندىن كېيىن ئابدۇغەپپۇر شاپتول داموللاننىڭ شېڭ شىسەي ھۆكۈمىتىنى ماختاپ يازغان رسالەسىنى نەشرگە تەييارلاپ، «شىنجاڭ گېزىتى» نىڭ باشمىخانىسىدا 5000 نۇسخا باستۇرۇپ تارقىتىدۇ. 1937-يىلى 10-ئايدا شېڭ شىسەي خوجانىياز ھاجىنى قولغا ئالغاندا مەنسۇر ئەپەندى ئۇنىڭ شەخسىي تۇرالغۇسىدىكى مەخپىي ھۆججەتلەرنى ساقلايدىغان ساندۇقنى ئېچىپ تەكشۈرىدۇ. ئۇزۇن ئۆتمەي مەنسۇر ئەپەندىنىڭ ئۆزىمۇ شېڭ شىسەينىڭ گۇمان قىلىدىغان ئوبيېكتلىرىدىن بىرىگە ئايلىنىدۇ ۋە قولغا ئېلىنىپ، شېڭ شىسەي تۈرمىسىدە 6 ئايدەك ياتىدۇ. ئەمما سوۋېت ئىتتىپاقىنىڭ ئارىغا چۈشۈشى بىلەن ئۇ تۈرمىدىن بوشتىلىدۇ ھەمدە سوۋېت ئىتتىپاقىغا قايتۇرۇپ ئېلىپ كېتىلىدۇ. مەنسۇر ئەپەندى ئەر-ئايال ئىككەيلەننىڭ ئۇيغۇر دىيارىدا سوۋېت ئىتتىپاقى ئۇچۇن قىلغان مەخپىي خىزمەتلىرى ۋە كۆرسەتكەن تۆھپىلىرى ئۇچۇن سوۋېت ھۆكۈمىتى ستالىننىڭ قىزىل تېررورلۇقى يۈرگۈزۈلۈۋاتقان 1938-يىلىنىڭ ياز ئايلىرىدا ئۇلارنى موسكۋادىكى ئالىي مېھمانخانىلاردا، كافكازدىكى ئىستىراھەت ئورۇنلىرىدا دەم ئالدۇرىدۇ. مەنسۇر ئەپەندى 1943-يىلى سوۋېت ھۆكۈمىتى تەرىپىدىن چۆچەككە يېقىن باختۇ چېگرا ئېغىزىغا ئەۋەتىلىپ، بۇ يەردە ئىلى ئىنقىلابىنى قوزغاشقا تەييارلىق قىلدۇرىدۇ. 1944-يىلى ئىلى ئىنقىلابى يارتىلاپ، شەرقىي تۈركىستان جۈمھۇرىيىتى قۇرۇلغاندا ۋە مىللىي ئارمىيە چۆچەكنى ئازاد قىلغاندا مەنسۇر ئەپەندى تارباغاتاي ۋىلايىتىنىڭ مۇئاۋىن ۋالىيلىقىغا تەيىنلىنىدۇ. ئۇ بۇ يىللاردا تارباغاتاينىڭ مۇئاۋىن ۋالىيسى بولسىمۇ، ئەمما باش ۋالىي باشبايىنى قورچاق قىلىپ قويۇپ، تارباغاتاينىڭ ھەممە ئىشلىرىنى ئۆزى بىر قوللۇق كونترول قىلىدۇ. 1946-يىلى يازدا «11 بىتىم» ئىمزالىنىپ، ئۆلكىلىك بىرلەشمە ھۆكۈمەت قۇرۇلغاندا سوۋېت ھۆكۈمىتى مەنسۇر ئەپەندىنى قايتۇرۇپ كېتىدۇ. شۇنىڭدىن كېيىن مەنسۇر ئەپەندى ئالمۇتادىكى «يېڭى ھايات»، «قازاق ئېلى» قاتارلىق نەشرىياتلارنىڭ ئۇيغۇر بۆلۈمى رېداكسىيەلىرىگە مەسئۇل بولۇپ، بىر ئۆمۈر سوۋېت ئىتتىپاقىنىڭ ئۇيغۇر دىيارىغا قاراتقان سىياسىي تەشۋىقات خىزمەتلىرى بىلەن شوغۇللىنىدۇ. بىر ئۆمۈر كوممۇنىزىم مەپكۇرىسىگە ئېتىقاد قىلغان ۋە رۇس بولشېۋىكلىرى ئۇچۇن جان پىدالىق

بىر تۈركۈم سوۋېت بولشېۋىكىلىرى پۈتۈن كۈچى بىلەن ئۇيغۇر دىيارىدا كوممۇنىزم مەپكۈرىسىنى يېيىشقا باشلىغان ئىدى. شۇ ۋەجىدىن «جاھانگىرلىككە قارشى تۇرۇش ئۇيۇشمىسى» نىڭ مۇھىم ئەزالىرىدىن بىرى بولغان كېۋىر زاكىر تەدرىجى ھالدا مەپكۈرە جەھەتتىن كوممۇنىستلارغا ماھىل بولۇشقا باشلايدۇ. 1936-يىلى كېۋىر زاكىرنىڭ ئوغلى ئابدۇللا زاكىروفنىڭ سوۋېت ئىتتىپاقىغا ئوقۇشقا ئەۋەتىلىدىغان ئوقۇغۇچىلار تىزىملىكىگە كىرگۈزۈلىشىدىمۇ دادىسىنىڭ شېڭ شىسەي ھۆكۈمىتىگە بولغان سىياسىي ماھىللىقى مۇھىم دەسمايە بولغان ئىدى.

ھالبۇكى، 1937-يىلى كۈزدىن ئېتىبارەن شېڭ شىسەي ئاتالمىش «خەلقئارا سۈيىقەستلىك زور دېلو» دېگەن سىياسىي ئويۇننى كۆتۈرۈپ چىقىپ، ئۆلكىنىڭ مۇئاۋىن رەئىسى خوجانىياز ھاجىنى ئۆز ئىچىگە ئالغان مىڭلىغان كىشىلەرنى تۇتقۇن قىلىدۇ. كېۋىر زاكىرمۇ شۇ قاتاردا غۇلجادا قولغا ئېلىنىپ، ئۈرۈمچىدىكى شېڭ شىسەي تۈرمىسىگە قامىلىدۇ.

قىزىقارلىقى شۇكى، كېۋىر زاكىرنىڭ دېلوسى كېيىنكى ۋاقىتلاردا شېڭ شىسەي قولغا ئالغان خىتاي كوممۇنىستلىرىدىن چېن تىەنچىۈ، ماۋ زېمىن، لىن جىلۇ قاتارلىقلارنىڭ دېلوسى بىلەن بىرلەشتۈرۈلۈپ قارىلىدۇ. كېۋىر زاكىر 1943-يىلى 9-ئاينىڭ 27-كۈنى يوقىرىقى خىتاي كوممۇنىستلىرى بىلەن

---

بىلەن ئىشلىگەن مەنسۇر ئەپەندى سوۋېت ئىمپېرىيەسى غۇلاشتىن ئىككى يىل ئىلگىرى، يەنى 1989-يىلى ئۇ دۇنياغا سەپەر قىلىدۇ. مەنسۇر ئەپەندىنىڭ «ئۇيغۇر خەلق مەدەنىيىتىنىڭ گۈللىنىشى»، «ئۇيغۇر يېرىدە» قاتارلىق 20 يېقىن كىتابلىرى، تۈزگەن بىرقانچە لۇغەت ۋە دەرسلىكلىرى شۇنداقلا سوۋېت ئىتتىپاقى دەۋرىدىكى ئۇيغۇرلارنىڭ ھاياتىغا مۇناسىۋەتلىك كۆپلىگەن ماقالىلىرى بار (قاراڭ: مەشۇر روزىيىنى: «ئۇيغۇر زېمىنىدا»، ئىستانبۇل: تەكلىماكان ئۇيغۇر نەشرىياتى، 2012-يىلى نەشرى).

بىللە ئۈرۈمچىدە ئۆلتۈرىلىدۇ. [22]

كېۋىر زاكىر شېڭ شىسەي تەرىپىدىن قولغا ئېلىنغاندىن كېيىن ئۇنىڭ دېلوسىنىڭ ماۋ زېمىن قاتارلىق خىتاي كوممۇنىستلىرىنىڭ دېلوسى بىلەن بىرلىكتە بىر تەرەپ قىلىنىشى كىشىلەردە كۈچلۈك گۇمان پەيدا قىلىدۇ. كېۋىر زاكىرنىڭ راستىنلا رۇس بولۇپ بولغانلىقى ياكى خىتاي كوممۇنىستلىرى بىلەن يوشۇرۇن باغلىنىشى بولغانمۇ؟ شېڭ شىسەي نېمە ئۈچۈن ئۇنىڭ دېلوسىنى خوجانىياز ھاجىنىڭ ئاتالمىش «ياپونىگە باغلانغان دېلوسى» غا ياكى شەرىپخان تۆرنىڭ «ئەنگىلىيەگە باغلانغان دېلوسى» غا باغلىماي، ئەكسىچە خىتاي كوممۇنىستلىرىنىڭ «شېڭ شىسەيگە قارشى ئاغدۇرۇمچىلىق دېلوسى» غا باغلايدۇ؟

ئەپسۇسكى، قولىمىزدا بۇ نۇقتىنى تولۇق دەلىللەيدىغان ئارخىپ ماتېرىياللىرى تېخى يوق. شۇنداقمۇ كېۋىر زاكىرنىڭ 1943-يىلى ئۈرۈمچىدە چېن تىەنجىيۇ، ماۋ زېمىن قاتارلىق خىتاي كوممۇنىستلىرى بىلەن بىللە ئۆلتۈرۈلۈشى زاكىروفلار جەمەتىنىڭ كېيىنكى دەۋرلەردە خىتاي كوممۇنىستلىرى تەرىپىدىن ئەۋلادىمۇ ئەۋلاد ئەتىۋارلىنىشىغا ھەم يوقۇرى ئەمەللەرگە قويۇلۇشىغا يېشىل چىراق ياققان ئامىل بولسا كېرەك.

[22] 阿不都拉·扎克洛夫: 百度百科, <https://baike.baidu.com/item/阿不都拉·扎克洛夫/2567864>

## «تاشكەنتچى» ئابدۇللا زاكروفي

مىلېتارىست شېڭ شىسەي سوۋېت ئىتتىپاقى بىلەن بولغان ئىچكى كېلىشىم بويىچە 1934-يىلىدىن 1936-يىلىغىچە ئۇيغۇر دىيارىدىن بىرقانچە يۈز ياشنى تاللاپ، ئۇدا ئۈچ قارار سوۋېت ئىتتىپاقىنىڭ تاشكەنتتىكى ئوتتۇرا ئاسىيا دۆلەت ئۇنىۋېرسىتېتى (SAGU) غا ئوقۇشقا ئەۋەتكەن ئىدى.

ئۈچ قارار بويىچە تاشكەنتكە ئەۋەتىلگەن بۇ ئوقۇغۇچىلارنىڭ سانى 300 دىن ئارتۇقراق بولۇپ، ئۇلارنىڭ يېرىمىدىن كۆپرەكىنى ئۇيغۇر ئوقۇغۇچىلار تەشكىل قىلاتتى. بۇ ئوقۇغۇچىلار ئوقۇشىنى تاماملاپ ۋەتەنگە قايتىپ كەلگەندىن كېيىن گەرچە كۆپ قىسمى شېڭ شىسەي تەرىپىدىن ئۆلتۈرۈلگەن ۋە تۈرمىلەرگە تاشلانغان بولسىمۇ، ئەمما ھايات قالغانلىرى 1940-يىللاردىكى ئىلى ئىنقىلابىغا قاتنىشىپ، شەرقىي تۈركىستان جۇمھۇرىيىتىنىڭ رەھبەرلىك قاتلىمىدا مۇھىم روللارنى ئوينىغان ئىدى. ئۇنىڭدىن باشقا ئۇلار يەنە ئۇيغۇر ھازىرقى زامان مائارىپى ۋە مەدەنىيەت تەرەققىياتىدىمۇ بىر ئەۋلاد تايانچ كۈچلەردىن بولۇپ قالغان ئىدى. 1930-يىللاردا تاشكەنتتە ئوقۇپ كەلگەن بۇ تۇنجى تۈركۈمدىكى ئالىي مەكتەپ ئوقۇغۇچىلىرى كېيىنچە خەلق ئىچىدە «تاشكەنتچىلەر» دېگەن نام بىلەن ئاتالدى.

1936-يىلى 11-ئايدا ئەمدىلا 17 ياشقا كىرگەن ئابدۇللا

زاكىروف ئۈچىنچى قاراردا تاشكەنتكە ئەۋەتىلىدىغان ئوقۇغۇچىلار قاتارىغا تاللىنىپ، سوۋېتلەر ئىتتىپاقىغا ئوقۇشقا چىقىرىلىدۇ. بۇنىڭ بىلەن ئۇنىڭ سوۋېت ئىتتىپاقى بىلەن بولغان ئۇزۇن مەزگىللىك يوشۇرۇن مۇناسىۋىتى باشلىنىدۇ.

1935-يىلى 11-ئايدا شېڭ شىسەينىڭ بۇيرۇقى بىلەن ئىككىنچى تۈركۈم ئوقۇغۇچىلارنى تاشكەنتكە ئاپىرىپ قويۇشقا مەسئۇل بولغان ئۆلكىلىك مالىيە نازارىتىنىڭ بۆلۈم باشلىقى سەي خېڭسېڭ ئۆز ئەسلىمىسىدە مۇنداق دەپ يازىدۇ: «شېڭ شىسەي 1934-يىلىدىن 1936-يىلىنىڭ ئاخىرىغا قەدەر سوۋېت ئىتتىپاقى ئۆزبېكىستان ئىتتىپاقداش جۇمھۇرىيىتىنىڭ پايتەختى تاشكەنتتىكى ئوتتۇرا ئاسىيا دۆلەت ئۈنۈپرسىتىپىغا جەمئىي ئۈچ تۈركۈم ئوقۇغۇچى ئەۋەتتى. ھەر يىلى بىر تۈركۈم، ھەر تۈركۈمدە 100 نەپەر ئوقۇغۇچى بار ئىدى. بۇ ئوقۇغۇچىلارنىڭ مەنبەسى ئۆلكىلىك ئوتتۇرا مەكتەپ ۋە دارىلمۇئەللىمىندە ئوقۇۋاتقان ئوقۇغۇچىلار بولۇپ، ئالدى بىلەن ئىختىيارىي تىزىمغا ئالدۇرۇش، ئاندىن ئىمتىھان ئېلىش ۋە سالامەتلىك تەكشۈرۈش ئارقىلىق قوبۇل قىلىناتتى. قوبۇل قىلىش ۋە سالامەتلىك تەكشۈرۈش ئىشلىرىغا سوۋېت مۇتەخەسسسلرى ئارىلىشاتتى. بۇ ئوقۇغۇچىلارنىڭ مىللەت تەركىبى مۇنداق ئىدى: خەنزۇچە سۆزلەيدىغان خەنزۇ، خۇيزۇ، مانجۇ، شىبە ئوقۇغۇچىلار 40 پىرسەنتتىن، ئۇيغۇر ئوقۇغۇچىلار 40 پىرسەنتتىن، موڭغول، قازاق، قىرغىز ئوقۇغۇچىلار 10 پىرسەنتتىن تەشكىل قىلاتتى.»<sup>[23]</sup>

1935-يىلى 11-ئايدا ئىككىنچى تۈركۈمدە تاشكەنتكە ئوقۇشقا ئەۋەتىلگەن ئابلىمىت ھاجىيوف بۇ ھەقتە تېخىمۇ تەپسىلىي

[23] سەي خېڭسېڭ: «شېڭ شىسەينىڭ سوۋېت ئىتتىپاقىغا ئوقۇغۇچى چىقىرىش ئەھۋالى توغرىسىدا»، «شىنجاڭ تارىخ ماتېرىياللىرى»، ئۈرۈمچى: شىنجاڭ خەلق نەشرىياتى، 1986-يىلى نەشرى، 19-قىسىم، 94-93-بەتلەر

مەلۇمات بېرىدۇ: «بىرىنچى تۈركۈمدە ئەۋەتىلگەن ئوقۇغۇچىلار 106 نەپەر بولۇپ، 1934-يىلى 11-ئايدا، ئىككىنچى تۈركۈمدە ئەۋەتىلگەن ئوقۇغۇچىلار 101 نەپەر (كېيىن لۈكچۈن ۋاڭنىڭ ئوغلى قوشۇلغان) بولۇپ، 1935-يىلى 11-ئايدا، ئۈچىنچى تۈركۈمدىكى ئوقۇغۇچىلار 100 نەپەر بولۇپ، 1936-يىلى 11-ئايدا ئەۋەتىلگەن ئىدى... ئۈچ تۈركۈمدە ئەۋەتىلگەن 300 دەك ئوقۇغۇچى ئارىسىدا ئۇيغۇر ئوقۇغۇچىلار 140 نەپەردىن ئارتۇق بولۇپ، ئومۇمىي ساننىڭ 46 پىرسەنتىنى، قازاق، قىرغىز ئوقۇغۇچىلار 30 دەك كىشى بولۇپ، 10 پىرسەنتىنى، تۇڭگان ئوقۇغۇچىلار 16 كىشى بولۇپ، 5 يېرىم پىرسەنتىنى، خەنزۇ ئوقۇغۇچىلار 84 كىشى بولۇپ، 30 پىرسەنتىنى تەشكىل قىلاتتى. قالغان قىسمىنى تاتار، ئۆزبېك، موڭغول، مانجۇ قاتارلىق مىللەتلەردىن تاللانغان ئوقۇغۇچىلار تەشكىل قىلاتتى.»<sup>[24]</sup>

سەيپىدىن ئەزىزىمۇ «ئۆمۈر داستانى» ناملىق ئەسلىمىسىنىڭ 2-تومىدا ئۆزىنىڭ 1935-يىلى قەشقەردىن تاشكەنتكە ئوقۇشقا ئەۋەتىلگەن 12 ئوقۇغۇچى قاتارىدا سوۋېت ئىتتىپاقىغا ئوقۇشقا چىققانلىقى ھەققىدە تەپسىلىي ئەسلىمە بېرىدۇ.<sup>[25]</sup>

300 نەپەردىن ئاشىدىغان «تاشكەنتچىلەر» ئۇيغۇر دىيارىدىن تۇنجى تۈركۈمدە ھۆكۈمەت خىراجىتى بىلەن چەتئەللەرگە ئوقۇشقا ئەۋەتىلگەن ستۇدېنتلار بولۇپ قالدى، شۇنداقلا 20-ئەسىردىكى ئۇيغۇر سەرخىللار قاتلىمىنىڭ مۇھىم بىر قىسمىنى تەشكىل

[24] ئابلىمىت ھاجىيوق: «شېڭ شىسەينىڭ 1930-يىللاردا سوۋېت ئىتتىپاقىغا ئوقۇغۇچى ئەۋەتكەنلىكى ھەققىدە ئەسلىمە»، «شىنجاڭ تارىخ مائىرىياللىرى»، ئۈرۈمچى: شىنجاڭ خەلق نەشرىياتى، 1989-يىلى نەشرى، 27-قىسىم، 153-152-بەتلەر

[25] سەيپىدىن ئەزىزى: «ئۆمۈر داستانى» (ئەسلىمە-2)، بېيجىڭ: مىللەتلەر نەشرىياتى، 1990-يىلى نەشرى، 422-421-بەتلەر

قىلدى. ھالبۇكى، كېيىنكى تارىخىي ئەمەلىيەتلەر شۇنى كۆرسەتتىكى، 1930-يىللاردا سوۋېت ئىتتىپاقىغا ئوقۇشقا ئەۋەتىلگەن بۇ ئوقۇغۇچىلارنىڭ كۆپ قىسمى تاشكەنتتىكى ئوتتۇرا ئاسىيا دۆلەت ئۇنىۋېرسىتېتىدە ئىككى يىل ئوقۇش جەريانىدا رۇس بولشېۋىكىلارنىڭ ئىدىيەسىنى، جۈملىدىن كوممۇنىزم مەپكۇرىسىنى قوبۇل قىلدى. ئۇلار ۋەتەنگە قايتقاندىن كېيىنمۇ كوممۇنىزم ئۇيغۇرلارغا مۇستەقىللىق، ئازادلىق ۋە چىقىش يولى ئېلىپ كېلىدۇ، دېگەن ئەقىدىگە قاتتىق ئىشەندى. تېخىمۇ ئېچىنارلىق يېرى شۇكى، ئۇلارنىڭ بىر قىسمى تاشكەنتتە سوۋېت ئىتتىپاقى ئىستىغباراتىنىڭ سىرتىمىغا ئىلىنىپ قالدى. ئۇلار شۇ ئىلىنغىنىچە ۋەتەنگە قايتىپ كەلگەندىن كېيىنمۇ، ھەتتا 1940-يىللاردىن 1960-يىللارغىچە بولغان ئۇزۇن جەرياندا سوۋېت ئىتتىپاقى ئۈچۈن مەخپىي ئىشلەشكە، ئاخبارات توپلاپ بېرىشكە ياكى باشقا يوللار بىلەن خىزمەت قىلىشقا مەجبۇر بولدى.

سەيپىدىن ئەزىزى «ئۆمۈر داستانى» ناملىق ئەسلىمىسىنىڭ 2-تومىدا 1935-يىلى 11-ئايدا قەشقەردىن تاللانغان 12 نەپەر ئوقۇغۇچى تاشكەنتكە يولغا چىقىش ئالدىدا قەشقەردە تۇرۇشلۇق ئۇيغۇر ئاتلىق ئەسكەرلەر 6-دېۋىزىيەسىنىڭ كوماندىرى، گېنېرال مەھمۇد مۇھىتىنىڭ ئۇلارنى قوبۇل قىلغانلىقى ۋە تۆۋەندىكىدەك يوليورۇق بەرگەنلىكىنى تىلغا ئالىدۇ: «سىلەرنىڭ ئوقۇشقا بېرىشىڭلار ئاسانغا چۈشمىدى. شۇڭا تىرىشىپ ئوقۇڭلار، بولشېۋىكىلارنىڭ بىلىمىنى ۋە پەن-تېخنىكاسىنى ئۆگىنىڭلار، ئەمما بولشېۋىكىلارنىڭ مەپكۇرىسىنى ھەرگىز قوبۇل قىلماڭلار، ناماز ۋە روزىنى تاشلىماڭلار...»<sup>[26]</sup>

[26] سەيپىدىن ئەزىزى: «ئۆمۈر داستانى» (ئەسلىمە-2)، بېيجىڭ: مىللەتلەر نەشرىياتى، 1990-يىلى نەشرى، 423-بەت

گېنېرال مەھمۇد مۇھىتى ئەينى ۋاقىتتا بولشېۋىكلارنىڭ ماھىيىتىنى تونۇپ يەتكەن ۋە قەشقەردىن تاشكەنتكە ئوقۇشقا ماڭغان ئوقۇغۇچىلارنى كوممۇنىزم مەپكۇرىسىنى قوبۇل قىلماسلىق ھەققىدە ئاگاھلاندۇرغان بولسىمۇ، ئەمما ئۇلارنى بولشېۋىكلارنىڭ ئىدىيەۋىي زەرەتلىشىدىن تامامەن توسۇپ قېلىشقا قادىر بولالمايدۇ. ئۇزۇن ئۆتمەيلا شېڭ شىسەي سوۋېت مەسلىھەتچىلىرىنىڭ ئەقىل كۆرسىتىشى بىلەن مەھمۇد مۇھىتنىڭ قوماندانلىقىدىكى ئۇيغۇر ئاتلىق ئەسكەرلەر 6- دىۋىزىيەسىدىن قۇربان سەئىدى، قۇرباننىياز شاھىدى، سەمەت ھاجى قاتارلىق مۇھىم ئوفىتسېرلارنى تاللاپ سوۋېت ئىتتىپاقىغا ئوقۇشقا ئەۋەتىدۇ. ئۇلار قايتىپ كەلگەندىن كېيىن ئىدىيەۋىي جەھەتتىن ئاينىپ، گېنېرال مەھمۇد مۇھىتىغا قارشى كۈچ بولۇپ ئۇيۇشىدۇ. ئۇلار 6- دىۋىزىيەنى ئىچكى جەھەتتىن پارچىلاشقا ئۇرۇنىدۇ ھەمدە ئاسىرتىن شېڭ شىسەي ھۆكۈمىتىگە ۋە سوۋېت مەسلىھەتچىلىرىگە ئىچكى ئەھۋاللارنى يەتكۈزۈپ تۇرىدۇ.<sup>[27]</sup> 1937- يىلى گېنېرال مەھمۇد مۇھىتنىڭ ھىندىستانغا چىقىپ كېتىشىگە قول ئاستىدىكى بولشېۋىكلارغا سېتىلىپ كەتكەن ئوفىتسېرلىرىدىن كېلىدىغان يوشۇرۇن خەۋپمۇ سەۋەب بولغان ئىدى.

[27] مۇھەممەد ئىمىن قۇربانى: «ئۇيغۇر ئاتلىق ئەسكىرى 6- دىۋىزىيەسى»، نۇرۇمۇھەممەد دۆلەتى نەشىرىگە تەييارلىغان: «تارىخ بەتلەرنى ۋاراقلىغاندا»، بېيجىڭ: مىللەتلەر نەشرىياتى، 2014- يىلى نەشرى، 2- توم، 2- كىتاب، 11- بەتلەر؛ ھەمدۇللا تارىم: «تۈركىستان تارىخى»، ئىستانبۇل: شەرقىي تۈركىستان دەرگىسى، 1983- يىلى نەشرى، 234-220- بەتلەر؛ پولات قادىرى: «ئۆلكە تارىخى»، ئىستانبۇل: تەكلىماكان ئۇيغۇر نەشرىياتى، 2018- يىلى نەشرى، 139-133- بەتلەر؛ ليۇ زىشياۋ: «ئۇيغۇر تارىخى»، ئۈرۈمچى: شىنجاڭ خەلق نەشرىياتى، ئىككىنچى قىسىم، 2- كىتاب، 1291-1280- بەتلەر؛ ئۆمەر جان سىدىق: «ئىدىقۇت ئوغلانلىرى - مۇھىتىلار جەمەتى»، ئۈرۈمچى: شىنجاڭ خەلق نەشرىياتى، 2003- يىلى نەشرى، 388-383- بەتلەر

دەرۋەقە، «تاشكەنتچىلەر» ئارىسىدا سوۋېت ئىتتىپاقىنىڭ سىرلىق سىرتىمىغا بويىنى ئىلىنىپ قالغان بىر قىسىم ئوقۇغۇچىلارمۇ بار ئىدى. تاشكەنتتىكى ئوتتۇرا ئاسىيا دۆلەت ئۇنىۋېرسىتېتىنىڭ مەمۇرىي ھوقۇق كەسپىدە 2 يىل ئوقۇپ كەلگەن ئابدۇللا زاكىروف ئەنە شۇ قاتاردىكى ئوقۇغۇچىلارنىڭ بىرى ئىدى. ئۇنىڭ سوۋېت ئىتتىپاقى بىلەن بولغان يوشۇرۇن بېغىنىڭ تاشكەنتتىكى ئوقۇغۇچىلىق مەزگىللىرىدە باشلانغانلىقى ياكى ۋەتەنگە قايتىپ كەلگەندىن كېيىن غۇلجا ياكى چۆچەكتە باشلانغانلىقى ئېنىق ئەمەس. بۇنى دەلىللەيدىغان ئارخىپ ماتېرىياللىرى ھازىرچە قولىمىزدا يوق. ئەمما ئابدۇللا زاكىروفنىڭ زاماندىشى ۋە يېقىن دوستى بولغان زىيا سەمەدنىڭ بايانلىرىغا قارىغاندا، ئابدۇللا زاكىروف 1938-يىلىدىن كېيىن چۆچەك ۋە غۇلجادىكى سوۋېت كونسۇلخانىسى ئۈچۈن ئىشلەشكە باشلىغان ئىكەن.<sup>[28]</sup>

[28] زىيا سەمەدى: «ئىستەك ۋە قىسمەت» (ئەسلىمە)، ئىستانبۇل: تەكلىماكان ئۇيغۇر نەشرىياتى، 2012-يىلى نەشرى، 396-398-بەتلەر

## زىيا سەمەدى: «ئابدۇللا زاكروف سوۋېت ئىستىغباراتىغا باغلانغان كىشى»

ئابدۇللا زاكروف تاشكەنتتىكى ئوتتۇرا ئاسىيا دۆلەت ئۇنىۋېرسىتېتىنىڭ مەمۇرىي ھوقۇق فاكولتېتىدا ئوقۇپ ۋەتەنگە قايتىپ كەلگەندە ئۇنىڭ دادىسى كېۋىر تەنشاڭ، يەنى كېۋىر زاكروڭ شېڭ شىسەي تەرىپىدىن ئالقاجان قولغا ئېلىنغان ئىدى.

ختايچە تور ئىنسىكلوپېدىيەسى - «بەيدۇ» دىكى ئابدۇللا زاكروفقا دائىر بايانلاردا ئۇنىڭ 1935-يىلى سوۋېت ئىتتىپاقىغا ئوقۇشقا ئەۋەتىلىپ، 1938-يىلىنىڭ ئاخىرىدا قايتىپ كەلگەنلىكى قەيت قىلىندۇ.<sup>[29]</sup> ئېنىقكى، بۇ يىلى نامدە خاتالىق مەۋجۇت. ئەينى يىللىرى تاشكەنتكە ئوقۇشقا چىققان ئابلىمىت ھاجىيوف 1934-يىلىدىن 1936-يىلىغىچە بولغان ئارىلىقتا 3 تۈركۈمدە سوۋېت ئىتتىپاقىغا ئوقۇشقا ئەۋەتىلگەن ئوقۇغۇچىلارنىڭ تىزىملىكىنى ئېلان قىلغان بولۇپ، بۇ تىزىملىكتە ئابدۇللا زاكروفنىڭ 1936-يىلى 11-ئايدا، يەنى 3-تۈركۈمدە تاشكەنتكە ئەۋەتىلگەنلىكى تىلغا ئېلىندۇ.<sup>[30]</sup> شۇنداق بولغاندا، ئابدۇللا

[29] 阿不都拉·扎克洛夫: 百度百科, <https://baike.baidu.com/item/阿不都拉·扎克洛夫/2567864>

[30] ئابلىمىت ھاجىيوف: «شېڭ شىسەينىڭ 1930-يىللاردا سوۋېت ئىتتىپاقىغا ئوقۇغۇچى ئەۋەتكەنلىكى ھەققىدە ئەسلىمە»، «شىنجاڭ تارىخ ماتېرىياللىرى»، 27-قىسىم، 167-168-بەتلەر

زاكروفنىڭ تاشكەنتتە 1936-يىلى 11-ئايدىن 1938-يىلىنىڭ ئاخىرىغىچە 2 يىل ئوقۇغانلىقى مەلۇم بولسۇ.

مەلۇمكى، شېڭ شىسەي تەرىپىدىن تاشكەنتتىكى ئوتتۇرا ئاسىيا دۆلەت ئۇنىۋېرسىتېتىغا ئوقۇشقا ئەۋەتىلگەن ئوقۇغۇچىلار كېلىشىم بويىچە 2 يىلدىن ئوقۇغان. يەنى 1934-يىلى 11-ئايدا ئەۋەتىلگەن تۇنجى قارار ئوقۇغۇچىلار 1936-يىلى كۈزدە، 1935-يىلى ئەۋەتىلگەن ئىككىنچى قارار ئوقۇغۇچىلار 1937-يىلى كۈزدە قايتىپ كەلگەن. ئەمما 1936-يىلى 11-ئايدا ئەۋەتىلگەن ئاخىرقى قارار ئوقۇغۇچىلارغا كەلگەندە ۋەزىيەت ئۆزگەرگەن. ئۇلارنىڭ 26 نەپىرى، يەنى ئاتا-ئانىسى ياكى ئۇرۇق-تۇغقانلىرى تۇتقۇن قىلىنغان ئائىلىلەرنىڭ بالىلىرى بىر يىل بولمايلا، يەنى 1937-يىلىنىڭ ياز مەزگىللىرىدە شېڭ شىسەي تەرىپىدىن قايتۇرۇپ كېلىنىپ، تەقىب ئاستىغا ئېلىنغان. قالغانلىرى 1938-يىلى كۈزدە ئوقۇشنى پۈتتۈرۈپ قايتىپ كەلگەن.<sup>[31]</sup> ھالبۇكى، ئابدۇللا زاكروفنىڭ 1937-يىلى يازدا مۇددەتتىن بۇرۇن قايتۇرۇپ كېلىنگەن 26 نەپەر ئوقۇغۇچى ئارىسىدا بار-يوقلۇقى ياكى ئۇنىڭ ئوقۇشنى تولۇق تاماملاپ، 1938-يىلىنىڭ ئاخىرى قايتىپ كەلگەنلىكىنى ئېنىق كۆرسىتىدىغان مەنبەلەر كەمچىل.

سەمەرقەنتتىكى يېزا-ئىگىلىك ئىنىستىتۇتى، ئەنجاندىكى يېزا-ئىگىلىك ئالىي تېخنىكومى ياكى ئالمۇتادىكى چارۋىچىلىق ئالىي تېخنىكومىغا ئوقۇشقا ئەۋەتىلگەنلەر ھەمدە تاشكەنتتىكى

[31] ئابلىمىت ھاجىيىۋ: «شېڭ شىسەينىڭ 1930-يىللاردا سوۋېت ئىتتىپاقىغا ئوقۇغۇچى ئەۋەتكەنلىكى ھەققىدە ئەسلىمە»، «شىنجاڭ تارىخ ماتېرىياللىرى»، ئۈرۈمچى: شىنجاڭ خەلق نەشرىياتى، 1989-يىلى نەشرى، 27-قىسىم، 152-153-بەتلەر؛ سەي خېگىپىك: «شېڭ شىسەينىڭ سوۋېت ئىتتىپاقىغا ئوقۇغۇچى چىقىرىش ئەھۋالى توغرىسىدا»، «شىنجاڭ تارىخ ماتېرىياللىرى»، ئۈرۈمچى: شىنجاڭ خەلق نەشرىياتى، 1986-يىلى نەشرى، 19-قىسىم، 93-94-بەتلەر

مېدىتسىنا ئىنستىتۇتىغا ئوقۇشقا ئەۋەتىلگەن ئوقۇغۇچىلار بۇنىڭ سىرتىدا بولۇپ، ئۇلارنىڭ ئوقۇش مۇددىتى ئەھۋالغا قاراپ ئىككى يىلدىن ئۇزۇن ياكى قىسقا بولغان. ئەمما تاشكەنتتىكى ئوتتۇرا ئاسىيا دۆلەت ئۇنىۋېرسىتېتىگە ئەۋەتىلگەن ئوقۇغۇچىلارنىڭ ئوقۇش مۇددىتى بىردەك 2 يىل بولغان.<sup>[32]</sup>

ئۇنداقتا، ئابدۇللا زاكىروف ۋە تەنگە قايتىپ كەلگەندىن كېيىن شېڭ شىسەي ھۆكۈمىتى تەرىپىدىن قانداق خىزمەتكە تەقسىم قىلىنغان؟ خىتايچە مەنبەلەردىكى ئابدۇللا زاكىروفقا دائىر بايانلاردا ئۇنىڭ 1938-يىلى سوۋېت ئىتتىپاقىدىن قايتىپ كېلىپ ئىلگىرى-كېيىن «چۆچەك گېزىتى» ۋە «ئىلى گېزىتى» دە تەھرىر بولۇپ ئىشلىگەنلىكى، يەر ئاستى ئىنقىلابى پائالىيەتلەرگە قاتنىشىپ، ئىلى ۋىلايىتىدە تۇنجى «ماركسىزمنى ئۆگىنىش گۇرۇپپىسى» قۇرۇپ چىققانلىقى ئىلگىرى سۈرۈلدى.<sup>[33]</sup>

ھالبۇكى، ئابدۇللا زاكىروفنىڭ زاماندىشى ۋە ئىلى ئىنقىلابى مەزگىلىدىكى سەپداشلىرىدىن زىيا سەمەدى ئۆمىرنىڭ ئاخىرقى يىللىرىدا يازغان «ئىستەك ۋە قىسمەت» ناملىق تەرجىمىھال خاراكتېرلىق ئەسلىمىسىدە ئابدۇللا زاكىروفنىڭ 1938-يىلىنىڭ ئاخىرىدىن تارتىپ سوۋېت ئىتتىپاقى مەخپىي رازۋېتكىسى ئۈچۈن «ئايغاچچىلىق» قاياللانغانلىقىنى يازىدۇ.<sup>[34]</sup>

زىيا سەمەدىنىڭ يېزىشىچە، 1945-يىلى ئەتىيازدا غۇلجا

---

[32] ئابلىمىت ھاجىيىۋ: «شېڭ شىسەينىڭ 1930-يىللاردا سوۋېت ئىتتىپاقىغا ئوقۇغۇچى ئەۋەتكەنلىكى ھەققىدە ئەسلىمە»، «شىنجاڭ تارىخ ماتېرىياللىرى»، ئۈرۈمچى: شىنجاڭ خەلق نەشرىياتى، 1989-يىلى نەشرى، 27-قىسىم، 152-153-بەتلەر

[33] 阿不都拉·扎克洛夫: 百度百科, <https://baike.baidu.com/item/阿不都拉·扎克洛夫/2567864>

[34] زىيا سەمەدى: «ئىستەك ۋە قىسمەت» (ئەسلىمە)، ئىستانبۇل: تەكلىماكان ئۇنىۋېرسىتېتى، 2012-يىلى نەشرى، 396-398-بەتلەر

- شەھىرىنىڭ كۆپ قىسىم رايونلىرى ئازاد قىلىنغاندىن كېيىن شەرقىي تۈركىستان جۇمھۇرىيىتى ھۆكۈمىتى ئابدۇللا زاكىروفنى ئىلى 1- رايونلۇق شۆبە ساقچى ئىدارىسىغا، زىيا سەمەدىنى 2- رايونلۇق شۆبە ساقچى ئىدارىسىغا، توختى ئالىموفنى 3- رايونلۇق شۆبە ساقچى ئىدارىسىغا، ئابدۇرەھىم كەنجىنى 4- رايونلۇق شۆبە ساقچى ئىدارىسىغا باشلىقلىققا تەيىنلەيدۇ.<sup>[35]</sup>

شۇ كۈنلەردە زىيا سەمەدى مۇھىم بىر مەسىلە بويىچە ئابدۇللا زاكىروف بىلەن ئايرىم ئۇچرىشىدۇ. كۆرۈشۈشتە ئابدۇللا زاكىروف بۇ مەسىلىنى غۇلجادىكى «ئىككىنچى دوم» (2- نومۇرلۇق ئۆي) نىڭ ئالدىدىن ئۆتكۈزمەي تۇرۇپ ئۆز ئالدىغا ئوتتۇرىغا چىقارالمايدىغانلىقىنى ئېيتىدۇ. قاتتىق تەئەججۈپلەنگەن زىيا سەمەدى بۇنىڭ سەۋەبىنى سورىغىنىدا ئابدۇللا زاكىروف مۇنۇلارنى ئىقرار قىلىدۇ: «ئىككىمىز كىچىكىمىزدىن تارتىپ سېنىڭ ياكى مېنىڭ دېيىشمەي چوڭ بولغان، شۇڭا سەندىن يوشۇرىدىغان سىرىم يوق. (چوڭ ئۆي) (دوم نومۇر ۋىتورىي) بىلەن ئالاقەم بار... ئۇزۇڭ بىلىسەن، 1937- يىلى بىزنى بىر تۈركۈم ياشلار بىلەن تاشكەنتكە ئوقۇشقا چىقاردىڭلار. سىلەرمۇ شۇ يىلى قاماققا ئېلىندىڭلار. سىلەرنىڭ قاتارىڭلاردا دادام كېۋىر تەنشاڭ سولاققا ئېلىنىپ، زىنداندا قازا تاپتى. 1938- يىلى بىرنەچچىمىزنى سۈرۈشتە قىلىپ ئوقۇش قەرەلىمىز تۈگىمەيلا غۇلجاغا قايتۇرۇپ ئەكىلىشتى. سۆزنىڭ قىسقىسى، شارائىت، مەجبۇرىيەت، بېسىم- تەھدىت تۈپەيلى ھايات يولۇم باشقا قىلغا كىرىپ قالدى.»<sup>[36]</sup>

ئابدۇللا زاكىروف شۇ قېتىملىق ئايرىم ئۇچرىشىشتا زىيا سەمەدىگە يەنە مۇنداق دەيدۇ: «ئوچۇقنى ئېيتسام، شۇ مەزگىلدە

[35] زىيا سەمەدى: «ئىستەك ۋە قىسمەت» (ئەسلىمە)، 357- بەت

[36] زىيا سەمەدى: «ئىستەك ۋە قىسمەت» (ئەسلىمە)، 397- بەت

غۇلجادا سىياسىي ساقچى باشقارمىسىدا «مەسلىھەتچى» بولۇپ ھۆكۈم سۈرۈۋاتقان سولوماخېن مېنى (ۋەربوۋات - ئايغاقچىلىق) قا جەلپ قىلىپ، تارباغاتاي-چۆچەك ساقچى باشقارمىسىغا يوللىدى. رەسمىيەتتە خىتاي پولىتسىيەسىدە ئىشلىسەممۇ، ئەمەلىيەتتە سوۋېت ئىتتىپاقى رازۋېتكا خىزمىتىگە ئىشلىدىم. مانا شۇندىن بېرى قولىدىن قولغا ئۆتۈپ كېلىۋاتىمەن... بىراق رازۋېتكىغا باغلىنىپ قالدىمۇ، بۇ دائىرىدىن چىقالمايسەن. ئۆز ئەرك-خاھىشىڭ بىلەن ھەرىكەت قىلالمايسەن، چەكلىنىپ قالسىەن. (خوجايىن) لىرىگىدىن رۇخسەت-ئىجازەت ئېلىشىڭ شەرت. ھەرقانداق ئىشتا (ۋەھىچىلەر) نىڭ ئالدىدىن ئۆتۈشكە توغرا كېلىدۇ»<sup>[37]</sup>

بۇنىڭدىن كۆرۈنۈپلىشىغا بولىدۇكى، ئابدۇللا زاكىروف 1938-يىلىنىڭ ئاخىرىدىن باشلاپ سوۋېت ئىتتىپاقى مەخپىي رازۋېتكا سىستېمىسى ئۈچۈن «ئايغاقچىلىق» قىلىشقا باشلىغان. ئۇ زىيا سەمەدىگە ئۆزىنىڭ بۇ ئىشقا غۇلجادىكى سىياسىي ساقچى باشقارمىسىنىڭ سوۋېت ئىتتىپاقىلىق «مەسلىھەتچىسى» سولوماخېن تەرىپىدىن جەلپ قىلىنغانلىقى ۋە ئۆزىنىڭ چۆچەك ساقچى ئىدارىسىدە ئىشلەپ تۇرۇپ، سوۋېت ئىتتىپاقى ئۈچۈن مەلۇمات توپلايدىغان مەخپىي خادىم بولغانلىقىنى ئېيتىپ قىلىدۇ.

1942-يىلى شېڭ شىسەينىڭ سوۋېت ئىتتىپاقى بىلەن بولغان مۇناسىۋىتى ئوچۇق-ئاشكارا يىرىكلەشكەندىن كېيىن ئۇ ئىلگىرى سوۋېت ئىتتىپاقىدا ئوقۇپ كەلگەن ياكى سوۋېت ئىتتىپاقى بىلەن مەلۇم باغلىنىشى بولغان كىشىلەردىن گۇمانلىنىشقا باشلايدۇ. شۇ يىللاردا ئۈرۈمچى، غۇلجا، چۆچەك قاتارلىق شەھەرلەردە خىزمەت قىلىۋاتقان كۆپلىگەن «تاشكەنتچىلەر» سوۋېت كونسۇلى بىلەن

[37] زىيا سەمەدى: «ئىستەك ۋە قىسمەت» (ئەسلىمە)، 398-397-بەتلەر

يوشۇرۇن مۇناسىۋىتى بار دېگەن گۇمان بىلەن تۇتقۇن قىلىنىدۇ ياكى سوراققا تارتىلىدۇ. ھالبۇكى، 1938-يىلىدىن بۇيان سوۋېت ئىتتىپاقى رازۋېتكىسى ئۈچۈن مەخپىي ئىشلەپ كەلگەن ئابدۇللا زاكىروفنىڭ شۇ مەزگىللەردە تۇتقۇن قىلىنغانلىقى ياكى سوراققا تارتىلغانلىقى ئېنىق ئەمەس. ئەمما شۇ يىللاردا «چۆچەك گېزىتخانىسى» دا ئىشلىگەن سەيپىدىن ئەزىزى ئۆزىنىڭ يوقۇرقى گۇمان بىلەن قاماققا ئېلىنغانلىقىنى ئىلگىرى سۈرىدۇ. ئۇ ئەسلىمىسىدە مۇنداق دەپ يازىدۇ: «شۇ كۈنلەردە تۇيۇقسىزلا مېنى قامدى. ئۇلار سوراققا ئاساسلىقى سوۋېت ئىتتىپاقى كونسۇلى ۋە مۇئاۋىن كونسۇلنىڭ ساڭا بەرگەن تاپشۇرۇقىنى ئېيتىپ بېرىسەن، دەپ قىستاپ تۇرىۋالدى. مېنىڭ كونسۇلخانا بىلەن بېرىش-كېلىشىم بار ئىدى. (جۇڭگو-سوۋېت دوستلۇق جەمئىيىتى) نىڭ بىر ئەزاسى بولۇش سۈپىتىم بىلەن ئاشۇ جەمئىيەتنىڭ خىزمەتلىرى توغرىلىق ئۇلار بىلەن دائىم ئۇچرىشىپ تۇراتتىم. ئۇنىڭ ئۈستىگە مالىنىن دېگەن مۇئاۋىن كونسۇلنىڭ تەكلىپى بىلەن كونسۇلخانا خىزمەتچىلىرىگە ئۇيغۇر تىلىدىن دەرس بەرگەنىدىم. مەن سوۋېتتە ئوقۇپ كەلگەن بىر زىيالىي بولغانلىقىم ئۈچۈن بولسا كېرەك، باش كونسۇل دۇباشىن، مۇئاۋىن كونسۇل مالىنىنلار ماڭا ئېتىبار قىلاتتى، لېكىن ئۇلار ماڭا ھېچقانداق تاپشۇرۇق بەرمىگەن ئىدى.»<sup>[38]</sup>

سەيپىدىن ئەزىزى ئەسلىمىسىدە يوقۇرقى بايانلار ئارقىلىق ئۆزىنىڭ سوۋېت ئىتتىپاقى كونسۇلخانىسى بىلەن مۇناسىۋىتى بارلىقىنى ئېتىراپ قىلىشىمۇ، ئەمما كونسۇلخانىنىڭ ئۆزىگە ھېچقانداق تاپشۇرۇق بەرمىگەنلىكىنى ئەسكەرتىدۇ. ئۇ يەنە سوۋېت كونسۇللىرىنىڭ سوۋېت ئىتتىپاقىدا ئوقۇپ كەلگەنلەرگە

[38] سەيپىدىن ئەزىزى: «ئۆمۈر داستانى» (ئەسلىمە-1)، بېيجىڭ: مىللەتلەر نەشرىياتى، 1990-يىلى نەشرى، 503-بەت

ئالاھىدە ئېتىبار بىلەن قارايدىغانلىقىنى تەكىتلەيدۇ. ھالبۇكى، شۇ يىللاردا چۆچەك ساقچى ئىدارىسىدە ئىشلىگەن ئۈچىنچى قارارلىق «تاشكەنتچى» ئابدۇللا زاكىروف ئارىدىن شۇنچە يىللار ئۆتكەندە، يەنى 1945- يىلىنىڭ باھار ئايلىرىدا زىيا سەمەدىگە ئۆزىنىڭ 1938- يىلىدىن بۇيان سوۋېت ئىتتىپاقى رازۋېتكىسى ئۈچۈن يوشۇرۇن ئىشلەپ كەلگەنلىكىنى ئاشكارىلايدۇ.

زىيا سەمەدىنىڭ ئەسلىمىسىدىن باشقا ئابدۇللا زاكىروفنىڭ سوۋېت ئىتتىپاقى بىلەن بولغان مەخپىي بېغىنى يەنىمۇ ئىلگىرىلىگەن ھالدا دەلىللەيدىغان ئىككىنچى بىر مەنبە ھازىرچە قولمىزدا يوق. ئەمما 1958- يىلى 7- ئاينىڭ 9- كۈنى ئۇيغۇر ئاپتونوم رايونلۇق مائارىپ نازارىتىنىڭ نازىرلىق ۋەزىپىسىنى ئۆتەۋاتقان ئابدۇللا زاكىروفنىڭ غۇلجادىكى سوۋېت ئىتتىپاقى كونسۇلى شالۇنوفقا ئۇيغۇر دىيارىدىكى ئاتالمىش «يەرلىك مىللەتچى» كادىرلار ۋە سەيپىدىن ئەزىزنىڭ يوشۇرۇن «مىللەتچىلىك خاھىشى» توغرىلىق مەخپىي دوكلات بېرىشى<sup>[39]</sup> ئۇنىڭ بۇ خىل ئارقا كۆرۈنۈشىنى يەنە بىر قەدەم ئىلگىرىلىگەن ھالدا تەستىقلايدۇ.

[39] Head of the Far-Eastern Department of the MFA USSR M. Zimi-anin, Consulate of the USSR in Ghulja Secret, "Memorandum on a Discussion Held by the Consul of the USSR in Ghulja, Comrade E. I. Shalunov, with the Chief of the Education Department of the People's Committee of the Xinjiang Uyghur Autonomous Region, Comrade Zakirov", 18-08-1958, Wilson Center Digital Archive International History Declassified

<http://digitalarchive.wilsoncenter.org/document/175901>

## شەرقىي تۈركىستان جۇمھۇرىيىتىنىڭ دەسلەپكى مەزگىللىرىدىكى ئابدۇللا زاكىروف

1940- يىللاردىكى ئىلى ئىنقىلابىنىڭ قوزغىلىشىدىن ئۇنىڭ شىمالدىكى 3 ۋىلايەتتە غەلىبىگە ئېرىشىشىگىچە ، غۇلجادا شەرقىي تۈركىستان جۇمھۇرىيىتىنىڭ قۇرۇلۇشىدىن تاكى خىتاي خەلق جۇمھۇرىيىتىنىڭ تەركىبى قىسمىغا قوشۇلۇپ كەتكۈچە بولغان جەرياندا سوۋېت ئىتتىپاقىدا ئوقۇغان ، تەربىيەلەنگەن ياكى سوۋېت ئىتتىپاقى بىلەن مەلۇم باغلىنىشى بولغان سەرخىللار ھالقىلىق روللارنى ئوينىغان ئىدى . بولۇپمۇ 1930- يىللاردا سوۋېت ئىتتىپاقىدا ئوقۇپ كەلگەن «تاشكەنتچىلەر» نىڭ بۇ جەرياندا ئوينىغان رولى ئالاھىدە گەۋدىلىك بولدى .

غۇلجا شەھىرى ئازاد قىلىنىشى بىلەن مىللىي ئىنقىلاب سېپىدە ئاۋانگارتلىق رولىنى ئوينىغان «تاشكەنتچىلەر» نىڭ كۆپ قىسمى شەرقىي تۈركىستان جۇمھۇرىيىتى ھۆكۈمىتىنىڭ ھەرقايسى ئورگانلىرىدا ، بولۇپمۇ تەشۋىقات ، ئاخبارات ، مەدەنىيەت ، مائارىپ ۋە ياشلار خىزمىتى ساھەلىرىدە شۇنداقلا مىللىي ئارمىيەنىڭ ھەر دەرىجىلىك شىتابلىرىدا مۇھىم ۋەزىپىلەرگە تەيىنلىنىدۇ .

ئابدۇللا زاكىروفنىڭ «ئىنقىلابى پائالىيەتلىرى» تونۇشتۇرۇلغان خىتايچە مەنبەلەردە ئۇنىڭ ئىلى ئىنقىلابى باشلىنىشتىن ئىلگىرى ، يەنى 1940- يىللارنىڭ باشلىرىدا يەر ئاستى ئىنقىلابىي

پائالىيەتلىرى بىلەن شوغۇللانغانلىقى، ئىلى ۋىلايىتىدە تۇنجى «ماركسىزمنى ئۆگىنىش گۇرۇپپىسى» قۇرۇپ چىققانلىقى بايان قىلىندۇ.<sup>[40]</sup> ھالبۇكى، سەيپىدىن ئەزىزى «ئۆمۈر داستانى» ناملىق ئەسلىمىسىدە 1943-يىلى غۇلجىدىكى تۇنجى «ماركسىزم-لېنىنىزمنى ئۆگىنىش گۇرۇپپىسى» نىڭ ئابدۇكېرىم ئابباسوف تەرىپىدىن قۇرۇپ چىقىلغانلىقىنى قەيت قىلىدۇ.<sup>[41]</sup>

1944-يىلى 4-ئايدا غۇلجا شەھىرىدە «ئازادلىق تەشكىلاتى» مەخپىي تۈردە قۇرۇلىدۇ. مەزكۇر تەشكىلات قۇرۇلغاندا ئەلخان تۆرە (رەئىس)، مۇھەممەتجان مەخسۇم، رەھىمجان سايرىھاجى، جانى يولداشوف، ئابدۇرەئۇپ مەخسۇم، سالىجانباي، ئابدۇكېرىم ئابباسوف، قاسىمجان قەمبىرى، زۇنۇن تىيىپوف، مۇھەددىن ئەخمىدى، ئۆمەر جان پىرمۇھەممەت، نۇردۇنبەگ قاتارلىق 12 نەپەر كىشى ئەزا بولىدۇ. سەيپۇللايوف «ئازادلىق تەشكىلاتى» نىڭ يوقۇرىقى 12 نەپەر ئەزاسىدىن باشقا ئۇنىڭ تۆۋىنىدە ئەزالىرى يوق ئىكەنلىكىنى تىلغا ئالىدۇ.<sup>[42]</sup> بۇ تەشكىلاتتا شۇ ۋاقىتلاردا كۆرگە كۆرۈنگەن ياشلاردىن ئابدۇكېرىم ئابباسوف بار بولۇپ، ئابدۇللا زاكىروفنىڭ مەزكۇر تەشكىلاتقا ئەزا بولغانلىقىنى تەستىقلايدىغان ھېچقانداق مەنبە مەۋجۇت ئەمەس. ئەگەردە خىتاي مەنبەلىرى تەكىتلىگەندەك ئابدۇللا زاكىروف ئىلىدا تۇنجى «ماركسىزمنى ئۆگىنىش گۇرۇپپىسى» نى قۇرغان، غۇلجىدىكى سوۋېت ئىتتىپاقى كونسۇلخانىسىنىڭ ۋە ئىلىدىكى يەرلىك

[40] 阿不都拉·扎克洛夫: 百度百科, <https://baike.baidu.com/item/阿不都拉·扎克洛夫/2567864>

[41] سەيپىدىن ئەزىزى: «ئۆمۈر داستانى» (ئەسلىمە-2)، بېيجىڭ: مىللەتلەر نەشرىياتى، 1990-يىلى نەشرى، 26-بەت

[42] سەيدۇللا سەيپۇللايوف: «ئۈچ ۋىلايەت ئىنقىلابىغا دائىر بەزى مەسىلىلەر توغرىسىدا»، «مەن ساھىت بولغان ئىشلار»، ئۈرۈمچى: شىنجاڭ ياشلار-ئۆسمۈرلەر نەشرىياتى، 2005-يىلى نەشرى، 61-بەت

خەلقنىڭ نەزەرىدە ھەقىقەتەن مۇھىم كىشى بولىدىغان بولسا، ئۇ شەكسىزكى ئىلى ئىنقىلابىنى قوزغاشقا تەييارلىق قىلىش يۈزىسىدىن قۇرۇلغان «ئازادلىق تەشكىلاتى» نىڭ ئەزالىرى قاتارىدىن ئورۇن ئالغان بولاتتى.

ئابدۇللا زاكىروفنىڭ ئىلىدا ئىنقىلاب باشلانغان كۈنلەردە قانداق كونكرېت ۋەزىپىلەردە بولغانلىقى ئېنىق ئەمەس. ئەمما ئۇنىڭ شەرقىي تۈركىستان جۇمھۇرىيىتى قۇرۇلۇپ، غۇلجا شەھىرىنىڭ كۆپ قىسىم جايلىرى ئازاد قىلىنغان 1945-يىلىنىڭ باھار ئايلىرىدا ئىلى 1-رايون شۆبە ساقچى ئىدارىسىنىڭ باشلىقى بولغانلىقى مەلۇم.

ئابدۇللا زاكىروف 1938-يىلى سوۋېت ئىتتىپاقىدىكى ئوقۇشىنى تولۇق تۈگەتمەيلا مۇددەتتىن بۇرۇن قايتۇرۇپ كېلىنگەندىن كېيىن، چۆچەك ساقچى ئىدارىسىگە خىزمەتكە ئورۇنلاشتۇرۇلغان. چۆچەكتە 1937-يىلىدىن 1943-يىلىغىچە 6 يىل خىزمەت قىلغان سەيپىدىن ئەزىزى ئەسلىمىسىدە ساۋاقدىشى ئابلىمىت ھاجىيوفنى كۆپ قېتىم تىلغا ئالىدۇ. يۇ، ئەمما ئابدۇللا زاكىروف ھەققىدە ھېچنېمە دېمەيدۇ. ئۇ شۇ يىللاردا چۆچەكتە ئابلىمىت ھاجىيوف، مۇھەممەت ھۈسەيىن ۋە ئۆزىدىن ئىبارەت ئۈچ «تاشكەنتچى» نىڭ خىزمەت قىلغانلىقىنى، چۆچەك خەلقىنىڭ بۇ ئۈچ نەپەر «تاشكەنتچى» دىن كۆپ ئۈمىدلەرنى كۈتكەنلىكىنى يازىدۇ.<sup>[43]</sup> سەيپىدىن ئەزىزى ئەسلىمىسىدە چۆچەكتىكى 6 يىللىق ھاياتى ھەققىدە شۇنچە تەپسىلىي ئۇچۇرلارنى بەرگەن تۇرۇقلۇق، چۆچەكتىكى يەنە بىر «تاشكەنتچى» ئابدۇللا زاكىروف ھەققىدە ھېچقانداق ئېغىز ئاچماسلىقى كىشىنى ھەيران قالدۇرىدۇ.

[43] سەيپىدىن ئەزىزى: «ئۆزۈر داستانى» (ئەسلىمە-1)، بېيجىڭ: مىللەتلەر نەشرىياتى، 1990-يىلى نەشرى، 479-بەت

ئىلى ئىنقىلابى باشلىنىپ، شەرقىي تۈركىستان جۇمھۇرىيىتى قۇرۇلغاندا ئابدۇللا زاكىروف ئىلگىرىكى چۆچەك ساقچىخانىدا ئىشلىگەن تەجرىبىسى بويىچە ئىلى 1-رايون شۆبە ساقچى ئىدارىسىنىڭ باشلىقى بولىدۇ. ئۇنىڭ كېيىنچە يەنە باج ئىدارىسىنىڭ مۇئاۋىن باشلىقى بولغانلىقى ھەققىدىمۇ مەلۇماتلار بار.<sup>[44]</sup>

خىتايچە مەنبەلەردە ئابدۇللا زاكىروفنىڭ يەنە «ئىلى ۋاقىتلىق ھۆكۈمىتى» نىڭ باش كاتىپى بولغانلىقى تىلغا ئېلىنىدۇ.<sup>[45]</sup> ئەمما ئىلى ئىنقىلابغا قاتناشقان شاھىتلارنىڭ ھەممىسى دېگۈدەك شۇ مەزگىللەردە ئىلىدا «ئىلى ۋاقىتلىق ھۆكۈمىتى» ياكى «ئۈچ ۋىلايەت ئىنقىلابىي ھۆكۈمىتى» دەپ ئاتالغان بىر ھۆكۈمەتنىڭ بولمىغانلىقىنى، بەلكى شەرقىي تۈركىستان جۇمھۇرىيىتى نامىدىكى ھۆكۈمەتنىڭ بولغانلىقىنى، 1944-يىلى 11-ئاينىڭ 12-كۈنى غۇلجادا قۇرۇلغان شەرقىي تۈركىستان جۇمھۇرىيىتىنىڭ 1946-يىلى 6-ئايدا «11 بىتىم» ئىمزالىنىپ ئۆلكىلىك بىرلەشمە ھۆكۈمەت قۇرۇلغىچە ئۈچۈق-ئاشكارا مەۋجۇت بولۇپ تۇرغانلىقىنى، بۇ ھۆكۈمەتكە ئابدۇللا زاكىروفنىڭ ئەمەس، بەلكى ئابدۇرەھۇپ مەخسۇمنىڭ باش كاتىپ بولغانلىقىنى ئىلگىرى سۈرىدۇ. گەرچە بىتىمدىن كېيىن ئىلىدىكى ھۆكۈمەت ئورگانلىرىنىڭ ھۆججەتلىرىدە ياكى گېزىت-ژۇرناللاردا «شەرقىي تۈركىستان جۇمھۇرىيىتى» دېگەن بۇ نام بۇرۇنقىدەك ئۈچۈق-ئاشكارا تىلغا ئېلىنمايدىغان بولغان بولسىمۇ، ئەمما ئىلى خەلقى شەرقىي تۈركىستان جۇمھۇرىيىتىنىڭ مەۋجۇتلۇقىدىن ھېچ

[44] 阿不都拉·扎克洛夫: 百度百科, <https://baike.baidu.com/item/阿不都拉·扎克洛夫/2567864>

[45] 阿不都拉·扎克洛夫: 百度百科, <https://baike.baidu.com/item/阿不都拉·扎克洛夫/2567864>

شۈبھە قىلمىغانلىقىنى، غۇلجا كوچىلىرىدا شەرقىي تۈركىستان جۇمھۇرىيىتىنىڭ ئاي-يۇلتۇزلۇق يېشىل بايراقلىرىنىڭ يەنىلا ئېسىقلىق تۇرغانلىقى ئىلگىرى سۈرىدۇ.<sup>[46]</sup>

1945-يىلى 10-ئايدا شەرقىي تۈركىستان جۇمھۇرىيىتىنىڭ ۋەكىللىرى بىلەن گومىنداڭ مەركىزىي ھۆكۈمىتىنىڭ تولۇق ھوقۇقلۇق ۋەكىلى جاڭ جىجۇڭ ئوتتۇرىسىدا ئۈرۈمچىدە تىنچلىق سۆھبىتى باشلىنىدۇ. شۇ يىلى 11-ئايدا ئابدۇكېرىم ئابباسوفنىڭ تەشەببۇسى بىلەن غۇلجادا «ئىنقىلابچىل ياشلار تەشكىلاتى» قۇرۇلىدۇ. شۇنىڭدىن كېيىن ئابدۇللا زاكىروفنىڭ غۇلجادىكى پائالىيەتلىرى ئاساسلىقى «شەرقىي تۈركىستان ئىنقىلابچىل ياشلار تەشكىلاتى» ۋە ئۇنىڭدىن كېيىن قۇرۇلغان «خەلق ئىنقىلابى پارتىيەسى» ئەتراپىدا بولىدۇ.

[46] كوممۇنار تالىپوف: «پاجىئەلىك ئاياقلاشقان شانلىق ئىنقىلاب سەھىپىلىرىدىن - كوممۇنار تالىپوفنىڭ سابىق شەرقىي تۈركىستان جۇمھۇرىيىتى ھۆكۈمىتىنىڭ باش كاتىپى ئابدۇرەھىم مەخسۇم ئىبراھىمى بىلەن ئۆتكۈزگەن سۆھبىتى»، يولداش ئەزىمەتوف نەشىرگە تەييارلىغان: «تارىخ ساۋاقلرى ياكى ئۆتمۈشىز كېلەچەك يوق»، ئالمۇتا: «مىر» نەشرىياتى، 2010-يىلى نەشىرى، 81-51-بەتلەر

## «ئىنقىلابچىل ياشلار تەشكىلاتى» ۋە ئابدۇللا زاكىروف

مىللىي ئارمىيە غەلبەسىپرى ئىلگىرىلەپ ماناس دەرياسىنىڭ غەربىي قىرغىقىغا يېتىپ كەلگەن ، ئۈرۈمچىگە ئاران يۈز نەچچە كىلومېتىر مۇساپە قالغان بىر ھەل قىلغۇچ تارىخىي پەيتتە ئۇرۇش توختاپ ، ئۈرۈمچىدە سۆھبەت باشلىنىدۇ.

دەل مۇشۇ پەيتتە ئىلگىرى سوۋېتلەر ئىتتىپاقىدا ئوقۇغان ياكى ئىدىيە جەھەتتىن سوۋېتلەر ئىتتىپاقىغا ماھىللىقى بولغان بىر گۇرۇپپا ياشلار غۇلجادا «شەرقىي تۈركىستان ئىنقىلابچىل ياشلار تەشكىلاتى» نى قۇرىدۇ. سەيدۇللا سەيپۇللايوف «ئىنقىلابچىل ياشلار تەشكىلاتى» نىڭ قۇرۇلۇشى ۋە ئەڭ دەسلەپكى ھەيئەتلەر ئىدارىسى ھەققىدە مۇنداق دەپ يازىدۇ: «1945-يىلى 11-ئاينىڭ 15-كۈنى غۇلجادا «ئىنقىلابچىل ياشلار تەشكىلاتى» قۇرۇلدى. «ئىنقىلابچىل ياشلار تەشكىلاتى» نىڭ مەركىزىي كومىتېتى ھەيئەت رىياسىتى (پىرېزىدېيۇمى) تۆۋەندىكى كىشىلەردىن تەركىب تاپقان ئىدى: ئابدۇكېرىم ئابباسوف (رەئىس)، سەيدۇللا سەيپۇللايوف (مۇئاۋىن رەئىس)، سەيپىدىن ئەزىزى (ھەيئەت ئەزا)، ئابدۇللا زاكىروف (ھەيئەت ئەزا)، ئەنۋەر خانىبابا (ھەيئەت ئەزا)، مۇھەممەتئىمىن ئىمىنوف (ھەيئەت ئەزا)، بۇقارا تىشقانبايىق (قازاق، ھەيئەت ئەزا)».<sup>[47]</sup> سەيپىدىن ئەزىزىمۇ «ئىنقىلابچىل

[47] سەيدۇللا سەيپۇللايوف: «ئۈچ ۋىلايەت ئىنقىلابىغا دائىر بەزى مەسىلىلەر

ياشلار تەشكىلاتى» نىڭ 1945- يىلىنىڭ ئىككىنچى يېرىمىدىكى بىر پەۋقۇلئاددە تارىخىي ۋەزىيەتتە، غۇلجادىكى كوممۇنىزم ئىدىيەسىگە ماھىل ياش تايانچ كۈچلەر تەرىپىدىن قۇرۇلغانلىقىنى تىلغا ئالدى.<sup>[48]</sup>

«شەرقىي تۈركىستان ئىنقىلابچىل ياشلار تەشكىلاتى» مەركىزىي كومىتېتى ھەيئەت رىياسىتىنى تەشكىل قىلغان 7 كىشىنىڭ ھەممىسى دېگۈدەك ئەينى ۋاقىتتىكى ئاكتىپ ياشلار بولۇپ، ئۇلارنىڭ ئىچىدە سەيپۇللايىق، سەيپىدىن ئەزىزى، ئابدۇللا زاكىروف، ئەنۋەر خانابابا قاتارلىق 4 نەپەر ياش سوۋېت ئىتتىپاقىدا ئوقۇپ كەلگەنلەر ئىدى. ئابدۇكېرىم ئابباسوف بىلەن مۇھەممەتئىمىن ئىمىنوف گەرچە سوۋېت ئىتتىپاقىدا ئوقۇمىغان بولسىمۇ، ئەمما ئۇلار ئىدىيە جەھەتتىن سوۋېت ئىتتىپاقىغا ۋە كوممۇنىزمغا كۈچلۈك ماھىللىقى بار كىشىلەر ئىدى.

«شەرقىي تۈركىستان ئىنقىلابچىل ياشلار تەشكىلاتى» نىزامنا-مىسىنىڭ 2-ماددىسىدا مۇنداق دېيىلگەن: «ئىنقىلابچىل ياشلار تەشكىلاتى شەرقىي تۈركىستان تۇپرىقىدا ياشىغۇچى ئومۇمىي ياشلارنى ئۇيۇشتۇرۇپ، ئۇلارنى ئىزچىل يوسۇندا خەلقچىل يولدا تەربىيەلەپ، شەرقىي تۈركىستان خەلقىنىڭ پارلاق ئىستىقبالى ئۈچۈن ۋە تەرققىياتى ئۈچۈن ئالغا ئىلگىرىلەش ئاساسىدا كۈرەش ئېلىپ بېرىشنى نىشان قىلىدۇ.»<sup>[49]</sup>

توغرىسىدا»، «مەن ساھىت بولغان ئىشلار»، ئۈرۈمچى: شىنجاڭ ياشلار-ئۆسمۈرلەر نەشرىياتى، 2005-يىلى نەشرى، 106-105-بەتلەر

[48] سەيپىدىن ئەزىزى: «ئۆمۈر داستانى» (ئەسلىمە-2)، بېيجىڭ: مىللەتلەر نەشرىياتى، 1990-يىلى نەشرى، 110-107-بەتلەر

[49] سەيدۇللا سەيپۇللايىق: «ئۈچ ۋىلايەت ئىنقىلابىغا دائىر بەزى مەسىلىلەر توغرىسىدا»، «مەن ساھىت بولغان ئىشلار»، ئۈرۈمچى: شىنجاڭ ياشلار-ئۆسمۈرلەر نەشرىياتى، 2005-يىلى نەشرى، 107-بەت

دېمەك، نىزامنامىدىن كۆرۈنۈپ تۇرۇپتىكى، «ئىنقىلابچىل ياشلار تەشكىلاتى» نىڭ تۈپ نىشانى ياشلارنى تەشكىللەپ، شەرقىي تۈركىستان خەلقىنىڭ ئىستىقلالى ئۈچۈن كۈرەشكە تەييارلاش ئىدى. ئەمما بۇ تەشكىلاتنىڭ قۇرۇلۇشىدىن تارتىپ بىرقانچە يىللار مەۋجۇت بولۇپ تۇرۇشىغىچە بولغان پۈتكۈل جەرياندا سوۋېت ئىتتىپاقىنىڭ يېقىندىن كۆزىتىشى ئاستىدا بولۇپ كەلگەن ئىدى. خۇددى سەيپىدىن ئەزىزى بىلەن سەيپۇللايوف ئۆز ئەسلىمىلىرى ياكى يازمىلىرىدا تەكىتلەپ ئۆتكىنىدەك، سوۋېت ئىتتىپاقىنىڭ رۇخسىتى بولماي تۇرۇپ، شەرقىي تۈركىستان جۇمھۇرىيىتى تەۋەسىدە ئون مىڭدىن ئارتۇق ئەزاسى بولغان مۇنداق بىر تەشكىلاتنىڭ مەۋجۇت بولۇپ تۇرۇشى ئەسلا مۇمكىن ئەمەس ئىدى. ئۇنىڭ ئۈستىگە مەزكۇر تەشكىلات خاراكتېر جەھەتتىن سوۋېت ئىتتىپاقى كومسومۇللار ئىتتىپاقىنىڭ مودېلىغا تەدبىق قىلىنىپ قۇرۇلغان ئىدى. 1946-يىلىدىن كېيىن «ئىنقىلابچىل ياشلار تەشكىلاتى» نىڭ رەئىسلىك ۋەزىپىسىنى ئۆتىگەن سەيپۇللايوف بۇ ھەقتە مۇنۇلارنى تەكىتلەيدۇ: «1946-يىلى بىتىم تۈزۈلگەن كۈنلەردە ياشلار خىزمىتىنى قانداق قىلغاندا ياخشىراق ئىشلىگىلى بولىدۇ، دېگەن ئويىدا سوۋېت ئىتتىپاقى كومسومۇللار ئىتتىپاقىنىڭ خىزمەت قوللانمىلىرىنى كۆرۈپ بېقىش نىيىتىدە غۇلجىدىكى سوۋېت ئىتتىپاقى دوختۇرخانىسىنىڭ باشلىقى ھاكىم جاپپاروۋىچ (ئۇيغۇر) بىلەن كۆرۈشتۈم. ئۇنىڭدىن سوۋېت ئىتتىپاقى كومسومۇللار تەشكىلاتىنىڭ خىزمەت قوللانمىلىرىدىن تېپىپ بېرىشىنى سورىغان ئىدىم. ئۇ كىشى: «ئۆز شارائىتىڭلارغا قاراپ ئىش قىلساڭلار بولىدۇ»، دەپ مەسلىھەت بەردى.»<sup>[50]</sup>

سەيدۇللا سەيپۇللايوفنىڭ ئىلگىرى سۈرۈشىچە، 1946-يىلى

[50] سەيدۇللا سەيپۇللايوف: «مەن ساھىت بولغان ئىشلار»، 111-بەت

6- ئايدا «11 بىتىم» ئىمزالىنىپ، ئۆلكىلىك بىرلەشمە ھۆكۈمەت قۇرۇلغاندا «ئىنقىلابچىل ياشلار تەشكىلاتى» نىڭ رەئىسى ئابدۇكېرىم ئابباسوف خىزمەت مۇناسىۋىتى بىلەن ئۈرۈمچىگە يۆتكىلىدۇ. بۇنىڭ بىلەن قايتا سايلام ئۆتكۈزۈلۈپ، سەيپۇللايوف «ئىنقىلابچىل ياشلار تەشكىلاتى» نىڭ رەئىسلىكىگە، قۇسايىن سىيايايىف مۇئاۋىن رەئىسلىكىگە سايلىنىدۇ. ئەسئەت ئىسھاقوف قاتارلىق كىشىلەر ھەيئەت ئەزالىققا تولۇقلاپ سايلىنىدۇ. ئابلىمىت ھاجىيوف «ئىنقىلابچىل ياشلار تەشكىلاتى» تارباغاتاي ۋىلايەتلىك شۆبىسىنىڭ رەئىسلىكىگە، قالى ئاباكوف ئالتاي ۋىلايەتلىك شۆبىسىنىڭ رەئىسلىكىگە، توختى ئىبراھىم مىللىي ئارمىيە ياشلار كومىتېتىنىڭ رەئىسلىكىگە سايلىنىدۇ. «ئىنقىلابچىل ياشلار تەشكىلاتى» نىڭ ئەزالىرى شەرقىي تۈركىستان جۇمھۇرىيىتى ئەمەلىي كونترول قىلىپ تۇرغان 27 ناھىيەدە تېزلىكتە تەرەققىي قىلىپ، ئەزا سانى 41 مىڭدىن ئېشىپ كېتىدۇ. بۇ تەشكىلات 1946- يىلى «خەلق ئىنقىلابى پارتىيەسى (خ ئى پ) قۇرۇلغاندا بۇ پارتىيەنىڭ ياشلار بۆلۈمى بولۇپ خىزمىتىنى داۋاملاشتۇرىدۇ، 1948- يىلى ئەخمەتجان قاسىمنىڭ يېتەكچىلىكىدە «ئىتتىپاق» تەشكىلاتى قۇرۇلغاندا «ئىنقىلابچىل ياشلار تەشكىلاتى» ئۇنىڭ تەركىبىي قىسمىغا قوشۇلۇپ، «ئىتتىپاق» تەشكىلاتىنىڭ ياشلار بۆلۈمى بولۇپ قايتا تەشكىللىنىدۇ.<sup>[51]</sup>

دېمەك، ئابدۇللا زاكىروف «شەرقىي تۈركىستان ئىنقىلابچىل ياشلار تەشكىلاتى» قۇرۇلۇشىدىن تارتىپ، تاكى بۇ تەشكىلات 1948- يىلى «ئىتتىپاق» تەشكىلاتىنىڭ تەركىبىي قىسمىغا قوشۇلۇپ كەتكۈچە بولغان ئارىلىقتا، باشتىن-ئاخىر بۇ تەشكىلاتنىڭ ھەيئەت ئەزاسى بولۇپ تۈرلۈك خىزمەتلىرىگە

[51] سەيدۇللا سەيپۇللايوف: «مەن ساھىت بولغان ئىشلار»، 108-105- بەتلەر

بوۋاستە ئارىلىشىپ كەلگەن. ئەمما خىتاي مەنبەلىرى تىلغا ئالغاندەك، ئابدۇللا زاكروفنىڭ «ئىنقىلابچىل ياشلار تەشكىلاتى» نىڭ مۇئاۋىن رەئىسى<sup>[52]</sup> بولۇپ سايلانغانلىقىنى دەلىللەيدىغان باشقا ھۆججەتلەر يوق. مەيلى سەيپىدىن ئەزىزى بولسۇن ياكى سەيپۇللايوف بولسۇن، ئۆز ئەسلىمىلىرى ۋە يازمىلىرىدا ئابدۇللا زاكروفنىڭ «ئىنقىلابچىل ياشلار تەشكىلاتى» مەركىزىي كومىتېتىنىڭ 7 كىشىلىك ھەيئەت ئەزاسىنىڭ بىرى بولغانلىقىنى تىلغا ئالدى. ئەمما ئۇنىڭ مەزكۇر تەشكىلاتقا مۇئاۋىن رەئىس بولۇپ سايلانغانلىقىنى ھېچقاچان تىلغا ئېلىپ باقمايدۇ. ئابدۇللا زاكروفنىڭ «ئىنقىلابچىل ياشلار تەشكىلاتى» نىڭ مۇئاۋىن رەئىسى بولۇپ سايلانغانلىقى ھەققىدىكى بايانلار بەلكىم كېيىنچە خىتاي ھۆكۈمەت تارىخچىلىرى تەرىپىدىن قوشۇلغان ۋە بېيىتىلغان مەزمۇنلار بولسا كېرەك.

[52] 阿不都拉·扎克洛夫: 百度百科, <https://baike.baidu.com/item/阿不都拉·扎克洛夫/2567864>

## ئابدۇكېرىم ئابباسوف: «ئا XX» خەلق ئىنقىلابىي پارتىيەسى، ھەققىدە موسكۋاغا مەلۇمات بېرىپتۇ»

شەرقىي تۈركىستان جۇمھۇرىيىتىنىڭ 3 نەپەر سۆھبەت ۋەكىلى 1945- يىلى 10- ئايدىن 1946- يىلى 6- ئايغىچە جاڭ جىجۇڭ بىلەن ئۈرۈمچىدە يېرىم يىلدەك بىتىم ماددىلىرىنى بىر-بىر تارتىشىۋاتقان كۈنلەردە غۇلجادا مەخپىي پارتىيە - «خەلق ئىنقىلابىي پارتىيەسى» قۇرۇلدى.

سەيپىدىن ئەزىزى «خەلق ئىنقىلابىي پارتىيەسى» نى قۇرۇش ئىشىنىڭ 1945- يىلى 12- ئايدا مەخپىي ھالدا قارار قىلىنغانلىقى، ئۇنىڭ ئالدىدا ئابدۇكېرىم ئابباسوفنىڭ باشچىلىقىدا غۇلجادا «ماركسىزمنى ئۆگىنىش گۇرۇپپىسى» بىلەن «پەلەسەپە ئۆگىنىش گۇرۇپپىسى» مەخپىي قۇرۇلغاندا، سوۋېت ئىتتىپاقى «مەسلىھەتچىلىرى» نىڭ بۇ گۇرۇپپىلارنى قەتئىي تارقىتىۋېتىش توغرىسىدا «پىكىر بەرگەنلىكى»، ئەمەلىيەتتە «بۇيرۇق قىلغانلىقى» نى يازىدۇ.<sup>[53]</sup>

ھالبۇكى، سەيدۇللا سەيپۇللايوف «خەلق ئىنقىلابىي پارتىيەسى» نىڭ «11 بىتىم» ئىمزالىنىش ئالدىدا غۇلجادا مەخپىي قۇرۇلغانلىقىنى، بۇ پارتىيەنى قۇرۇشنى تەشەببۇس قىلغان

[53] سەيپىدىن ئەزىزى: «ئۆمۈر داستانى» (ئەسلىمە-2)، 111-110- بەتلەر

كشىنىڭ ئابدۇكېرىم ئابباسوف ئىكەنلىكىنى تەكىتلەيدۇ.<sup>[54]</sup> دېمەك، ۋاقىت ئېتىبارى بىلەن مەخپىي تەشكىلات «خەلق ئىنقىلابىي پارتىيەسى» 1945-يىلى 12-ئايدىن 1946-يىلى 6-ئايغىچە بولغان جەرياندا غۇلجادا قۇرۇلغان. ئۇنداقتا، بۇ مەخپىي پارتىيەنىڭ ئەڭ دەسلەپكى ئەزالىرى كىملىرى ئىدى؟

مەيلى سەيپىدىن ئەزىزى بولسۇن ياكى سەيپۇللايوف بولسۇن، ھەر ئىككىسى «خەلق ئىنقىلابىي پارتىيەسى» نىڭ ئەڭ دەسلەپ سوۋېت ئىتتىپاقىدا ئوقۇپ كەلگەن ياكى سوۋېت ئىتتىپاقى بىلەن مەلۇم مۇناسىۋىتى بولغان غۇلجادىكى 7 نەپەر ياش تەرىپىدىن قۇرۇلغانلىقىنى تەستىقلايدۇ. بۇلار ئابدۇكېرىم ئابباسوف (رەئىس)، سەيپىدىن ئەزىزى (ئەزا)، سەيدۇللا سەيپۇللايوف (ئەزا)، ئەسەت ئىسهاقوف (ئەزا)، مۇھەممەتئىمىن ئىمىنوف (ئەزا)، ئەنۋەر خانبابا (ئەزا) ۋە ئابدۇللا زاكىروف (ئەزا) تىن ئىبارەت 7 كىشى ئىدى.<sup>[55]</sup>

سەيپىدىن ئەزىزى يەنە «خەلق ئىنقىلابىي پارتىيەسى» ھەققىدە يەنىمۇ تەپسىلىي مەلۇمات بېرىپ مۇنداق دەپ يازىدۇ: «بىز ئىچكى جەھەتتە (خەلق ئىنقىلابىي پارتىيەسى) نى يەنە (لېنىنچىلار پارتىيەسى) دەپمۇ ئاتىدۇق. (لېنىنچى) دېگەن سۆزنىڭ ھەر بىر ھەرپىنى باش ھەرپ قىلىپ، ھەممىزگە يوشۇرۇن ئىسىم قويدۇق. ئابدۇكېرىم - (لېتىپ)، سەيدۇللا سەيپۇللايوف - (ئىلغار)، سەيپىدىن ئەزىزى - (نۇر)، ئەسەت ئىسهاقوف - (ئىلدىن)، ئابدۇللا زاكىروف - (نىجات)، ئەنۋەر خانبابا - (چولپان)، مۇھەممەتئىمىن ئىمىنوف - (ئىجاد) بولدى. بىراق بىز (لېنىنچى) دېگەن نام بىلەن يوشۇرۇن

[54] سەيدۇللا سەيپۇللايوف: «مەن شامەت بولغان ئىشلار»، 116-بەت

[55] سەيپىدىن ئەزىزى: «ئۆمۈر داستانى» (ئەسلىمە-2)، 112-بەت؛ سەيدۇللا سەيپۇللايوف: «مەن شامەت بولغان ئىشلار»، 116-بەت

ئىسىملىرىمىزنى مەخپىي تۇتۇپ، ئۇنى پەقەت ئۆز-ئارا ۋە پارتىيە ھۆججەتلىرىدىلا قوللاندۇق.»<sup>[56]</sup>

سەيپىدىن ئەزىزى يەنە «خەلق ئىنقىلابىي پارتىيەسى» مەركىزىي كومىتېتىدىكى 7 نەپەر دائىمىي ئەزانىڭ كونكرېت ئىش تەقسىماتى ھەققىدە مۇنداق دەپ يازىدۇ: «مەركىزىي كومىتېتنىڭ يوقۇرقى 7 نەپەر ئەزاسى پارتىيەنىڭ نىزامنامىسىگە ئاساسەن ۋەزىپە تەقسىم قىلىۋالدۇق. ئابدۇكېرىم ئابباسوف رەئىس بولۇپ، ئومۇمىي ئىشلارغا يېتەكچىلىك قىلدى. سەيپىدىن ئەزىزى تەشۋىقات ئىشلىرىنى تۇتتى. ئەسەت ئىسھاقوف تەشكىلىي ئىشلارغا مەسئۇل بولدى. ھەربىي ئىشلارنى مۇھەممەتئىمىن ئىمىنوف، دېھقانلار خىزمىتىنى سەيدۇللا سەيپۇللايوف، مەدەنىيەت-مائارىپ ئىشلىرىنى ئەنۋەر خانبابا باشقۇرىدىغان بولدى. ئابدۇللا زاكىروف كاتىباتلىق ئىشلىرىغا مەسئۇل بولدى.»<sup>[57]</sup>

دېمەك، ئابدۇللا زاكىروف «خەلق ئىنقىلابىي پارتىيەسى» نىڭ كاتىباتلىق ئىشلىرىغا مەسئۇل بولۇپ، مەزكۇر پارتىيەنىڭ كۈندىلىك ئىشلىرىنى بىر تەرەپ قىلىش، پارتىيەنىڭ مەخپىي ھۆججەتلىرى، يىغىن خاتىرىلىرى ۋە ئالغان قارارلىرىنى ئارخىپلاشتۇرۇپ ساقلاش ئىشلىرى ئۇنىڭ ۋەزىپە دائىرىسىدە ئىدى.

سەيپۇللايوف مەزكۇر پارتىيەنىڭ ئۆز مەشغۇلاتلىرىنى قەتئىي مەخپىي ئېلىپ بارغانلىقىنى، ئەزا كېڭەيتىش ئىشلىرىنى ئابدۇكېرىم ئابباسوف ئۈرۈمچىگە يۆتكەلگەندىن كېيىن تەدرىجىي كېڭەيتكەنلىكىنى، كېيىنكى يىللاردا ئابدۇرەھىم ئەيسا، لى تەييۈ (ختاي)، داشىچاپ (موڭغول) قاتارلىق كىشىلەرنىڭمۇ

[56] سەيپىدىن ئەزىزى: «ئۆمۈر داستانى» (ئەسلىمە-2)، 112-بەت

[57] سەيپىدىن ئەزىزى: «ئۆمۈر داستانى» (ئەسلىمە-2)، 113-112-بەتلەر

مەركىزىي كومىتېتنىڭ ئەزالىقىغا قوشۇلغانلىقىنى تىلغا ئالدى. [58] سەيپۇللايوف ئەسلىمىسىدە يەنە ئەخمەتجان قاسىمنىڭ «خەلق ئىنقىلابىي پارتىيەسى» گە ئەزا بولۇش - بولماسلىق مەسىلىسى مەركىزىي كومىتېتتا مۇزاكىرىگە قويۇلغانلىقى، كۆپچىلىك بىردەك: «ئەخمەتجان قاسىمى ئۆلكىلىك بىرلەشمە ھۆكۈمەتنىڭ مۇئاۋىن رەئىسى بولغانلىقى ئۈچۈن (خەلق ئىنقىلابىي پارتىيەسى) گە كىرمىگىنى ياخشى، ئەمما پارتىيەنىڭ ئىش - پائالىيەتلىرىدىن خەۋەردار بولۇپ تۇرۇشى كېرەك»، دەپ ھېسابلىغانلىقىنى تەكىتلەيدۇ. [59]

سەيپىدىن ئەزىزى بىلەن سەيپۇللايوف ھەر ئىككىسى «خەلق ئىنقىلابىي پارتىيەسى» نىڭ دەسلەپتە غۇلجىدىكى سوۋېت ئىتتىپاقى «مەسلىھەتچىلىرى» دىن مەخپىي ھالدا قۇرۇلغانلىقىنى تەكىتلەيدۇ. بۇ ھەقتە سەيپىدىن ئەزىزى مۇنۇلارنى ئەسكەرتىپ ئۆتدۇ: «بىز پارتىيەنى سوۋېت ئىتتىپاقى (مەسلىھەتچىلىرى) دىن يوشۇرۇن تەشكىللىگەنلىكىمىز ئۈچۈن ئۇلارنىڭ بىلىپ قېلىشىدىن، ئالدىنقى قېتىملاردىكىدەك قارشىلىق قىلىشى ۋە تارقىتىۋېتىشكە (بۇيرۇق) قىلىشىدىن ساقلىنىشىمىز كېرەك ئىدى. ئۇلار بىلىپ قالسا، (بىزنىڭ سۆزىمىزگە كىرمىدى، بىزنى كۆزگە ئىلمىدى) دەپ نارازى بولۇشى، ھەتتا بىزگە (سوۋېتكە قارشى) دەپ قاپلىق كىيدۈرۈشمۇ مۇمكىن ئىدى.» [60]

1946 - يىلى 6 - ئايدا «11 بىتىم» نىڭ قوشۇمچە ماددىسى ئىمزالىنىپ، ئۆلكىلىك بىرلەشمە ھۆكۈمەت قۇرۇلغاندىن كېيىن، «خەلق ئىنقىلابىي پارتىيەسى» مەركىزىي كومىتېتىدىكى 7

[58] سەيدۇللا سەيپۇللايوف: «مەن ساھىت بولغان ئىشلار»، 116 - بەت

[59] سەيدۇللا سەيپۇللايوف: «مەن ساھىت بولغان ئىشلار»، 119 - بەت

[60] سەيپىدىن ئەزىزى: «ئۆمۈر داستانى» (ئەسلىمە - 2)، 113 - بەت

نەپەر دائىمىي ئەزادىن 3 نەپىرى، يەنى ئابدۇكېرىم ئابباسوف، سەيپىدىن ئەزىزى ۋە ئەنۋەر خانىبابالار خىزمەت مۇناسىۋىتى بىلەن ئۈرۈمچىگە يۆتكىلىدۇ. بۇنىڭ بىلەن مەزكۇر پارتىيەنىڭ ئەزا قوبۇل قىلىش دائىرىسى پۈتكۈل شەرقىي تۈركىستانغا كېڭىيىپ، ئۈرۈمچى، تۇرپان، ئاقسۇ ۋە قەشقەر ۋىلايەتلىرىدىمۇ يېڭى ئەزالىرى پەيدا بولىدۇ.

سەيپىدىن ئەزىزى ئەسلىمىسىدە يەنە «خەلق ئىنقىلابىي پارتىيەسى» نىڭ ئىشىدىن ھامان بىر كۈنى سوۋېت ئىتتىپاقى تەرەپنىڭ خەۋەر تاپىدىغانلىقىنى، شۇڭا پارتىيە مەركىزى كومىتېتىنىڭ بۇ ئىشنى سوۋېت ئىتتىپاقى تەرەپكە قانداق ئۇقتۇرۇشنى بىلمەي كۆپ قىيىنچىلىق، ئەڭ ئاخىرىدا ئۇلارنىڭ بۇ مەسىلىنى غۇلجادىكى سوۋېت ئىتتىپاقى كونسۇلخانىسى ياكى سوۋېت ئىتتىپاقى «مەسلىھەتچىلىرى» بىلەن سۆزلەشمەي، بەلكى موسكۋا بىلەن بىۋاسىتە سۆزلىشىش قارارىغا كەلگەنلىكىنى تىلغا ئالدى. [61]

سەيپۇللايوفمۇ «ئەينى ۋاقىتتا پارتىيەمىز مەخپىي قۇرۇلغان بولسىمۇ، لېكىن سوۋېت ئىتتىپاقىنىڭ غۇلجادا تۇرۇشلۇق كونسۇلخانىسىنى خەۋەردار قىلىپ قويۇش زۆرۈر ئىدى. شۇڭا كونسۇلخانا بىلەن سۆزلىشىشنى ئابدۇكېرىم ئابباسوف ئۈستىگە ئالدى،» دەپ يازىدۇ. [62]

دەل مۇشۇ پەيتتە، يەنى ئابدۇكېرىم ئابباسوف «خەلق ئىنقىلابىي پارتىيەسى» نىڭ ئىشىنى غۇلجادىكى سوۋېت كونسۇلخانىسىغا مەلۇم قىلىش ئالدىدا تۇرغان مەزگىللەردە بۇ مەخپىيەتلىك بىردىنلا سوۋېت تەرەپكە ئاشكارا بولۇپ قالدۇ. شۇ

[61] سەيپىدىن ئەزىزى: «ئۆمۈر داستانى» (ئەسلىمە - 2)، 114 - بەت

[62] سەيدۇللا سەيپۇللايوف: «مەن ساھمەت بولغان ئىشلار»، 119 - بەت

سەۋەبتىن ئابدۇكېرىم ئابباسوف غۇلجادىكى سوۋېت كونسۇلخانىسى بىلەن كۆرۈشكەندە ئىنتايىن قوپال مۇئامىلىگە ئۇچرايدۇ.

ئۇنداقتا، «خەلق ئىنقىلابىي پارتىيەسى» نىڭ ئىشى قانداق بولۇپ سوۋېت ئىتتىپاقى تەرەپكە پاش بولۇپ قالدى؟ مەركىزىي كومىتېتتا قەسەم قىلىشقان 7 كىشىلىك دائىمىي كومىتېت ئەزالىرىدىن كىم بۇ سىرنى سوۋېت ئىتتىپاقى تەرەپكە مەلۇم قىلىپ قويدى؟

بۇ ھەقتە سەيپۇللايوفنىڭ ئىنتايىن ئېھتىيات بىلەن قالدۇرغان بىر قىسىم بايانلىرىدىن باشقا قوللىمىزدا ئىككىنچى بىر مەنبە يوق.

سەيپۇللايوف «مەن شاھىت بولغان ئىشلار» ناملىق كىتابىدا مۇنداق دەپ يازىدۇ: «بىر كۈنى ئابدۇكېرىم ئابباسوف ماڭا: «مەن كونسۇلخانىغا بېرىپ «خەلق ئىنقىلابىي پارتىيەسى» نىڭ تەشكىل قىلىنغانلىقىنى كونسۇلغا مەلۇم قىلىشتىن بۇرۇنلا ئۇلار بۇ ئىشتىن خەۋەر تېپىپ بولغان ئىكەن. بۇ ئىشنى ئۇلارغا كىم يەتكۈزگەندۇ؟» دېدى. مەن بىلمەيدىغانلىقىمنى ئېيتتىم، ھەم ئۆزۈممۇ كىمدىن گۇمان قىلىشنى ئۇقماي قالدىم. ئارىدىن بىر-ئىككى ھەپتە ئۆتكەندىن كېيىن، ئابدۇكېرىم ئابباسوف بۇ مەسىلە ئۈستىدە يەنە سۆز ئېچىپ: «خەلق ئىنقىلابىي پارتىيەسى ھەققىدىكى ئىشنى ئا XX ئىنسى ئارقىلىق قورغاس چېگراسىدىكى رازۋېدكا ئورۇنلىرىغا خەۋەر بەرگەن ئىكەن. شۇنىڭدىن كېيىن موسكۋا بۇ ئىشنى غۇلجادىكى سوۋېت كونسۇلخانىسىدىن سۈرۈشتۈرگەندە كونسۇلخانا بۇ ئىشتىن خەۋەرسىز بولغاچقا: «ئۇنداقتا ئىش يوق» دەپ جاۋاب بەرگەن. بۇنىڭ بىلەن موسكۋا غۇلجادىكى كونسۇلنى قاتتىق تەنقىد قىلغان. شۇڭا ئۇلار ماڭا

ئاچچىقلىنىپ قوپاللىق قىلغان بولسا كېرەك، دېدى.»<sup>[63]</sup>

بۇ يەردە «خەلق ئىنقىلابىي پارتىيەسى» نىڭ قۇرۇلغانلىقىنى قورغاس چېگراسىدىكى سوۋېت ئىتتىپاقى رازۋېدكسىغا ئاشكارىلاپ قويغان شەخس زادى كىم؟

سەيپۇللايوف بۇ شەخسنىڭ «ئXX» دېگەن ئىشارەتلىك ئىسمىدىكى كىشى ئىكەنلىكىنى تىلغا ئالدى. «خەلق ئىنقىلابىي پارتىيەسى» نىڭ مەركىزىي كومىتېتىدا شۇ ۋاقىتتا پەقەتلا 7 نەپەر دائىمىي ئەزا بار ئىدى. بۇ 7 كىشىدىن باشقا ھېچكىم بۇ پارتىيەنىڭ قۇرۇلغانلىقىنى ئۇقمايتتى. دائىمىي كومىتېتتىكى 7 كىشىنىڭ ئىسىملىرىنى بىرمۇ-بىر تەكشۈرۈپ كۆرسەك، ئىسمى «ئا» ھەرپى بىلەن باشلانغان ئىككى ئادەم بار. بىرى ئابدۇكېرىم ئابباسوف، يەنە بىرى ئابدۇللا زاكىروف. دېمەك، ئابدۇكېرىم ئابباسوفنى نەزەردىن ساقىت قىلغاندا، «خەلق ئىنقىلابىي پارتىيەسى» نىڭ قۇرۇلغانلىقىنى سوۋېت ئىتتىپاقى رازۋېدكا ئورۇنلىرىغا مەلۇم قىلىش ئىشىدا ئابدۇللا زاكىروف ئەڭ گۇمانلىق شەخس ھېسابلىنىدۇ. ھالبۇكى، بۇ مەسىلىنى تولۇق جەزملەشتۈرۈش ئۈچۈن يەنىمۇ كۆپ مەنبەلەرنىڭ ئاشكارىلىنىشىغا توغرا كېلىدۇ.

ئابدۇكېرىم ئابباسوفنىڭ غۇلجادىكى سوۋېت ئىتتىپاقى كونسۇلخانىسى، ياكى غۇلجادا تۇرۇشلۇق سوۋېت ئىتتىپاقى «مەسلىھەتچىلىرى» نىڭ تەستىقىنى ئالمايلا «خەلق ئىنقىلابىي پارتىيەسى» نى مەخپىي ھالدا تەشكىللىشى، ئۇنىڭ سوۋېت ئىتتىپاقىنىڭ نەزەرىدىكى كرىپىدىنى يوق قىلىدۇ. بولۇپمۇ غۇلجادىكى سوۋېت كونسۇلخانىسى «خەلق ئىنقىلابىي پارتىيەسى»

[63] سەيدۇللا سەيپۇللايوف: «مەن شاھىت بولغان ئىشلار»، 67-66-بەتلەر؛ 119-120-بەتلەر

نىڭ ئىشى سەۋەبلىك موسكۋادىن قاتتىق تەنقىد يەيدۇ. بۇ ئىشتىن كېيىن غۇلجادىكى سوۋېت كونسۇلخانىسى ۋە «ئىككىنچى دوم» ئابدۇكېرىم ئابباسوفقا سوغۇق مۇئامىلە قىلىدىغان، مۇھىم ئىشلاردا ئۇنى چەتتە قالدۇرىدىغان بولۇۋالىدۇ. مۇنداقچە ئېيتقاندا، سوۋېت تەرەپ ئۇنى جازالايدۇ ياكى ئۇنىڭدىن «ئۆچ ئالىدۇ». سەيپۇللايوف ئەسلىمىسىدە سوۋېت تەرەپنىڭ ئابدۇكېرىم ئابباسوفقا بولغان ئاچچىقىنىڭ تاكى 1948-يىلى 8-ئايدا غۇلجادا «ئىتتىپاق» تەشكىلاتى قۇرۇلغىچە بولغان ئارىلىقتا چىقىمغانلىقىنى، ئەخمەتجان قاسىمنىڭ رەھبەرلىكىدە «ئىتتىپاق» تەشكىلاتى قۇرۇلغاندا ئابدۇكېرىم ئابباسوفنىڭ «ئىتتىپاق» مەركىزى كومىتېتىنىڭ تەشكىلى ھەيئەتلىكىگە كىرگۈزۈلمىگەنلىكىنى، بۇ ئىشنىڭ نۇرغۇن كىشىلەرنى ھەيران قالدۇرغانلىقىنى تىلغا ئالىدۇ. سەيپۇللايوف ئەسلىمىسىدە يەنە سوۋېت ئىتتىپاقى تەرەپ ئابدۇكېرىم ئابباسوفنى خەلق ئىنقىلابىي پارتىيەسىنى سوۋېت تەرەپنىڭ رۇخسىتىنى ئالماستىن «ئۆز بېشىمچىلىق بىلەن قۇردى»، «ئۇنىڭ تىزگىنىنى تارتىپ قويۇش كېرەك» دەپ ھېسابلىغان بولسا كېرەك، دەپ يازىدۇ.<sup>[64]</sup>

دېگەندەك، سوۋېت ئىتتىپاقى تەرەپىدىن «تىزگىنى تارتىلغان» ئابباسوف 1948-يىلى غۇلجادىكى سوۋېت ئىتتىپاقىنىڭ «باش مەسلىھەتچىسى» گە تۆۋەن نامە يازىدۇ. ئۇ ئۆزىنى تەكشۈرۈش مەكتۇبىدا «ئىتتىپاق» تاپشۇرغان ۋەزىپىلەرنى تىرىشىپ ئىشلەۋاتقانلىقىنى، ئەمما سوۋېت تەرەپنىڭ ئۆزىگە بولغان مۇئامىلىسىنىڭ توغرا بولمايۋاتقانلىقىدىن رەنجىگەنلىكىنى يازغان ئىكەن. سەيپۇللايوف ئابدۇكېرىم ئابباسوفنىڭ بۇ مەكتۇبىنىڭ بىر كوپىيەسىنى ئۇنىڭ ئىنىسى خەمىت ئابباسوفنىڭ ساقلىغانلىقىنى،

[64] سەيدۇللا سەيپۇللايوف: «مەن شاھىت بولغان ئىشلار»، 122-123-بەتلەر

خەمەت ئابباسوفنىڭ 1980-يىللاردا بۇ مەكتۇبىنى ئىنسى  
ئابدۇسالام ئابباسوفقا تاپشۇرغانلىقىنى، ئابدۇسالام ئابباسوفنىڭ  
بولسا بۇ مەكتۇبىنى سەيپىدىن ئەزىزگە تاپشۇرۇپ بەرگەنلىكىنى  
تىلغا ئالدى.<sup>[65]</sup>

دېمەك، ئابدۇكېرىم ئابباسوف سوۋېت تەرەپكە ئۇقتۇرماي  
تۇرۇپ «خەلق ئىنقىلابىي پارتىيەسى» نى قۇرغانلىقى ئۈچۈن  
مەزكۇر پارتىيەنىڭ ئەڭ دەسلەپكى 7 كىشىلىك دائىمىي  
ئەزاسىنىڭ بىرى، پارتىيەنىڭ كاتىبات ئىشلىرىغا مەسئۇل ئابدۇللا  
زاكروفنىڭ چىقىمى بىلەن سوۋېت تەرەپنىڭ «ئۇنسىز جازاسى»  
غا ئۇچرايدۇ.

[65] سەيدۇللا سەيپۇللايىق: «مەن شاھىت بولغان ئىشلار»، 123-بەت

## ئابدۇللا زاكروف خىتاي كومپارتىيەسىگە تۇنجى قېتىم ئەللىققا قوبۇل قىلىنغان سەككىز ئۇيغۇر كوممۇنىستىنىڭ بىرى

1949 - يىلى سېنتەبىردە غۇلجىدىكى سوۋېت كونسۇلخانىسىنىڭ ئورۇنلاشتۇرۇشى بىلەن ئىككىنچى قېتىم ئۆمەك باشلاپ بېيجىڭغا بارغان سەيپىدىن ئەزىزى خىتاي خەلق جۇمھۇرىيىتىنىڭ جاكارلىنىش مۇناسىۋىتى بىلەن بېيجىڭدا ئۆتكۈزۈلگەن مۇخبىرلارنى كۈتۈۋېلىش يىغىنىدا مۇنداق دەيدۇ: «شىنجاڭ ئىلگىرى جۇڭگونىڭ ئايرىلماس بىر قىسمى بولۇپ كەلگەن ئىدى، ھازىر جۇڭگو كومپارتىيەسى رەھبەرلىكىدىكى جۇڭخۇا خەلق جۇمھۇرىيىتىنىڭ ئايرىلماس بىر قىسمى بولدى، كەلگۈسىدىمۇ جۇڭگونىڭ مەڭگۈ ئايرىلمايدىغان بىر قىسمى بولۇپ قالدۇ.»<sup>[66]</sup>

سەيپىدىن ئەزىزى 1950 - يىلى 1 - ئايدا موسكۋادىكى كېرىمىل سارىيىدا ئۆتكۈزۈلگەن زىياپەتتە ماۋ زېدوڭ بىلەن ستالىننىڭ ئالدىدا بۇ گەپنى يەنە بىر قېتىم تەكرارلايدۇ.<sup>[67]</sup>

[66] 朱培民/王宝英著：《中国共产党治理新疆史》，北京：当代中国出版社，2015年版，第37页

[67] سەيپىدىن ئەزىزى: «ئۆمۈر داستانى» (ئەسلىمە-3)، 1990 - يىللارنىڭ باشلىرىدا يېزىلغان ۋە مىللەتلەر نەشرىياتىغا سۇنۇلغان، بىراق خىتاي ھۆكۈمىتى نەشر قىلىشقا تەستىق بەرمىگەن كىتاب، ئا. نۇسخا (دەسلەپ كومپيۇتېرغا ئۇرۇلغان نۇسخا)، 49-48 - بەتلەر؛ ب. نۇسخا (تەھرىرلەشتىن

1949-يىلى 11-ئاينىڭ 12-كۈنى، يەنى 20-ئەسىردىكى ئىككى قېتىملىق شەرقىي تۈركىستان جۇمھۇرىيەتلىرى جاكارلانغان قۇتلۇق كۈندە سەيپىدىن ئەزىزى ۋاڭ جېن باشچىلىقىدىكى خىتاي كوممۇنىستلىرىنى باشلاپ ئۈرۈمچىدىن غۇلجاغا باردۇ. تۆت يىلدىن بۇيان ماناس دەرياسىنىڭ غەربىي قىرغىقىدا بىر پاي ئوق ئاتماستىن قۇرالنى قۇچاقلاپ ياتقان مىللىي ئارمىيەنىڭ ئوفىتسېر-جەڭچىلىرى كۆز ئالدىدىكى بۇ ئۆزگىرىشلەرگە ھەيرانلىق بىلەن سۈكۈت ئىچىدە قاراپ تۇرىدۇ. شەرقىي تۈركىستان جۇمھۇرىيىتى جاكارلانغان كۈندىن ئېتىبارەن بىرمۇ خىتاي ئەسكىرى دەسسەپ باقمىغان ئىلى تۇپرىقىغا ۋاڭ جېن باشلاپ بارغان خىتاي خەلق ئازادلىق ئارمىيەسى 2-بىگتۇەننىڭ 50-پولكى كىرىپ كېلىدۇ ۋە مەنچىڭ سۇلالىسى دەۋرىدىن بۇيان خىتاي چېرىكلىرىنىڭ قارارگاھى بولۇپ كەلگەن ئىلىدىكى كۈرە سېپىلى ئىچىگە ئورۇنلىشىدۇ.<sup>[68]</sup>

خىتاي كومپارتىيەسى 1949-يىلىنىڭ ئىككىنچى يېرىمىدا مۇنداق ئۈچ ئامىلغا تايىنىپ ئۇيغۇر دىيارىنى ئۇرۇشىسىز ۋە بەدەلسىز قولغا كەلتۈرۈشكە مۇۋەپپەق بولىدۇ. بىرى، ستالىن خىتاي كومپارتىيەسىنىڭ رەھبىرى ماۋ زېدوڭغا كۆرسەتمە بېرىپ، خىتاي خەلق ئازادلىق ئارمىيەسىنىڭ تېزلىكتە ئۇيغۇر دىيارىغا كىرىشىنى تەۋسىيە قىلىدۇ ۋە سوۋېت ئىتتىپاقىنىڭ ھەربىي ترانسپورت ئايروپىلانلىرىنى جىۈچۈەنگە ئەۋەتىپ، خىتاي خەلق ئازادلىق ئارمىيەسىنىڭ ئالدىن يۈرەر قىسىملىرىنى ئۈرۈمچىگە توشۇيدۇ. ئىككىنچىسى، جاك جىجۇڭنىڭ ۋاستىسى ئارقىلىق ئۇيغۇر دىيارىدىكى 100 مىڭ كىشىلىك گومىنداڭ ئارمىيەسىنىڭ

ئۆتكەن نۇسخا) دا سەيپىدىن ئەزىزىنىڭ بۇ سۆزلىرى كېسۋېتىلگەن

[68] ھۈسەين غازى قەمبىرى: «مەنزىلگە يېتەلمىگەن سەپەرلەر» (ئەسلىمە)، بىشكەك، 2016-يىلى ئۇيغۇرچە نەشرى، 255-253-بەتلەر

باش قوماندانى تاۋ سىيۋنى قولغا كەلتۈرىدۇ. ئۆلكە رەئىسى بۇرھان شەھىدى ۋەزىيەتنى كۆزىتىپ، بىر دەملاپلا خىتاي كومپارتىيەسىگە ماھىل بولۇۋالىدۇ. ئۈچىنچىسى، دېڭ لىچۈننى موسكۋا ئارقىلىق ئىلىغا ئەۋەتىپ، ئالدى بىلەن ئەخمەتجان قاسىمى قاتارلىق رەھبەرلەرنى ئىلىدىن يىراقلاشتۇرىدۇ. ئارقىدىن غۇلجادىكى سوۋېت كونسۇلخانىسىنىڭ ياردىمى بىلەن، سەيپىدىن ئەزىزنى بېيجىڭغا يولغا سالدۇ. شۇنىڭ بىلەن بىر ۋاقىتتا، ئىلىنىڭ ۋەزىيىتىنى كونترول قىلىپ تۇرغان «ئىتتىپاق» تەشكىلاتىنىڭ تەشكىلىي ھەيئەتلىرىنى قولغا كەلتۈرىدۇ. كېيىنچە ئۇلارنىڭ كۆپ قىسمىنى خىتاي كومپارتىيەسىگە كاندىداتسىز قوبۇل قىلىدۇ. مانا بۇ ئۈچ ئامىل خىتاي خەلق ئازادلىق ئارمىيەسىنىڭ ئۇيغۇر دىيارىغا توسالغۇسىز كىرىپ، بىرقانچە ئايغا يەتمىگە ۋاقىت ئىچىدە شەرقىي تۈركىستان تۇپرىقىنى تولۇق ئىدارە قىلىشىغا يول ئاچىدۇ.

1949-يىلىنىڭ ئاخىرى خىتاي خەلق ئازادلىق ئارمىيەسى ئۇيغۇر دىيارىنىڭ جاي-جايلىرىغا ئورۇنلىشىپ بولغاندىن كېيىن 12-ئاينىڭ ئىككىنچى يېرىمىدا ئۈرۈمچىدە خىتاي كومپارتىيەسىنىڭ شىنجاڭ ئۆلكىلىك شۆبە بىۋروسىنى قۇرىدۇ، ئاندىن «شىنجاڭ ئۆلكىلىك خەلق ھۆكۈمىتى» ۋە «شىنجاڭ ھەربىي رايونى» تەشكىللەيدۇ. بۇنىڭ ئۈچۈن خىتاي كومپارتىيەسى ئالدى بىلەن ئۇيغۇرلار ۋە باشقا مىللەتلەر ئارىسىدىن ئەزا قوبۇل قىلىش ئىشىنى جىددىي كۈنتەرتىپكە قويدۇ.

خىتاي كومپارتىيەسىنىڭ ئۇيغۇر كادىرلار ئارىسىدىن ئەزا قوبۇل قىلىش پىلانى سەيپىدىن ئەزىزى بېيجىڭدىكى ۋاقىتدىلا ئوتتۇرىغا قويۇلىدۇ. 1949-يىلى 10-ئاينىڭ 5-كۈنى، يەنى خىتاي خەلق جۇمھۇرىيىتى جاكارلىنىپ بەش كۈن ئۆتكەندىن

كېيىن، سەيپىدىن ئەزىزى ئۆزىنىڭ خىتاي كومپارتىيەسىگە كىرىش ھەققىدىكى ئىلتىماسىنى تاپشۇرىدۇ. 10-ئاينىڭ 23-كۈنى ماۋ زېدوڭ سەيپىدىن ئەزىزىنىڭ ئىلتىماسىنى شەخسەن ئۆزى تەستىقلايدۇ ۋە خىتاي باش مىنىستېرى جۇ ئېنلەيگە بۇيرۇق بېرىپ: «ئۇلارنىڭ ھېلىقى پارتىيەسى (خەلق ئىنقىلابىي پارتىيەسى) نىڭ مەركىزىي كومىتېتى ئەزالىرىنى بىۋاسىتە ھالدا، يەنى كاندىدات مەزگىلىنى ساقلىمايلا جۇڭگو كومپارتىيەسىگە ئەزا قىلىپ قوبۇل قىلىشقا بولىدۇ،» دەيدۇ.<sup>[69]</sup>

ھالبۇكى، بۇ ۋاقىتتا ۋاڭ جېن باشچىلىقىدىكى خىتاي كومپار-تىيەسى شىنجاڭ شۆبە بىۋىروسى «پارتىيە قۇرۇلۇشىدىكى بىرقانچە مەسىلە توغرىسىدا بەلگىلىمە» ناملىق ھۆججەت چىقىرىپ، «باشقا مىللەتلەر ئارىسىدىكى دىنغا ئېتىقاد قىلىدىغانلار ئۆزلىرىنىڭ دىنىي ئېتىقادىدىن ۋاز كەچكەندىن كېيىن، ئاندىن پارتىيەگە قوبۇل قىلىشقا بولىدۇ،» دەپ بېكىتىدۇ.<sup>[70]</sup> ئەمما خىتاي كومپارتىيەسىنىڭ ئىككىنچى نومۇرلۇق رەھبىرى ليۇ شاۋچى 1950-يىلى 3-ئايدا بۇ ھەقتە ئايرىم كۆرسەتمە بېرىپ، شىنجاڭ شۆبە بىۋىروسىنىڭ يوقىرىقى بەلگىلىمىسىگە ئۆزگەرتىش كىرگۈزىدۇ: «ئاز سانلىق مىللەتلەر ئارىسىدىكى ئۆزلىرىنىڭ دىنىي ئېتىقادىدىن ۋاز كەچمەكچى بولغانلارنى چوقۇم ئىدىيە ئۆزگەرتىش باسقۇچىدىن ئۆتكۈزۈش زۆرۈر. بۇ باسقۇچ ئۇلار پارتىيەگە كىرگەندىن كېيىن ئېلىپ بېرىلىشى كېرەك. پارتىيەگە كىرىشتىن بۇرۇن ئۇلارغا ئۆزلىرىنىڭ ئىلگىرىكى دىنىي ئېتىقادىدىن ۋاز كېچىشنى شەرت قىلىپ قويماسلىقىمىز كېرەك.»<sup>[71]</sup>

[69] 朱培民/王宝英著：《中国共产党治理新疆史》，第121页

[70] 朱培民/王宝英著：《中国共产党治理新疆史》，第121页

[71] 《建国以来刘少奇文稿》，第1册，北京：人民出版社，1984年版，第222页

شۇنداق قىلىپ، 1949-يىلى 12-ئاينىڭ كېيىنكى يېرىمىدا خىتاي كومپارتىيەسى شىنجاڭ شۆبە بىۋىروسىنىڭ كۆرسىتىشى، خىتاي كومپارتىيەسى مەركىزىي كومىتېتىنىڭ تەستىقلىشى بىلەن ئۇيغۇر دىيارىدىن 15 كىشى تۇنجى بولۇپ خىتاي كومپارتىيەسىگە ئەزا بولۇپ كىرىدۇ. بۇ 15 كوممۇنىست ئىچىدە 8 نەپىرى ئۇيغۇر، 1 نەپىرى خىتاي، 1 نەپىرى قازاق، 1 نەپىرى موڭغول، 1 نەپىرى تاتار، 1 نەپىرى ئۆزبەك، 2 نەپىرى شىۋە ئىدى.<sup>[72]</sup>

خىتاي كومپارتىيەسىگە تۇنجى قېتىم ئەزا بولغان سەككىز نەپەر ئۇيغۇر كوممۇنىست سەيپىدىن ئەزىزى، بۇرھان شەھىدى (ئۆزىنى ئۇيغۇر دەپ ئېلان قىلغان)، ئابدۇراھمان مۇھىتى، ئابدۇللا زاكىروف، ئىسمائىل ياسىنوف، ئىبراھىم تۇردى، ئۇيغۇر سايرانى (ئۆزىنى ئۇيغۇر دەپ ئېلان قىلغان)، ئابلىمىت مەقسۇتوف قاتارلىقلار ئىدى.<sup>[73]</sup>

ئۇيغۇر دىيارىدىن تۇنجى قېتىم خىتاي كومپارتىيەسىگە كاندېداتلىق مەزگىلىنى ئۆتمەيلا بىۋاسىتە قوبۇل قىلىنغان يوقىرىقى 15 كىشىنىڭ 14 نەپىرى ئەخمەتجان قاسىمى باشچىلىقىدا 1948-يىلى قۇرۇلغان «شىنجاڭدا تىنچلىق ۋە دېموكراتىيەنى ھىمايە قىلىش ئىتتىپاقى» نىڭ ئەزالىرى ئىدى.

ئابدۇكېرىم ئابباسوفنىڭ باشچىلىقىدا 1945-يىلى 12-ئايدىن 1946-يىلى 6-ئايغىچە بولغان ئارىلىقتا غۇلجادا مەخپىي ھالدا قۇرۇلغان «خەلق ئىنقىلابىي پارتىيەسى» مەركىزىي كومىتېتىنىڭ 7 نەپەر دائىمىي ئەزاسىدىن 3 نەپىرى 1949-يىلى 12-ئايدا خىتاي كومپارتىيەسىگە بىۋاسىتە ئەزالىققا قوبۇل قىلىنىدۇ. ئۇلار

[72] 朱培民/王宝英著：《中国共产党治理新疆史》，第122页

[73] 《维吾尔族简史》，编写组编：《维吾尔族简史》，北京：民族出版社，2009年版，第306页

سەيپىدىن ئەزىزى، ئابدۇللا زاكىروف ۋە ئەنۋەر خانبابا (ئۆزبەك)  
قاتارلىقلار ئىدى.

دېمەك، ئابدۇللا زاكىروف ئۇيغۇرلار ئارىسىدىن تۇنجى بولۇپ  
ختاي كومپارتىيەسىگە ئەزالىققا قوبۇل قىلىنغان سەككىز  
كوممۇنىستىنىڭ بىرى ئىدى.

## ئابدۇللا زاكروفنىڭ سوۋېت ئىتتىپاقى پۇقرالىقىدىن چىقىرىلىشى

1949-يىلى 12-ئاينىڭ 17-كۈنى خىتاي كومپارتىيەسى ئۈرۈمچىدە شىنجاڭ ئۆلكىلىك خەلق ھۆكۈمىتىنى تەشكىللىگەندە مۇئاۋىن رەئىسلىككە تەيىنلەنگەن سەيپىدىن ئەزىزى بولسۇن ياكى باش كاتىپلىقىغا تەيىنلەنگەن ئابدۇللا زاكروف بولسۇن ۋە ياكى ھۆكۈمەت ئەزالىقىغا تەيىنلەنگەن غېنى باتۇر، ئەنۋەر جاكۇلىن، قېيىۋىمبەگ خوجا، ئەنۋەر خانبايا، لېسكىن قاتارلىق كىشىلەر بولسۇن، ئۇلارنىڭ ھېچقايسىسى خىتاي خەلق جۇمھۇرىيىتىنىڭ گىراژدانلىرى ئەمەس ئىدى. ئۇلار ھەتتا گومىنداڭ ھاكىمىيەت يۈرگۈزگەن يىللاردا خىتاي جۇمھۇرىيىتى (جۇڭخۇا مىنگو) نىڭمۇ گىراژدانى ئەمەس ئىدى.

سەيپۇللايوفمۇ غۇلجادا شەرقىي تۈركىستان جۇمھۇرىيىتى قۇرۇلۇپ، ئۇزۇن ئۆتمەيلا ئىلى تەۋەسىدىكى كىشىلەر ئارىسىدا سوۋېت پۇقرالىقىغا يېزىلىش شامىلى كۆتۈرۈلگەنلىكى، بۇ ئىشتا غۇلجادا تۇرۇشلۇق سوۋېت ئىتتىپاقى كونسۇلخانىسىنىڭ پەردە ئارقىسىدا تەشۋىقات ئېلىپ بارغانلىقىنى تەكىتلەپ ئۆتىدۇ. ئۇ بۇ ھەقتە مۇنداق دەپ يازىدۇ: «1946-يىلى ئۈچ ۋىلايەت بىلەن گومىنداڭ ئوتتۇرىسىدىكى تىنچلىق سۆھبىتى ئاخىرلىشىپ، بىتىم ئىمزالىنىش ئالدىدا تۇرغان مەزگىلدە سوۋېت ئىتتىپاقى

كونسۇلخانسى سوۋېت ئىتتىپاقى پۇقراسى قوبۇل قىلىدىغانلىقى ھەققىدە كوچىغا ئېلان چاپلىغان. سوۋېت ئىتتىپاقى ئالى سوۋېتىنىڭ مۇشۇ ئۇقتۇرۇشى 1946-يىلى سوۋېت ئىتتىپاقىنىڭ غۇلجىدىكى كونسۇلخانسىنىڭ دەۋازىسى ئالدىغا چاپلانغان ۋە باشقا شەكىللەر ئارقىلىق تەشۋىق قىلىنغان... ئاشۇ ئۇقتۇرۇش چىققاندىن كېيىن ئامما ئىچىدە سوۋېت ئىتتىپاقى پۇقرالىقىغا يېزىلىش ئېلىپ بېرىلدى ۋە پاسپورت تارقىتىلدى. كىشىنى ھەيران قالدۇرىدىغىنى شۇكى، شۇ چاغدىكى غۇلجا ناھىيەسىنىڭ ھاكىمى تىيىپ ئاخۇن (تىيىپ شەنگەن) نىڭ سوۋېت ئىتتىپاقىنىڭ پاسپورت تارقىتىش ئىشىغا ئاكتىپ قاتنىشىپ، ئۆزى مەسئۇل بولۇپ خۇرچۇن-خۇرچۇندا پاسپورت ئېلىپ چىقىپ، غۇلجا ناھىيەسىنىڭ يېزىلىرىدا پاسپورت تارقىتىش ئىشى ھەققىدە خەۋەرمۇ تارقالغان ئىدى. سوۋېت ئىتتىپاقى پۇقرالىقىغا تىزىملاپ پاسپورت تارقىتىش ئىشى مىللىي ئارمىيە ئىچىدىمۇ ئېلىپ بېرىلغان. سوۋېت ئىتتىپاقى كونسۇلخانسىنىڭ خادىملىرى ئالدىنقى سەپ ھېسابلانغان يەنە ئىسپات ئورمانلىقىدا چېدىر تىكىپ، جەڭچىلەرنى پۇقرالىققا تىزىملاپ پاسپورت تارقىتىش ئىشىنى ئېلىپ بارغان. پۇقرالىققا يېزىلىپ پاسپورت ئالغانلار ئادەتتىكى خەلق ئاممىسى بولۇپلا قالماي، بەلكى ئۈچ ۋىلايەتتىكى مەسئۇل كادىرلار، ئوفىتسىر-كوماندىرلار ئىچىدىمۇ ئاز ئەمەس ئىدى. پۇقرالىققا قانداق ئادەملەر يېزىلىۋاتىدۇ؟ يەرلىكلەر سوۋېت ئىتتىپاقى پۇقرالىقىغا يېزىلسا قانداق بىر تەرەپ قىلىنىدۇ؟ بۇ ئىشتا ساقچى تەرەپنىڭ ئالاقىسى بارمۇ؟ بۇلار ھەققىدە ھېچنەرسە مەلۇم ئەمەس ئىدى. يەرلىك ئورگانلار بۇنداق مەسىلىلەرنى قانداق بىر تەرەپ قىلىشنى بىلمەيتتى. پۇقرالىققا يېزىلىپ پاسپورت ئېلىۋالغان ياشلار پەخىرلىنەتتى»<sup>[74]</sup>

[74] سەيدۇللا سەيپۇللايىق: «مەن شاھىت بولغان ئىشلار»، 114-115-بەتلەر

دېگەندەك، شەرقىي تۈركىستان جۇمھۇرىيىتى ھۆكۈمىتىدە خىزمەت قىلىۋاتقان كۆپلىگەن مەسئۇل كادىرلار، مىللىي ئارمىيەنىڭ يوقىرى دەرىجىلىك كوماندىرلىرىنىڭ خېلى كۆپ قىسمى شۇ مەزگىللەردە سوۋېت ئىتتىپاقى پۇقرالىغا ئۆتۈپ، سوۋېت پاسپورتى ئالغان ئىدى.

بارغانسېرى ئاشكارا بولۇۋاتقان ئارخىپ ماتېرىياللىرى ۋە تارىخىي ھۆججەتلەر سەيپىدىن ئەزىزنىڭ 1945-يىلى غۇلجادا سوۋېت ئىتتىپاقى پۇقرالىقىغا ئۆتكەنلىكى، ئۇنىڭ قولىدىكى سوۋېت ئىتتىپاقى پاسپورتىنى «يۈتۈپ كەتتى» دېگەن باھانە بىلەن تاكى 1960-يىللارغىچە خىتاي ھۆكۈمىتىگە تاپشۇرۇپ بەرمىگەنلىكى، ئايالى ئايىم ئەزىزنىڭ قولىدىكى سوۋېت پاسپورتىنى 1960-يىلى خىتاي ھۆكۈمىتىگە تاپشۇرغانلىقىنى كۆرسىتىپ بەرمەكتە.<sup>[75]</sup>

ئۇنداقتا، ئابدۇللا زاكىروف قاچان، قەيەردە سوۋېت ئىتتىپاقى پۇقرالىقىغا ئۆتكەن؟ بۇ سوئالنىڭ ئېنىق جاۋابىنى كۆرسىتىپ بېرىدىغان ھۆججەتلەر قولمىزدا يوق. ئەمما ئابدۇللا زاكىروفنىڭ 1945-يىلى ئەتىيازدا زىيا سەمەدىگە ئۆزىنىڭ 1938-يىلىدىن ئېتىبارەن سوۋېت ئىتتىپاقى رازۋېدكسىغا ئىلىنىپ قالغانلىقىنى ئىقرار قىلغانلىقىدەك بىر ئەھۋالنى كۆزدە تۇتساق، ئابدۇللا زاكىروفنىڭ ئىلى ئىنقىلابىدىن ئىلگىرى، ياكى بولمىسا ھېچ بولمىغاندا ئۇنىڭ ئىلى ئىنقىلابى غەلبە قىلىپ شەرقىي تۈركىستان جۇمھۇرىيىتى جاكارلانغان، ئىلى 1-رايون شۆبە ساقچى ئىدارىسىنىڭ باشلىقى بولغان مەزگىللەردە ئالقاجان سوۋېت

[75] شىنجاڭ ئۇيغۇر ئاپتونوم رايونلۇق پارتكوم نەشىۋىتات بۆلۈمى تۈزگەن ۋە كادىرلارغا ئىچكى قىسىمدا تارقاتقان ماتېرىيال: «يولداش سەيپىدىننىڭ ئېغىر لۇشىيەن خاتالىقىدا دائىر ماتېرىياللار توپلىمى» ئۈرۈمچى، 1978-يىلى، ئۇيغۇر يېڭى يېزىقىدا بېسىلغان ئىچكى نۇسخا، 49-50-بەتلەر.

ئىتتىپاقى پۇقرالىققا ئۆتۈپ بولغانلىقىنى تەخمىن قىلالايمىز.

1950-يىلى 2-ئاينىڭ 26-كۈنى سوۋېت ئىتتىپاقى بولشېۋىكلار پارتىيەسى مەركىزىي كومىتېتى سىياسىي بىۋرونىڭ 73-قېتىملىق يىغىنىدا ئۇيغۇر دىياردىكى بىر قىسىم سوۋېت پۇقرالىرىنىڭ دۆلەت تەۋەلىكىنى بىكار قىلىش توغرىلىق قارار ماقۇللايدۇ. سوۋېت ئىتتىپاقى تاشقىي ئىشلار مىنىستېرلىقىغا چۈشۈرۈلگەن بۇ قارارنىڭ 88-ماددىسىدا مۇنداق دېيىلىدۇ: «سوۋېت ئىتتىپاقى ھۆكۈمىتى ئۆزىنىڭ تاشقىي ئىشلار مىنىستېرلىقى ئارقىلىق نۆۋەتتە شىنجاڭ ئۆلكىلىك ھۆكۈمەت تەركىبىگە كىرگەن ياكى شىنجاڭ ئۆلكىلىك ھۆكۈمەتتە رەھبەرلىك ۋەزىپىسىنى ئۆتەۋاتقان تۆۋەندىكى سوۋېت پۇقرالىرىنىڭ سوۋېت ئىتتىپاقى دۆلەت تەۋەلىكىنى بىكار قىلىدىغانلىقىنى ئالاھىدە ئۇقتۇرىدۇ. بۇ كىشىلەر تۆۋەندىكىچە: سەيپىدىن ئەرزىنى، ئەسەت ئىسھاقوف، فاتمە ئىۋانوۋىچ لېسكىن، ئەنۋەر خانبايىپى، غېنى باتۇر، ئەنۋەر جاكۇلىن، قىيىۋىبەگ ھاكىمبايىف، ياقۇببەگ ھەسەنبايىف، ھۈسەيىن موللاۋۇدوف، مادىت كېكىن، كامالىدىن سادىقوف، ئابدۇللا زاكىروف، ئابدۇراھمان ھەسەنوف، نۇسۇپقان بىنبايىف، ئالىمجان ھېكىمبايىف، ئەنۋەر مۇسابايىف.»<sup>[76]</sup>

بۇ يەردە مۇنداق بىر سوئال تۇغىلىدۇ: سوۋېت ئىتتىپاقىنىڭ پۇقراسى بولغان، قولىدا سوۋېت پاسپورتى كۆتۈرگەن سەيپىدىن ئەرزى، ئابدۇللا زاكىروف قاتارلىق يوقىرىقى كىشىلەر قانداق قىلىپ خىتاي خەلق جۇمھۇرىيىتىنىڭ تەۋەلىكىدىكى شىنجاڭ ئۆلكىلىك ھۆكۈمەتتە ۋەزىپىگە تەيىنلىنىدۇ؟ ئەجەب، بۇ ئىشتىن خىتاي كومپارتىيەسىنىڭ خەۋىرى بولمىغانمۇ؟ سوۋېت

[76] 沈志华编译:《俄国解密档案:新疆问题》, 乌鲁木齐:新疆人民出版社, 2012年版, 第360页

ئىتتىپاقنىڭ پۇقراسى بولغان سەيپىدىن ئەزىزى قانداق قىلىپ  
شىنجاڭ ئۆلكىلىك خەلق ھۆكۈمىتىنىڭ مۇئاۋىن رەئىسى، شىنجاڭ  
ھەربىي رايونىنىڭ مۇئاۋىن قوماندانى بولالايدۇ؟ سوۋېت ئىتتىپاقى  
پۇقراسى بولغان ئابدۇللا زاكىروف قانداقلا چە شىنجاڭ ئۆلكىلىك  
خەلق ھۆكۈمىتىنىڭ باش كاتىپلىقىغا تەيىنلەندى؟

بۇ مەسىلە خىتاي كومپارتىيەسىنىڭ ئۇيغۇر دىيارىنى ئىدارە  
قىلىش تارىخىنىڭ دەسلەپكى باسقۇچلىرىدىكى خىتاي بىلەن  
سوۋېت ئىتتىپاقىنىڭ «شىرنىئاي» مۇناسىۋىتىگە دائىر ئىچكى  
سىرلاردىن ھېسابلىنىدۇ. سابىق سوۋېت ئىتتىپاقى بىلەن خىتاي  
كومپارتىيەسىنىڭ مەخپىي ئارخىپلىرىنىڭ ئېچىلىشى بىلەن بۇ  
سىرلارمۇ بىر-بىرلەپ پاش بولغۇسى، ئەلۋەتتە.

## ئابدۇللا زاكروڧنىڭ كورىيە ئۇرۇش مەيدانىغا ھال سوراشقا ئەۋەتىلىشى

1951-يىلى ئەتىيازدىن باشلاپ كوممۇنىست خىتاي ھۆكۈمىتى پۈتۈن مەملىكەتتىن ھال سوراش ئۆمەكلىرى تەشكىللەپ، كورىيە ئۇرۇش مەيدانىغا ئەۋەتىدۇ. بۇ ئىشنى 1950-يىلى 10-ئايدا خىتاي كومپارتىيەرسىنىڭ رەھبەرلىكىدە قۇرۇلغان «خىتاي خەلقىنىڭ دۇنيا تىنچلىقىنى قوغداش ۋە ئامېرىكانىڭ تاجاۋۇزچىلىقىغا قارشى تۇرۇش كومىتېتى» تەشكىللەيدۇ. بۇ كومىتېتنىڭ رەئىسلىكىگە كوممۇنىستلارغا ماھىل خىتاي شائىرى گو مورو تەيىنلىنىدۇ.

خىتاي ھۆكۈمىتى تەشكىللىگەن تۇنجى ھال سوراش ئۆمىكىنىڭ ئەزالىرى 1951-يىلى 3-ئايدا تىەنجىن شەھىرىگە يىغىلىدۇ. تۇنجى قېتىملىق ھال سوراش ئۆمىكىگە لياۋ چىڭجى (廖承志) ئۆمەك باشلىقى، خىتاي يازغۇچىسى تىەن خەن (田汉) مۇئاۋىن ئۆمەك باشلىقى بولىدۇ. ئۆمەك تەركىبىدە جەمئىي 8 شۆبە ئۆمەك تەشكىللەنگەن بولۇپ، شىنجاڭ ئۆلكىلىك خەلق ھۆكۈمىتىنىڭ باش كاتىپى ئابدۇللا زاكروڧ غەربىي-شىمال شۆبە ئۆمىكىنىڭ مۇئاۋىن باشلىقى بولۇپ تەيىنلىنىدۇ.

بۇ غايەت زور ئۆمەك جەمئىي 575 نەپەر كىشىدىن تەركىب تاپقان بولۇپ، ئۇلارنىڭ ئىچىدە ھۆكۈمەت ئەمەلدارلىرى، سەنئەت

ساھەسىدىكى كىشىلەر، كىنو قويۇش خادىملىرى، خىزمەتچى خادىملار ۋە قوغدىغۇچىلار بار ئىدى. ئۇلار شېنياڭغا بارغاندىن كېيىن خىتاي خەلق ئازادلىق ئارمىيەسى پىدائىي قىسىملىرىنىڭ فورمىسىنى كىيىپ، ھەربىي كىيىملەردىكى بارلىق بەلگىلەرنى ئېلىۋېتىدۇ. ئاندىن 1951-يىلى 4-ئاينىڭ 6-كۈنى يالۇجياڭ دەرياسىدىن ئۆتۈپ، شىمالىي كورىيەگە كىرىدۇ.

ئۇنداقتا، ئابدۇللا زاكىروف كورىيە ئۇرۇش مەيدانىدا قانداق پائالىيەتلەردە بولغان؟ ئۇيغۇرلاردىن تاللانغان ۋەكىللەر نېمە سەۋەبتىن ئۆزلىرى بىلەن ھېچقانداق مۇناسىۋىتى بولمىغان كورىيە ئۇرۇش مەيدانىغا ھال سوراشقا ئەۋەتىلدى؟

ئابدۇللا زاكىروفنىڭ خىتاي ھال سوراش ئۆمىكى تەركىبىدە 1951-يىلى كورىيە بېرىپ، ئۇ يەردە قانداق پائالىيەتلەر بىلەن شوغۇللانغانلىقىنى تەپسىلىي كۆرسىتىپ بېرىدىغان ھۆججەت ۋە ماتېرىياللار تېخىچە ئاشكارىلانمىدى. ئەمما ئابدۇللا زاكىروفنىڭ ئۇيغۇرلارغا ۋاكالىتەن كورىيە ئۇرۇش مەيدانىغا ئەۋەتىلىشىدە مۇنداق بىرقانچە سەۋەبىنىڭ بولغانلىقىنى تەخمىن قىلىشقا بولىدۇ:

بىرىنچىدىن، خىتاي كومپارتىيەسى ھاكىمىيەت بېشىغا كەلگەندىن كېيىن سوۋېت ئىتتىپاقىنىڭ مودېلى بويىچە ئۆز تېرىتورىيەسىدىكى ئاز سانلىق مىللەتلەرنىڭ دۆلەتنىڭ چوڭ ئىشلىرىغا قاتنىشىۋاتقانلىقى، ھاكىمىيەت ئورۇنلىرىدا ۋەزىپە ئۆتەۋاتقانلىقى ۋە ئۇلارنىڭ خىتاي خەلقى بىلەن بىرلىكتە «ئامېرىكا جاھانگىرلىكى» گە قارشى مەيداندا ئىكەنلىكىنى كۆرسىتىشتەك سىياسىي ئېھتىياج سەۋەب بولغان.

ئىككىنچىدىن، ئابدۇللا زاكىروفنىڭ خىتاي ھال سوراش ئۆمىكىگە تاللىنىشىدا، ھەتتا ئۇنىڭ «غەربىي-شىمال شۆبە ئۆمىكى» گە مۇئاۋىن ئۆمەك باشلىقى بولۇپ كورىيەگە

ئەۋەتلىشىدە، سىياسىي جەھەتتىن خىتاي كومپارتىيەسىگە ھەم سوۋېت ئىتتىپاقىغا بولغان چەكسىز ساداقىتى سەۋەب بولغان بولۇشى مۇمكىن. چۈنكى ئەينى ۋاقىتتىكى كورىيە ئۇرۇش مەيدانى خەۋەپ-خەتىرى ئىنتايىن زور بولغان جەڭگاھ بولۇپ، بۇ ئۇرۇشنىڭ ئىككى تەرىپىدە ئامېرىكا بىلەن سوۋېت ئىتتىپاقىدىن ئىبارەت دەرىجىدىن تاشقىرى ئىككى چوڭ دۆلەت ۋە ئۇلار يېتەكچىلىك قىلىۋاتقان ئىككى چوڭ دۇنياۋىي لاگېر ئوتتۇرىسىدىكى سوغۇق ئۇرۇش مەۋجۇت ئىدى. كورىيە ئۇرۇش مەيدانىغا ھال سوراشقا ئەۋەتىلگەن بۇ ئۆمەكتىكى كىشىلەرنىڭ ھەر ۋاقىت قارشى تەرەپكە ئەسىرگە چۈشۈپ قېلىش ئېھتىماللىقى بار ئىدى. شۇنداق بولغاچقا بۇ ئۆمەككە تاللانغان ۋەكىللەر، بولۇپمۇ ئۇيغۇر قاتارلىق ئاز سانلىق مىللەت ۋەكىللىرى سىياسىي جەھەتتىن ھەم خىتايغا ھەم سوۋېت ئىتتىپاقىغا سادىق كىشىلەردىن بولۇشى تەلەپ قىلىنغان ئىدى.

ئۈچىنچىدىن، تۈركىيەمۇ ئەينى ۋاقىتتىكى كورىيە ئۇرۇشىغا ئەسكەر ئەۋەتكەن بولۇپ، تۈرك ئەسكەرلىرى ئامېرىكا باشچىلىقىدىكى غەرب دۆلەتلىرى ئارمىيەسى تەركىبىدە شىمالىي كورىيەنىڭ كوممۇنىست ھاكىمىيىتىگە قارشى ئۇرۇش قىلغان ئىدى. گېنېرال مەھمەت رىزا يېكىننىڭ ئەسلىمىسىگە قارىغاندا، تۈركىيە ھۆكۈمىتى كورىيە ئۇرۇش مەيدانىغا 5000 تۈرك ئەسكىرى ئەۋەتكەن. بۇ تۈرك ئەسكەرلىرى ئۇرۇشتا زور قەھرىمانلىق كۆرسىتىپ، شىمالىي كورىيەنىڭ چۈمۈلىدەك بېسىپ كەلگەن ئەسكەرلىرىگە قاخشاتقۇچ زەربە بەرگەن، ھەتتا سېئۇل ئەتراپىدا بولغان بىرقانچە قېتىملىق ئۇرۇشتا قىيىن ئەھۋالدا قالغان ئامېرىكا ئەسكەرلىرىگە ھەمدەم بولۇپ، ئۇرۇش ۋەزىيىتىنىڭ ئامېرىكا

تەرەپكە پايدىلىق ۋەزىيەتكە بۇرۇلۇشىدا مۇھىم رول ئوينىغان.<sup>[77]</sup> دېمەك، خىتاي ھۆكۈمىتىنىڭ ئابدۇللا زاكىروفنى قاتارلىق ئۆزىگە سادىق ئۇيغۇر ۋەكىللىرىنى خىتاي ھال سوراش ئۆمىكى تەركىبىدە كورىيە ئۇرۇش مەيدانىغا ئەۋەتىشى ئامېرىكا تەرەپتە تۇرۇپ ئۇرۇش قىلىۋاتقان تۈرك ئەسكەرلىرىگە ھەيۋە كۆرسىتىش ۋە بالانىس ھاسىل قىلىش ئۈچۈن ئىدى.

ئابدۇللا زاكىروفنىڭ كورىيە ئۇرۇش مەيدانىدا قانداق كونكىرېت پائالىيەتلەر بىلەن شوغۇلانغانلىقى، خىتاي پىدائىي قىسىملىرى بىلەن شىمالىي كورىيە ئەسكەرلىرىدىن قانداق ھال سورىغانلىقى ھەققىدە ھۆججەتلىك ماتېرىيال يوق. ئەمما خىتاي تىلىدىكى مەنبەلەردە ئابدۇللا زاكىروفنىڭ شۇ قېتىملىق خىتاي ھال سوراش ئۆمىكى تەركىبىدە خىتاي پىدائىي قىسىملىرى ئۇرۇش قىلىۋاتقان ئالدىنقى سەپكە بېرىپ، بومبىلار چۈشۈپ تۇرغان، ئوقلار ئۇچۇپ يۈرگەن جەڭ مەيدانىدا ھاياتىغا كېلىدىغان خەۋپ-خەتەرگە قارماستىن ھال سوراش ئېلىپ بارغانلىقى قەيت قىلىنىدۇ.<sup>[78]</sup>

قىزىقارلىقى شۇكى، كورىيە ئۇرۇشى ئىككىنچى دۇنيا ئۇرۇشىدىن كېيىن ئامېرىكا بىلەن سوۋېت ئىتتىپاقى باشلىغان ئىككى چوڭ لاگېر ئوتتۇرىسىدا يۈز بەرگەن ئاسىيادىكى تەسىر دائىرە تالىشىش ئۇرۇشى بولۇپلا قالماستىن، بەلكى يەنە 38-پاراللېلىنى پاسىل قىلغان كورىيە يېرىم ئارىلىنىڭ جەنۇب ۋە شىمالى ئوتتۇرىسىدىكى سوغۇق مۇناسىۋەتلەر ئۇرۇشىنىڭمۇ بىر مۇنبىرى بولغان ئىدى.

ئابدۇللا زاكىروف باشچىلىقىدىكى خىتاي ھال سوراش ئۆمىكى

[77] Doğu Türkistan Vakfı Başkanı M. Rıza Bekin'in Anıları, İstanbul: Kastast Yayinevi, 2005, Ss. 30-44

[78] 阿不都拉·扎克洛夫: 百度百科, <https://baike.baidu.com/item/阿不都拉·扎克洛夫/2567864>

تەركىبىدىكى ئۇيغۇر ۋەكىللەر (بۇلارنىڭ ئىچىدە سەنئەت ئۆمىكىنىڭ ئارتىستلىرىمۇ بار) 38- پاراللېلنىڭ شىمالىدا كىم ئىل - سۇڭ رەھبەرلىكىدىكى كورىيە كوممۇنىستلىرى بىلەن خىتاي پىدائىي قىسىملىرىغا ئويۇن كۆرسىتىپ ھال سورىغان بولسا، 38- پاراللېلنىڭ جەنۇبىدا 5000 كىشىلىك تۈرك ئەسكەرلىرى ئامېرىكا باشچىلىقىدىكى ب د ت قىسىملىرىنىڭ تەركىبىدە شىمالىي كورىيەنىڭ خىتاي كوممۇنىستلىرى بىلەن بىرلەشكەن بىرلەشمە ئارمىيەسىگە قارشى ئۇرۇش قىلغان ئىدى. تېخىمۇ ئېنىقراق قىلىپ ئېيتقاندا، كورىيە يېرىم ئارىلىنى جەنۇب ۋە شىمال دەپ ئىككىگە ئايرىپ تۇرغان 38- پاراللېلنىڭ ئىككى تەرىپىدە ئۇيغۇرلار بىلەن تۈركلەردىن ئىبارەت ئىككى قېرىنداش خەلق ئۆزلىرى بىلەن قىلچە ئالاقىسى بولمىغان بىر ئۇرۇشتا بىر- بىرىگە قارشى ئىككى سەپتە ئايرىلىپ تۇرغان ئىدى. خىتاي كومپارتىيەسىنىڭ 1950- يىللارنىڭ باشلىرىدا «ئامېرىكاغا قارشى تۇرۇپ چاۋشيەنگە ياردەم بېرىش» تېمىسىدىكى ئۈزلۈكسىز تەشۋىقاتىنىڭ تەسىرىدە ئۇيغۇر خەلقى زور مىقداردا ئىئانە توپلاپ، ئۆزلىرى بىلەن ھېچقانداق مۇناسىۋىتى بولمىغان شىمالىي كورىيەگە ئەۋەتكەن ئىدى. بۇ مىلىتارىست شېڭ شىسەينىڭ 1930- يىللاردا ئۇيغۇر دىيارىدا «ياپون جاھانگىرلىكىگە قارشى تۇرۇش» تەشۋىقاتى ئېلىپ بېرىپ ئۇيغۇر خەلقىدىن زور مىقداردا پۇل ۋە ئالتۇن - كۆمۈش توپلىشى ھەمدە بۇ پۇللارغا سوۋېت ئىتتىپاقىدىن نەچچە ئونلىغان كۈرەشچى ئايرۇپىلان سېتىۋېلىپ، خىتاي ئالدىنقى سېپىگە ئەۋەتىپ بېرىشىدىن كېيىنكى يەنە بىر قېتىملىق ئاممىۋى ھەرىكەت ئىدى. ئۇيغۇر خەلقى 1930- يىللاردا ئۆزلىرى بىلەن قىلچە مۇناسىۋىتى بولمىغان ياپونىيەگە قارشى ئۇرۇشقا ئىئانە توپلاشقا سەپەررۇەر قىلىنغان بولسا، 1950- يىللارنىڭ باشلىرىدا يەنە ئۆزلىرى بىلەن قىلچە ئالاقىسى بولمىغان كورىيە ئۇرۇشىغا

ياردەم قىلىشقا ھەرىكەتلەندۈرۈلگەن ئىدى.

كېيىنكى يىللاردا كورىيە ئۇرۇشىغا دائىر بىر قىسىم ھېكايىلەر ئۇيغۇر خەلقى ئارىسىدا سۆزلىنىپ يۈردى. يەنى ئۇرۇش جەريانىدا بىر قىسىم تۈرك ئەسكەرلىرى خىتاي خەلق ئازادلىق ئارمىيەسىنىڭ كورىيە ئۇرۇشىغا قاتنىشىۋاتقان پىدائىي قىسىملىرىغا ئەسىرگە چۈشۈپ قالدۇ. خىتاي تەرەپ ئۇلارنىڭ تىلىنى بىلمىگەچكە ئۇيغۇر دىيارىدىن رەۋەيدۇللا ھەمدۇللا قاتارلىق تۈركچە بىلىدىغان ئۇيغۇر زىيالىيلىرىنى كورىيەگە ئېلىپ بېرىپ، ھەربىي سوراققا تەرجىمانلىققا سالغانلىقى ھېكايە قىلىندۇ.

ئەمما كورىيە ئۇرۇشىدا ب د ت قىسىملىرى تەركىبىدە ئۇرۇشقا قاتناشقان تۈرك ئارمىيەسى ھەقىقەتەنمۇ قەھرىمانلىق كۆرسىتىدۇ. تۈركىيە ھۆكۈمىتى تەرىپىدىن كورىيە ئۇرۇشىغا ئەۋەتىلگەن ئۇيغۇر گېنېرال مەھمەت رىزا بېكىن ئۆزىنىڭ ئەسلىمىسىدە مۇنداق دەپ يازىدۇ: «ئامېرىكا ئارمىيەسىنىڭ باش قوماندانى، گېنېرال مەك ئارتۇر ئۇرۇش مەيدانىنى زىيارەت قىلىش ئۈچۈن توكيودىن كەلدى. گېنېرال مەك ئارتۇر تۈرك ئارمىيەسىنىڭ قوماندانى گېنېرال تۇگايغا مۇنداق دېدى: «سىلەرنى كۆرگۈنۈمدىن بەكمۇ مەمنۇن بولدۇم. ياپونىيەدە ھەممە كىشى سىلەر تۈرك ئەسكەرلىرىنى قەھرىمانلارنىڭ قەھرىمانى دېيىشىۋاتىدۇ. كۈنۈردىكى 8-ئارمىيەنى قۇتقۇزۇۋالغان، كۇمياڭجاڭنى قوغداش ئۇرۇشىدا دۈشمەننى مەغلۇب قىلىپ پەرىشان ئەتكەن سىزەر قەھرىمان تۈرك ئەسكەرلىرىسىزەر. تۈرك ئەسكەرلىرى ئۈچۈن مۇمكىنسىزلىك مەۋجۇت ئەمەستۇر.»<sup>[79]</sup>

بۇنىڭدىن مەلۇمكى، ئوخشاش بىر ۋەتەندە ۋە بىر تۇپراقتا

[79] Doğu Türkistan Vakfı Başkanı M. Rıza Bekin'in Anıları, İstanbul: Kastas Yayınevi, 2005, S. 40

تۇغۇلغان، ئەمما ئوخشىمىغان سىياسىي مەپكۈرە ۋە سىستېمىدا ئۆسۈپ يېتىلگەن ئىككى ئۇيغۇر - ئابدۇللا زاكىروف بىلەن مەھمەت رىزا بېكىن. 1950-يىللارنىڭ باشلىرىدىكى كورىيە ئۇرۇشىدا ئوخشىمىغان ئىككى لاگېر ئۈچۈن خىزمەت قىلىدۇ. ئابدۇللا زاكىروف قىزىل خىتاينىڭ مەنپەئەتى ئۈچۈن 38-پاراللېلنىڭ شىمالىدا تەشۋىقات بىلەن پايىتەك بولغان بولسا، گېنېرال مەھمەت رىزا بېكىن 38-پاراللېلنىڭ جەنۇبىدا كوممۇنىزم ۋاباسغا قارشى قانلىق ئۇرۇشتا ئوق ئاتىدۇ.

كورىيە ئۇرۇشى ئاخىرلىشىپ خېلى يىللار ئۆتكەندىن كېيىنمۇ خىتاي كومپارتىيەسى تۈركىيەدىكى ئۇيغۇر مۇھاجىرلارنىڭ تۈرك ئارمىيەسىگە قاتنىشىپ كورىيە ئۇرۇشىغا قاتناشقانلىقى ۋە خىتاي خەلق ئازادلىق ئارمىيەسى بىلەن ئۇرۇش قىلغانلىقىدىن گۇمانلىنىپ يۈرىدۇ. 1957-يىلى خىتاي ھۆكۈمىتى ئابدۇرەھىم ئەيسانى خىتاي دۆلەتلىك ھەج ئۆمىكىگە مۇئاۋىن ئۆمەك باشلىقى قىلىپ ھەجگە ئەۋەتكىنىدە، ئۇنىڭغا مۇھەممەدئىمىن بۇغراغا خىزمەت ئىشلەپ ۋەتەنگە قايتۇرۇپ كېلىش ۋە تۈركىيەدىكى ئۇيغۇر مۇھاجىرلارنىڭ تۈرك ئارمىيەسىدە ۋەزىپە ئۆتىگەن - ئۆتىمىگەنلىكىنى سۈرۈشتۈرۈش ۋەزىپىسىنى يۈكلەنگەنلىكى مەلۇم. ئەيسا يۈسۈپ ئالپتېكىننىڭ «ئەسىر شەرقىي تۈركىستان ئۈچۈن» ناملىق ئەسلىمىسىنىڭ 2-تومىدىكى ئۇچۇرلارغا قارىغاندا، 1957-يىلى 7-ئاينىڭ 10-كۈنى يېرىم كېچىدە پولات قادىرى مەككىدىكى «مىسىر» مېھمانخانىسىغا بېرىپ ئابدۇرەھىم ئەيسانىڭ ياتقىدا مەخپىي كۆرۈشىدۇ. بۇ كۆرۈشۈشتە پولات قادىرى ئابدۇرەھىم ئەيسانىڭ ۋەتەننىڭ ئەھۋالى ھەققىدە نۇرغۇن سوئاللارنى سورايدۇ. ئابدۇرەھىم ئەيسامۇ پولات قادىرىدىن مۇھەممەدئىمىن بۇغرا بىلەن ئەيسا يۈسۈپ ئالپتېكىننىڭ قەيەرگە يەرلەشكەنلىكى، ئۇلارنىڭ چەتئەللەردىكى سىياسىي پائالىيەتلىرى،

تەيۋەندىكى گومىنداڭ دائىرىلىرى بىلەن مۇناسىۋىتىنىڭ بار-  
يوقلىقى، تۈركىيەدە قانچىلىك شەرقىي تۈركىستانلىق مۇھاجىرنىڭ  
ياشايدىغانلىقى، ئۇلارنىڭ ئىقتىسادىي ئەھۋالى، تۈركىيەدىكى  
شەرقىي تۈركىستانلىق مۇھاجىرلارنىڭ تۈرك ئارمىيەسى تەركىبىدە  
كورىيە ئۇرۇشىغا ئەسكەر بولۇپ قاتناشقان ياكى قاتناشمىغانلىقى  
ھەققىدە سوئال سورىدۇ.<sup>[80]</sup>

---

[80] Ömer Kul yayına hazırlayan: «Esir Doğu Türkistan İçin-2: İsa Yusuf Alptekin'in mücadele hatıraları (1949-1980)», Ankara: Berikan Yayınevi, 2007, ss. 149-165

## «51 چىلەر مەجلىسى» ۋە ئابدۇللا زاكىروف

1951-يىلىنىڭ باشلىرىدا خىتاي كومپارتىيەسى مەركىزىي كومىتېتى ئۇيغۇر سىياسىي سەرخىللىرىنىڭ ئاپتونومىيە ھەققىدىكى قاراشلىرىنى بىلىپ باقمىچى ۋە ئۇلارنىڭ تومۇرىنى تۇتۇپ كۆرمەكچى بولىدۇ. بۇنىڭ بىلەن شۇ يىلى 3-ئاينىڭ بېشىدا خىتاي كومپارتىيەسى مەركىزىي كومىتېتى ئۇيغۇر دىيارىدىكى باشقارمىدىن يوقىرى دەرىجىلىك مىللىي كادىرلارغا «مىللىي تېرىتورىيەلىك ئاپتونومىيەنى سىناق تەرىقىسىدە يولغا قويۇش نىزامى (لايىھە)» ناملىق ھۆججەت بىلەن خىتاي كومپارتىيەسى غەربىي-شىمال بېۋروسى مىللەتلەر كومىتېتىنىڭ «مىللىي تېرىتورىيەلىك ئاپتونومىيەنى سىناق تەرىقىسىدە يولغا قويۇش نىزامى (لايىھە) ھەققىدە پىكىر ئېلىش، تەكشۈرۈش پروگراممىسى» نى قوشۇپ ئەۋەتىدۇ.<sup>[81]</sup>

ئىلىدىكى مەسئۇل رەھبىرىي كادىرلار خىتاي كومپارتىيەسى مەركىزىي كومىتېتى تەرىپىدىن ئەۋەتىلگەن بۇ ھۆججەت ۋە پىكىر ئېلىش ماتېرىياللىنى تاپشۇرۇپ ئالغاندىن كېيىن 1951-يىلى 3-ئاينىڭ 4-كۈنى غۇلجا شەھىرىدىكى «ئىتتىپاق» مەركىزىي كومىتېتى كۈتۈپخانىسىنىڭ زالىدا مەجلىس ئاچىدۇ. تارىخچى

[81] 厉声：《中国新疆：新中国民族分裂与反分裂斗争》，乌鲁木齐：新疆人民出版社，2009年版，第5-6页

قەھرىمان غوجامبەردىنىڭ مەلۇماتلىرىغا قارىغاندا، يېپىق ھالدا ئېچىلغان مەزكۇر مەجلىسكە «غۇلجادىكى مىللىي كادىرلار، زىيالىيلار ۋە كىشىلىرى، سابىق شەرقىي تۈركىستان جۇمھۇرىيىتىنىڭ بىر قىسىم خادىملىرى، مىللىي ئارمىيەنىڭ ئاتاقلىق ئوفىتسېرلىرى، ئىجتىمائىي-سىياسىي تەشكىلاتلارنىڭ لىدېرلىرى، دىنىي زاتلار ۋە ياشلار ۋەكىللىرى بولۇپ 60 قا يېقىن ئادەم قاتنىشىدۇ. شۇ جۈملىدىن 5-كورپۇسنىڭ قوماندانى لېسكىن، سەيدۇللا سەيپۇللايېقى، ئەسئەت ئىسھاقوۋى، 5-كورپۇس ئارقا سەپ ھەربىي تەمىنات بۆلۈمىنىڭ باشلىقى رەسۇلوۋى، ئىلى ۋالىي مەھكىمىسىنىڭ باش كاتىپى ياسىن خۇدابەردى، غېنى باتۇر، فاتىخ باتۇر، ئوسمان زىيام، ئەردە ۋە باشقا ھەر ساھەدىكى رەھبىرىي كادىرلار ۋە زىيالىيلار قاتنىشىدۇ.»<sup>[82]</sup>

شاھىتلاردىن مەھمۇت پارماش، ئەسەت تېيىپ ۋە ھەببۇللا مۇتەللىپ قاتارلىقلارنىڭ تەكىتلىشىچە، غۇلجادىكى بۇ مەجلىسنى ئېچىشنى «ئىتتىپاق» مەركىزىي كومىتېتىنىڭ سابىق ھەيئەت ئەزالىرى بىلەن ئىلى ۋىلايىتىنىڭ سابىق ۋالىيسى قېيىۋىمبەگ خوجانىڭ تەشەببۇس قىلغانلىقى مەلۇم.<sup>[83]</sup> يېپىق ئېچىلغان بۇ مەجلىستە 12 ماددىلىق بىر تەكلىپ-پىكىر لايىھەسى (بەزىلەر 15 ماددىلىق ئىكەنلىكىنى ئىلگىرى سۈرىدۇ) تەييارلىنىپ، ئۇنىڭغا يىغىن ئىشتىراكچىلىرىدىن 51 كىشى ئىمزا قويدۇ. ئۇنىڭدا ئاساسلىقى ئىككى نېگىزلىك مەسىلە ئوتتۇرىغا قويۇلغان بولۇپ،

[82] قەھرىمان غوجامبەردى: «كوممۇنىستىك خىتاي دەۋرىدىكى ئۇيغۇرلارنىڭ ئېتنو-سىياسىي تارىخى (2012-1949)»، ئىستانبۇل: تەكلىمىكان ئۇيغۇر نەشرىياتى، 2013-يىلى ئۇيغۇر كرىل يېزىقىدىكى نەشرى، 119-118-بەتلەر

[83] قەھرىمان غوجامبەردى: «كوممۇنىستىك خىتاي دەۋرىدىكى ئۇيغۇرلارنىڭ ئېتنو-سىياسىي تارىخى (2012-1949)»، 119-بەت: «ئۇيغۇرلار: قەدىمكى زاماندىن تا ھازىرقى كۈنلەرگىچە بولغان ئېتنو-سىياسىي تارىخى»، ئالبۇتا، 2005-يىلى ئۇيغۇر كرىل يېزىقىدىكى نەشرى، 678-بەت

بىرى ئۇيغۇرستاننىڭ تولۇق مۇستەقىللىقىنى تەلەپ قىلىش، يەنە بىرى خىتاي خەلق جۇمھۇرىيىتىنىڭ تەركىبىدە - سوۋېتلەر ئىتتىپاقىنىڭ ئوتتۇرا ئاسىيادىكى ئىتتىپاقداش جۇمھۇرىيەتلىرىگە ئوخشاش - «ئۇيغۇرستان ئىتتىپاقداش جۇمھۇرىيىتى» قۇرۇش ھوقۇقىنى بېرىش تەلەپ قىلىنىدۇ. ئەمما يىغىن قاتناشچىلىرى كەسكىن مۇزاكىرەلەردىن كېيىن، ئۇيغۇرستاننىڭ تولۇق مۇستەقىللىق مۇئەمماسىنى ھازىرقى ۋەزىيەتتە ھەم بېيجىڭنىڭمۇ ھەم موسكۋانىڭمۇ قوللىمايدىغانلىقىنى كۆزدە تۇتۇپ، ھازىرچە خىتاي خەلق جۇمھۇرىيىتىنىڭ تەركىبىدە ئۇيغۇرستان ئۈچۈن ئىتتىپاقداش جۇمھۇرىيەتلىك سىياسىي ھوقۇق تەلەپ قىلىش پىكرىدە بىرلىككە كېلىدۇ.<sup>[84]</sup>

سەيپىدىن ئەزىزى «ئۆمۈر داستانى» ناملىق ئەسلىمىسىنىڭ تېخى ئېلان قىلىنمىغان 3-تومىدا بۇ ھەقتە مۇنداق دەپ يازىدۇ: «1951-يىلى غەربىي-شىمال بىۋروسى مىللەتلەر ئىشلىرى كومىتېتى مىللىي كادىرلارغا «ئاپتونومىيە توغرىسىدا پىكىر ئېلىش خېتى» دېگەن بىر ئالاقە خېتى تارقانغان ئىدى، جۈملىدىن مەنمۇ بۇ خەتنى تاپشۇرۇپ ئالغان ئىدىم. ئەمما مەن بۇ خەتكە ھېچقانداق جاۋاب قايتۇرمىغان ئىدىم، چۈنكى بۇ مەسىلە خېلى چوڭقۇر ئويلىنىدىغان بىر مەسىلە ئىدى. غۇلجادا مۇشۇ خەتنى تاپشۇرۇپ ئالغان بىر قىسىم مەسئۇل كادىرلار باش قوشۇپ ۋە ئۆز-ئارا پىكىرلىشىپ، غەربىي-شىمال بىۋروسىنىڭ پىكىر ئېلىش خېتىگە جاۋاب قايتۇرماقچى بولتۇ. بۇ مەجلىسكە ۋىلايەت دەرىجىلىك ۋە ئۇنىڭدىن تۆۋەن ئىدارە دەرىجىلىك كادىرلاردىن بولۇپ قاتناشقان ئادەملەرنىڭ سانى 51 بولمىدى. مەن بۇ

[84] قەھرىمان غوجامبەردى: «كوممۇنىستىك خىتاي دەۋرىدىكى ئۇيغۇرلارنىڭ ئېتنو-سىياسى تارىخى (2012-1949)»، ئىستانبۇل: تەكلىمىكان ئۇيغۇر نەشرىياتى، 2013-يىلى ئۇيغۇر كرىل يېزىقىدىكى نەشرى، 120-بەت

خەۋەرنى شۇ ۋاقىتتا غۇلجاغا بېرىپ-قايتقان سەيپۇللايوفتىن ئاڭلىدىم. ئۇلار ئۆزلىرىنىڭ غەربىي-شىمال بېيۇروسىغا يازغان جاۋاب خېتىنى سەيپۇللايوفقا تاپشۇرغان ئىكەن، مەن خەتنى كۆرۈپ ناھايىتى قاتتىق نارازى بولدۇم. سەيپۇللايوفنىمۇ شۇ مەجلىسكە قاتناشقانلىقى ئۈچۈن تەنقىد قىلدىم.»<sup>[85]</sup>

ئىلى ئىنقىلابىغا قاتناشقان، شەرقىي تۈركىستان جۇمھۇرىيىتى مەزگىلىدە شىخو، چۆچەك قاتارلىق جايلاردىكى ساقچى ئىدارىلىرىدە ۋە مىللىي ئارمىيەنىڭ ھەربىي رازۋېتىكا بۆلۈمىدە خىزمەت قىلغان، ئەمما كېيىنچە خىتاي كومپارتىيەسىنىڭ ئىلىدىكى ئۇيغۇر، قازاق سىياسىي سەرخىللىرىنى باستۇرۇشىغا ھەمكارلاشقان گارشابانى (موڭغول) «تارىخنىڭ ساداسى» ناملىق ئەسلىمىسىدە «51 چىلەر» مەجلىسى ھەققىدە مۇنداق دەپ يازىدۇ: «مەركەز (مىللىي تېرىتورىيەلىك ئاپتونومىيەنى سىناق تەرىقىسىدە يولغا قويۇش نىزامى) بىلەن غەربىي-شىمال بېيۇروسى مىللەتلەر ئىشلىرى كومىتېتى تەرىپىدىن چىقىرىلغان بۇ ھەقتىكى پىكىر ئېلىش خېتىنى قوشۇپ تارقاتقاندىن كېيىن، 1951-يىلى 3-ئاينىڭ 4-كۈنى غۇلجادا 51 كىشى قاتناشقان سۆھبەت يىغىنى ئېچىلىدۇ. يىغىندا بەزىلەر مەركەزنىڭ مىللىي تېرىتورىيەلىك ئاپتونومىيە سىياسىتىگە خىلاپ كېلىدىغان خاتا تەشەببۇسلارنى ئوتتۇرىغا قويدۇ. مەن ئىلىدىن ئۈرۈمچىگە قايتىدىغان ۋاقتىمدا سەيپۇللايوفنىڭ غۇلجادىكى (51 چىلەر) سۆھبەت يىغىنىغا رىياسەتچىلىك قىلغانلىقىنى، يىغىندا شىنجاڭدا ئۇيغۇرىستان جۇمھۇرىيىتى قۇرۇش مەسلىسىنىڭ مۇزاكىرە قىلىنغانلىقىنى ئاڭلىدىم. ئۇلار يىغىندا ئاساسلىقى مۇنداق 4 تۈرلۈك تەشەببۇسنى ئوتتۇرىغا قويدى: (1) شىنجاڭدا ئۇيغۇرىستان جۇمھۇرىيىتى

[85] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 213-

214- بەتلەر؛ ب-نۇسخا، 107-106- بەتلەر

قۇرۇش؛ (2) خىتاي خەلق جۇمھۇرىيىتى دۆلەت گىربىنىڭ ئاستى تەرىپىدە ئۇيغۇرىستان جۇمھۇرىيىتىنىڭ گىربى بولۇش؛ (3) شىنجاڭغا كىرگەن خىتاي خەلق ئازادلىق ئارمىيەسىنى ئىچكىرىگە قايتۇرۇپ كېتىش ياكى تارقىتىۋېتىش، شىنجاڭنىڭ ئامانلىق ئىشلىرىغا مىللىي ئارمىيە مەسئۇل بولۇش؛ (4) خىتاي خەلق جۇمھۇرىيىتىنىڭ بىرلەشكەن دۆلەتكەن تەشكىلاتىدا تۇرۇشلۇق تولۇق ھوقۇقلۇق ۋەكىلىنىڭ قېشىدا ئۇيغۇرىستان جۇمھۇرىيىتىنىڭ كۆزەتكۈچى ۋەكىلى بولۇش. [86]

غۇلجىدىكى بۇ يىغىن ۋە يىغىندا ئوتتۇرىغا قويۇلغان نېگىزلىك مەسىلىلەر ھەققىدە ھازىرغىچە قولمىزدا بار بولغان مەنبەلەر مۇشۇنچىلىك. بۇ يىغىننىڭ 1951-يىلى ئېچىلغانلىقى، يىغىنغا 51 كىشىنىڭ قاتناشقانلىقى ياكى يىغىندا قارار قىلىنغان تەكلىپ-پىكىرلەر لايىھەسىگە 51 كىشىنىڭ ئىمزا قويغانلىقى سەۋەبلىك، بۇ يىغىن ئۇيغۇر ھازىرقى زامان سىياسىي تارىخىدا «51 چىلەر مەجلىسى» ياكى «51 چىلەر قۇرۇلتىيى» دەپ ئاتالغان. ھالبۇكى، تارىخىي ئەھمىيىتى زور بولغان بۇ يىغىن ھەققىدە ھازىرغا قەدەر ئاشكارا بولغان ھۆججەتلىك ماتېرىياللار ۋە ئارخىپلار يوق. چۈنكى مەزكۇر يىغىندىن كېيىن بارلىق ھۆججەتلەر خىتاي تەپتىش ئورگانلىرى تەرىپىدىن مۇسادىرە قىلىنغان بولۇپ، ھازىرغىچە تەقدىرى ئېنىق ئەمەس. [87]

[86] 王永庆整理：《历史的回声：格尔夏回忆录》，乌鲁木齐：新疆生产建设兵团出版社，2012年版，第75-76页

[87] قەھرىمان غوجامبەردى: «كوممۇنىستىك خىتاي دەۋرىدىكى ئۇيغۇرلارنىڭ ئېتنو-سىياسىي تارىخى (1949-2012)»، ئىستانبۇل: تەكلىمىكان ئۇيغۇر نەشرىياتى، 2013-يىلى ئۇيغۇر كىرىل يېزىقىدىكى نەشرى، 119-120-بەتلەر؛ قەھرىمان غوجامبەردى: «ئۇيغۇرلار: قەدىمكى زاماندىن تا ھازىرقى كۈنلەرگىچە بولغان ئېتنو-سىياسىي تارىخى»، ئالمۇتا، 2005-يىلى ئۇيغۇر كىرىل يېزىقىدىكى نەشرى، 678-بەت

ئۇنداقتا، «51 چىلەر مەجلىسى» گە ئابدۇللا زاكىروفمۇ قاتناشقانمۇ؟

ھازىرچە بۇ مەجلىسكە ئابدۇللا زاكىروفنىڭ قاتناشقانلىقىنى تەستىقلايدىغان ھۆججەت ۋە ماتېرىياللار يوق. غۇلجادا «51 چىلەر مەجلىسى» ئېچىلغان ۋاقتلاردا ئابدۇللا زاكىروف شىنجاڭ ئۆلكىلىك خەلق ھۆكۈمىتىنىڭ باش كاتىپلىق ۋەزىپىسىنى ئۆتەۋاتقان بولۇپ، ئائىلىسى بىلەن ئۈرۈمچىدە تۇراتتى. سەيپىدىن ئەزىزىمۇ، گارشابانمۇ غۇلجادا «51 چىلەر مەجلىسى» ئېچىلغان كۈنلەردە سەيپۇللايوفنىڭ خىزمەت مۇناسىۋىتى بىلەن غۇلجاغا بارغانلىقى ۋە بۇ مەجلىسكە رىياسەتچىلىك قىلغانلىقىنى تىلغا ئالدى. ئەمما ئۇلارنىڭ ھەر ئىككىسى ئابدۇللا زاكىروفنىڭ غۇلجادىكى بۇ يىغىنغا قاتناشقان ياكى قاتناشمىغانلىقى ھەققىدە ھېچقانداق ئېغىز ئاچمايدۇ.

«51 چىلەر مەجلىسى» ئېچىلىپ ئۈزۈن ئۆتمەي، يەنى 1951-يىلى 4-ئاينىڭ 14-كۈنىدىن 19-كۈنىگىچە ئۈرۈمچىدىكى غەربىي بىنادا ۋاڭ جېننىڭ رىياسەتچىلىكىدە خىتاي كومپارتىيەسى شىنجاڭ شۆبە بىۋرۇسىنىڭ كېڭەيتىلگەن يىغىنى ئېچىلىدۇ. بۇ يىغىنغا ناھىيە دەرىجىلىكتىن يوقىرى كادىرلار بىلەن 5-كورپۇسنىڭ پولكتىن يوقىرى دەرىجىلىك كوماندىرلىرى بولۇپ، جەمئىي 225 كىشى قاتنىشىدۇ. گارشابانى ئەسلىمىسىدە مەزكۇر يىغىنغا ئىلى تەرەپنىڭ ئاساسلىق كىشىلىرىدىن سەيپىدىن ئەزىزى، سەيدۇللا سەيپۇللايوف، مۇھەممەتئىمىن ئىمىنوف، ئەسەت ئىسھاقوف، لېسكىن، ئەنۋەر جاكۇلىن، ئەنۋەر خانىبابا، ساۋدانوف زاھىر، قۇربان مامۇتوف، ئابلىمىت ھاجىيوف قاتارلىقلارنىڭ قاتناشقانلىقىنى تىلغا ئالدى.

ئەمما ئابدۇللا زاكىروفنى تىلغا ئالمايدۇ. [88] گارشابا ئەسلىمىسىدە بۇ يىغىندا ۋاڭ جېننىڭ قاتتىق غەزەبلىنىپ، ئىلىدىن كەلگەن مەسئۇل كادىرلاردىن سەييۇللايىف، لېسكىن، ئىمىنوف، ئەسەت ئىسھاقوف، ئابلىمىت ھاجىيوف قاتارلىقلارنىڭ ئىسمىلىرىنى بىرمۇ-بىر تىلغا ئېلىپ، ئۇلارغا قاتتىق تەنبىھ بەرگەنلىكىنى يازىدۇ، ئەمما ئۇ بۇ ۋەقەدىمۇ ئابدۇللا زاكىروفنىڭ ئىسمىنى تىلغا ئالمايدۇ. بۇنىڭدىن قارىغاندا، ئابدۇللا زاكىروفنىڭ غۇلجادىكى «51 چىلەر مەجلىسى» گە قاتناشمىغانلىقى مەلۇم بولىدۇ. ئەگەر ئۇنداق بولمىغاندا، ئۆلكىلىك خەلق ھۆكۈمىتىنىڭ باش كاتىپى بولغان ئابدۇللا زاكىروفنىڭ ۋاڭ جېننىدىن تەنبىھ يېمەسلىكى مۇمكىن ئەمەس ئىدى.

ھالبۇكى، 1957-يىلىنىڭ ئاخىرىدا «يەرلىك مىللەتچىلىككە قارشى ھەرىكەت» باشلانغاندا ۋاڭ ئېنماۋ تەرەپتە تۇرۇپ، ئۆزىنىڭ ئىلى ئىنقىلابىدىن بۇيانقى رىقابەتچىلىرىنى «يەرلىك مىللەتچىلىك» جىنايىتى بىلەن ئەيىبلەنگەن ئابدۇللا زاكىروف ئۆز سەپداشلىرىدىن سەيپىدىن ئەزىزى، سەييۇللايىف، ئەسەت ئىسھاقوف، مۇھەممەتئىمىن ئىمىنوف قاتارلىق كىشىلەرنى 1951-يىلى غۇلجادا ئېچىلغان «51 چىلەر مەجلىسى» دە «مەيدانى ئېنىق بولمىغان» دەپ شىكايەت قىلىدۇ.

1958-يىلى 7-ئاينىڭ 9-كۈنى سوۋېت ئىتتىپاقىنىڭ غۇلجادا تۇرۇشلۇق كونسۇلى شالۇنوف ئۇيغۇر ئاپتونوم رايونلۇق مائارىپ نازارىتىنىڭ نازىرى ئابدۇللا زاكىروف بىلەن غۇلجادا مەخپىي سۆھبەتلىشىدۇ. شالۇنوف شۇ كۈنى موسكۋاغا يوللىغان دوكلاتىدا زاكىروفنىڭ ئۇيغۇر ئاپتونوم رايونىدا ئېلىپ بېرىلىۋاتقان «يەرلىك مىللەتچىلىككە قارشى كۈرەش» نىڭ ئىچكى ئەھۋاللىرى ھەققىدە

[88] 王永庆整理：《历史的回声：格尔夏回忆录》，第76页

تەمىنلىگەن مەلۇماتلىرىنى بايان قىلىدۇ.

شالونوفنىڭ موسكۋاغا يوللىغان دوكلاتىدىن مەلۇم بولۇشىچە، ئابدۇللا زاكىروف ئۇنىڭغا «يەرلىك مىللەتچىلىك» نىڭ بىر كۈندىلا تۇيۇقسىز پەيدا بولۇپ قالغان ئىش ئەمەسلىكى، ئۇنىڭ ئۇزۇن يىللىق تارىخى بارلىقى، 1951-يىلى غۇلجادا ئېچىلغان «51 چىلەر مەجلىسى» نى ئەمەلىيەتتە سەيپىدىن ئەزىزنىڭ بىر قوللۇق پىلانلىغانلىقى ۋە سەيپۇللايوفنى غۇلجاغا ئەۋەتىپ بۇ مەجلىسنى تەشكىللىگەنلىكى، سەيپىدىن ئەزىزنىڭ يەنە 5-كورپۇسنىڭ رادىيو ئالاقىسىدىن پايدىلىنىپ، قەشقەردىكى ئىمىنوفقا كۆرسەتمە بەرگەنلىكى ۋە قەشقەردىمۇ شۇنىڭغا ئوخشاش يىغىن تەشكىللىگەنلىكىدەك بىر قاتار ئىنچىكە تەپسىلاتلارنى ئاشكارىلايدۇ.<sup>[89]</sup>

1950-يىللاردا ئۇيغۇر ئاپتونوم رايونلۇق خەلق ھۆكۈمىتىنىڭ باش كاتىپى، كادىرلار نازارىتىنىڭ نازىرى ۋە مائارىپ نازارىتىنىڭ نازىرى قاتارلىق يوقىرى دەرىجىلىك ۋەزىپىلەرنى ئۆتىگەن ئابدۇللا زاكىروف، قانداق قىلىپ باشقا بىر مەملىكەتنىڭ كونسۇلىغا خىتاينىڭ ئىچكى ئىشلىرىدىن، بولۇپمۇ مىللەتلەر مەسلىسىدىن ئىبارەت سەزگۈر تېمىدىكى ئىشلاردىن مەخپىي مەلۇمات بېرىدۇ؟ ئابدۇللا زاكىروفنىڭ غۇلجادىكى سوۋېت كونسۇلىغا ئۇيغۇر كادىرلىرىدىكى «يەرلىك مىللەتچىلىك» ئىدىيەسىنىڭ 1951-يىلىدىكى «51 چىلەر مەجلىسى» دىن باشلانغانلىقى،

[89] Memorandum on a Discussion Held by the Consul of the USSR in Ghulja, Comrade E. I. Shalunov, with the Chief of the Education Department of the People's Committee of the Xinjiang Uyghur Autonomous Region, Comrade Zakirov, 9 July, 1958, "M. Ziminin to the Department of the Central Committee of the CPSU and to Comrade Iu. V. Andropov", August 18, 1958, Wilson Center Digital Archive International History Declassified  
digitalarchive.wilsoncenter.org

«51 چىلەر ھەرىكىتى» نى سەيپىدىن ئەزىزنىڭ بىر قوللۇق پىلانلىغانلىقى ھەققىدە مەخپىي مەلۇمات بېرىشىدىن ئۇنىڭ «51 چىلەر مەجلىسى» گە قاتناشمىغانلىقىنى تەخمىن قىلىشقا بولىدۇ. چۈنكى ئابدۇللا زاكىروف ئەگەر 1951-يىلى غۇلجادا ئېچىلغان «51 چىلەر مەجلىسى» گە قاتناشقان بولسا ئىدى، ئۇ ئۆزى قاتناشقان بۇ يىغىن ھەققىدە سوۋېت كونسۇلىغا مەلۇمات بەرمىگەن، ئۆزىنىڭ بېشىغا بالا-قازا ئېلىپ كېلىدىغان بۇ ئىشنى تەگمىگەن بولاتتى.

## «يولۋاس تۇتۇش ھەرىكىتى» دە ئامان قالغان ئابدۇللا

### زاكروفي

1950 - يىللارنىڭ باشلىرىدا خىتاي كوممۇنىستلىرىنىڭ ئۇيغۇر دىيارىدا دۇچ كەلگەن ئەڭ چوڭ باش ئاغرىقلىرىنىڭ بىرى قانداق قىلىپ سابىق شەرقىي تۈركىستان جۇمھۇرىيىتىدىن قالغان ھاكىمىيەت مەسئۇلىرىنى يوق قىلىش ۋە مىللىي ئارمىيەنىڭ ئەمەلىي كۈچىنى پارچىلاپ تۈگىتىش مەسئۇلى بولغان ئىدى. شۇ ۋەجىدىن 1950 - يىلىنىڭ ئالدىنقى يېرىمىدا خىتاي كومپارتىيەسى شىنجاڭ شۆبە بىۋىروسى ۋاڭ جېننىڭ باشچىلىقىدا ئۇيغۇر دىيارىنىڭ جاي - جايلىرىدا «ئىجارە ھەققىنى كېمەيتىپ، زومىگەرلەرگە قارشى تۇرۇش» ھەرىكىتى قوزغىدى. ۋاڭ جېن، دېڭ لىچۈن باشچىلىقىدىكى خىتاي كوممۇنىستلىرى بۇ ھەرىكەتنى ئىلگىرىكى گومىنداڭ ھۆكۈمرانلىق قىلغان 7 ۋىلايەت دائىرىسىدە ئوڭۇشلۇق باشلىغان بولسىمۇ، ئەمما شىمالدىكى ئۈچ ۋىلايەتتە، يەنى سابىق شەرقىي تۈركىستان جۇمھۇرىيىتى ئەمەلىي كونترول قىلىپ كەلگەن رايونلاردا بۇ ھەرىكەتنى قانداق ئېلىپ بېرىش مەسئۇلىسىدە باش قېتىمچىلىقىغا دۇچ كېلىدۇ.

5 يىلدىن بۇيان سوۋېت ئىتتىپاقىنىڭ ھىمايىسىدە تۇرغان، كوممۇنىزم ئىدىئولوگىيەسى بىلەن بالدۇر تونۇشقان، رەھبەرلىرىنىڭ كۆپىنچىسى سوۋېت ئىتتىپاقىدا ئوقۇغان، ياكى

سوۋېت ئىتتىپاقىنى ھىمايە قىلىدىغان كىشىلەردىن تەشكىل تاپقان سابىق شەرقىي تۈركىستان جۇمھۇرىيىتى تەۋەسىدە سىنىپىي كۈرەش مەسىلىسىنى تەكىتلەشنىڭ زۆرۈرىيىتى بارمۇ؟ بۇ رايونلاردا، يەنى شىمالدىكى ئۈچ ۋىلايەتتە «ئىجارە ھەققىنى كېمەيتىپ، زومىگەرلەرگە قارشى تۇرۇش» ھەرىكىتى ئېلىپ بېرىش، بولۇپمۇ يەر ئىسلاھاتى بىلەن بىر ۋاقىتتا چارۋىچىلىق ئىسلاھاتىنىمۇ تەڭ ئېلىپ بېرىش كېرەكمۇ؟

بۇ مەسىلىدە سەيپۇللايوف ۋە كىلىلىكىدىكى ئىلى ئىنقىلابىدىن يېتىشىپ چىققان ئۇيغۇر كادىرلار ۋاڭ جېن، دېڭ لىچۈن قاتارلىق خىتاي كوممۇنىستلىرىغا دوكلات يوللاپ: «ئۈچ ۋىلايەت دائىرىسىدە باي-پومىشچىكلارنىڭ يوقسۇللارنى ئېكسپىلاتاتسىيە قىلىش مەسىلىسى مەۋجۇت ئەمەس. بۇ رايونلاردا «ئىجارە ھەققىنى كېمەيتىپ زومىگەرلەرگە زەربە بېرىش» ھەرىكىتى، يەر ئىسلاھاتى، بولۇپمۇ چارۋىچىلىق ئىسلاھاتى ئېلىپ بېرىشنىڭ ھاجىتى يوق،» دەپ كۆرسىتىدۇ.<sup>[90]</sup> ئەمما خىتاي كوممۇنىستلىرى بۇنىڭغا قايىل بولماي، ئىلى رايونىدىن بىر يوقۇق ئېچىش، بۇ يوقۇقتىن پايدىلىنىپ، سابىق شەرقىي تۈركىستان جۇمھۇرىيىتىدىن قالغان مۈلۈك ئىگىلىرىگە، دىنىي زاتلارغا ۋە سىياسىي ساھەدىكى سەرخىللارغا قاتتىق زەربە بەرمەكچى بولىدۇ.

بۇ مەسىلىدە خىتاي كوممۇنىستلىرى ئالدى بىلەن سابىق شەرقىي تۈركىستان جۇمھۇرىيىتىنىڭ ھۆكۈمەت سىستېمىسى ۋە مىللىي ئارمىيەدە خىزمەت قىلغان موڭغول، شىۋە ۋە تۇڭگان كادىرلارنى بۆسۈش ئېغىزى قىلماقچى بولىدۇ. خىتاي كوممۇنىستلىرى بۇ مەسىلىدە ئىنچىكە پىلان تۈزۈپ، تۇنجى بۆسۈش ئېغىزىنى ئىلگىرى مىللىي ئارمىيەنىڭ رازۋېدكا بۆلۈمىدە

[90] 王永庆整理：《历史的回声：格尔夏回忆录》，第54页

ئىشلىگەن، كېيىنچە تارباغاتاي ۋىلايەتلىك ساقچى ئىدارىسى بىلەن شىخو ناھىيەلىك ساقچى ئىدارىلىرىدە مەسئۇل خىزمەتلەردە بولغان موڭغول گارشاباندىن ئاچماقچى بولىدۇ.

مىللىي ئارمىيە خىتاي خەلق ئازادلىق ئارمىيەسىنىڭ «5-كورپۇسى» قىلىپ ئۆزگەرتىلگەندىن كېيىن، 1950-يىلى 2-ئايدا خۇ جېڭ (胡正) 5-كورپۇسنىڭ 14-دېۋىزىيەسىگە سىياسىي كومىسسارلىققا تەيىنلىنىدۇ. ئۇ شىخودا گارشاباننى ئۆز يېنىغا تارتىپ، ئىلى تەرەپكە دائىر نۇرغۇن ئىنچىكە ئۇچۇرلارنى بىلمەكچى بولىدۇ. شۇ يىلى 3-ئايدا خۇ جېڭنىڭ تونۇشتۇرۇشى بىلەن گارشابانى خىتاي كومپارتىيەسىگە ئەزا بولۇپ كىرىدۇ ۋە قەدەممۇ-قەدەم ئۆستۈرىلىدۇ. خۇ جېڭنىڭ سىياسىي سىناقلىرىدىن ئۆتكەن گارشابانى، 1950-يىلى 3-ئاينىڭ ئاخىرىدا خىتاي كومپارتىيەسى شىنجاڭ شۆبە بىۋروسى سىياسەت تەتقىقات ئىشخانىسىنىڭ مۇدىرى خوۋ كاڭ (候康) بىلەن شىخودا مەخپىي كۆرۈشىدۇ. خوۋ كاڭ ئۇنىڭدىن ئىلى تەرەپتىكىلەر بىلەن مىللىي ئارمىيەنىڭ يوقىرى قاتلىمىدىكىلەرنىڭ، «شىنجاڭنىڭ تىنچلىق بىلەن ئازاد بولۇشى ۋە جەنۇبىي شىنجاڭدا ئېلىپ بېرىلىۋاتقان «زومىگەرلەرگە قارشى تۇرۇپ، ئىجارە ھەققىنى كېمەيتىش» ھەرىكىتىگە قارىتا قانداق ئىنكاسلاردا بولۇۋاتقانلىقى» نى سورايدۇ.<sup>[91]</sup>

گارشابانى بۇ كۆرۈشۈشتە خوۋ كاڭغا ئىلى تەرەپتىكى مەسئۇل رەھبەرلەرنىڭ بۇ مەسىلىدىكى ئىنكاسلىرىنى تەپسىلىي دوكلات قىلىدۇ. ئۇ ئىلى ئىنقىلابىنىڭ ئاساسلىق رەھبەرلىرىنىڭ ھەممىسى دېگۈدەك ئائىلە كېلىپ چىقىشى جەھەتتىن باي-پومېشىكىلار قاتلىمىغا مەنسۇپ كىشىلەر ئىكەنلىكىنى، شۇڭا ئۇلارنىڭ

[91] 王永庆整理：《历史的回声：格尔夏回忆录》，第52-53页

«زومىگەرلەرگە قارشى تۇرۇپ، ئىجارە ھەققىنى كېمەيتىش» ھەرىكىتىگە چىش-تىرنىقى بىلەن قارشى ئىكەنلىكىنى، تارىخىي ۋىلايىتىنى مىسالغا ئالغاندا باش ۋالىي باشباينىڭ چوڭ چارۋىدار ئىكەنلىكى، ئوغلى بالقاشنىڭ مىللىي ئارمىيەدە دېۋىزىيە دەرىجىلىك كادىر ئىكەنلىكى، مۇئاۋىن ۋالىي ئالمىجان ھېكىمبايوفنىڭ چوڭ باي سودىگەر ئىكەنلىكى، شىخو ناھىيەسىنىڭ ھاكىمى نەسىردىن بىلەن مۇئاۋىن ھاكىمى نىزامىدىنلارنىڭمۇ چوڭ چارۋىدار ۋە يەر ئىگىسى ئىكەنلىكىنى بايان قىلىپ ئۆتدۇ. ئاخىرىدا ئۇ بىرقانچە كۈن ئىلگىرى سەيپۇللايىق، ئۇيغۇر سايرانى، ئەنۋەر خانىبا، زىيا سەمەدى قاتارلىق كىشىلەرنىڭ غۇلجادا مەخپىي يىغىن ئېچىپ، ئۈچ ۋىلايەت دائىرىسىدە «زومىگەرلەرگە قارشى تۇرۇپ، ئىجارە ھەققىنى كېمەيتىش» ھەرىكىتى ئېلىپ بېرىشنىڭ زۆرۈرىيىتى يوقلىقى توغرىلىق شۆبە يىۋروغا دوكلات سۇنماقچى بولغانلىقىنى ئاشكارىلايدۇ.<sup>[92]</sup>

گارشابانى خوۋ كاڭ بىلەن مەخپىي كۆرۈشۈپ ئۈچ ئاي ئۆتكەندىن كېيىن، يەنى 1950-يىلى 6-ئايدا شىنجاڭ شۆبە يىۋرو بىرلىكسەپ بۆلۈمىنىڭ 3-باشقارمىسىغا باشلىق بولۇپ ئۆستۈرۈلدى. شۇ يىلى 11-ئايدا گارشابانى شۆبە يىۋرو بىرلىكسەپ بۆلۈمىنىڭ مۇئاۋىن باشلىقى سوڭ جۈن (宋均) نىڭ يېتەكچىلىكىدە، غۇلجا ناھىيەسىنىڭ تۇرپان يۈزى يېزىسىغا «خىزمەت گۇرۇپپىسى» بولۇپ، نۇقتىغا چۈشىدۇ. بۇ يەردە سوڭ جۈننىڭ بىر قوللۇق پىلانلىشى بىلەن، تۇرپان يۈزى يېزىسىدىكى قول-ئىلىكىدە بار، مىللىي ئىنقىلابنى ماددىي جەھەتتىن قوللاپ كەلگەن، خەلق ئىچىدە زور ئابرويغا ئىگە مەسۇمىي ئائىلىسىنى «ئەشەددىي زومىگەر پومپىشىك» دەپ قارىلاش سۈيىقەستى

[92] 王永庆整理：《历史的回声：格尔夏回忆录》，第53-54页

مەخپىي باشلىنىدۇ. سوڭ جۇنىڭ يوليورۇق بېرىشى بىلەن ئۇيغۇر تىلىنى سۈدەك سۆزلەيدىغان گارشابانى، تۇرپانىيۇزىدىكى نامرات دېھقانلارنى كۈشكۈرتۈپ، مەسۇمىي ئۈستىدىن شىكايەت قىلىشقا، ئۇنىڭ «نامرات دېھقانلارنى ئېكىسپىلاتاتسىيە قىلغان قانلىق تارىخى» دىن گۇۋاھلىق بېرىشكە مەجبۇرلايدۇ. ئىگىلىنىشچە، تۇرپانىيۇزىدىكى مەسۇمىيىنىڭ قورۇسى جايلاشقان تۆت كوچا دوقمۇشىدا بىر تۈپ غايەت زور ئۆزۈمە دەرىخى بار بولۇپ، ھەر يىلى قۇربان ھېيتتا مەسۇمىي نامرات ئائىلىلەرگە تارقاتقان يۈزلەرچە قۇربانلىق قويلار، مۇشۇ ئۆزۈمە دەرىخىنىڭ ئاستىدا بىر تۇتاش تەكبىر ئېيتىلىپ بوغۇزلىنىدىكەن. ئاندىن قۇربانلىق قويلار شۇ ئۆزۈمنىڭ شېخىغا ئېسىلىپ سويۇلىدىكەن. بۇ جەرياندا ئۆزۈمە شاخلىرىغا قۇربانلىق قويلارنىڭ قانلىرى چاچراپ، قىپ-قىزىل بولۇپ كەتكەن ئىكەن. كالىسى قىزىپ كەتكەن گارشابانى سوڭ جۇنىڭ كۆرسەتمىسى بىلەن بۇ دېتالنى تۇتقا قىلىپ، ھاپىلا-شاپىلا «قان تامچىلايدىغان دەرەخ» ناملىق دوكلات يېزىپ، شىنجاڭ شۆبە بيۇروسىغا ئەۋەتىدۇ. بۇ دوكلاتتا مەسۇمىيىنىڭ «ئۇزۇن يىللاردىن بۇيان تۇرپانىيۇزىدىكى نامرات دېھقانلارنى ئېكىسپىلاتاتسىيە قىلغانلىقى، ئىجارە ھەققىنى بېرەلمىگەن يوقسۇللارنى قورۇسى ئالدىدىكى ئۆزۈمە دەرىخىگە ئېسىپ تۇرغانلىقى، دەرەخ شاخلىرىنىڭ نامرات دېھقانلارنىڭ بەدىنىدىن ئاققان قاندا قىپ-قىزىل رەڭگە ئۆزگەرگەنلىكى» بايان قىلىنىدۇ. گارشابانى دوكلاتىدا يەنە مەسۇمىيىنىڭ ئەشەددىي بىر زومىگەر بولۇپلا قالماستىن، بەلكى يەنە 1948-يىلى ئامېرىكا جاھانگىرلىكىنىڭ ئىشپىيىنى مەكپىرەن بىلەن تىل بىرىكتۈرگەنلىكى، پانتۇركىست مەسئۇد سابىرى بىلەن يوشۇرۇن ئالاقىسىنىڭ بارلىقى، سوۋېت ئىتتىپاقىغا، سوتسىيالىزمغا ۋە خىتاي كومپارتىيەسىگە قارشى ئۇنسۇر ئىكەنلىكىنى ئىلگىرى

سۈرىدۇ. شىنجاڭ شۆبە بىۋروسىنىڭ سىياسەت تەتقىقات ئىشخا-  
 نىسىدىكى خىتاي مۇنەججىملەر، گارشابانىنىڭ بۇ دوكلاتىغا  
 كۈچلۈك سىياسىي تۈس بېرىپ قايتا ئۆزگەرتىپ چىقىدۇ-دە، شۇ  
 يىلىنىڭ ئاخىرى «شىنجاڭ گېزىتى» نىڭ خىتايچە ۋە ئۇيغۇرچە  
 بىرىنچى بېتىدە تەڭلا ئېلان قىلىدۇ.<sup>[93]</sup>

گارشابانىڭ «قان تامچىلايدىغان دەرەخ» ناملىق بۇ دوكلاتى  
 ۋاڭ جېن، دېڭ لىچۈن قاتارلىق خىتاي كوممۇنىستلىرىنىڭ  
 «ئۈچ ۋىلايەتتە (زومىگەرلەرگە زەربە بېرىپ، ئىجارە ھەققىنى  
 كېمەيتىش، ھەرىكىتىنى ئومۇمىيۈزلۈك قانات يايدۇرۇش» پىلانىنى  
 ئەمەلىيلەشتۈرۈشى ئۈچۈن «بۆسۈش نۇقتىسى» ئېچىپ بېرىدۇ.  
 شۇنىڭ بىلەن شىنجاڭ شۆبە بىۋروسى تەشۋىقات بۆلۈمىنىڭ  
 باشلىقى دېڭ لىچۈن (邓力群)، شىنجاڭ شۆبە بىۋروسىنىڭ  
 باش كاتىپى ما خەنىڭ (马寒冰)، ئىلى ۋىلايىتىنىڭ ۋالىيسى  
 ئەنۋەر جاكۈلىن، 5-كورپۇس (مىللىي ئارمىيە) نىڭ سىياسىي  
 كومىسسارى دۈن شىڭيۈن (顿星云)، 5-كورپۇس سىياسىي  
 بۆلۈمىنىڭ كادىرلىرىدىن ساۋدانوف زاھىر، مامۇتوف قۇربان  
 قاتارلىقلارنىڭ بىۋاسىتە قول سېلىشى بىلەن ئىلى رايونىدا نەچچە  
 ئونلىغان بايلار، دىنىي زاتلار، مىللىي ئارمىيەنىڭ كوماندىرلىرى  
 ۋە ھەر ساھەدىكى سەرخىللار باستۇرۇلىدۇ، ھەتتا بەزىلىرى  
 ئېتىپ تاشلىنىدۇ. گارشابانى قايمۇقتۇرغان ۋە كۈشكۈرتكەن  
 تۈرپانۋىزىدىكى 30 نەچچە «يوقسۇل دېھقان» 1950-يىلى  
 12-ئاينىڭ 15-كۈنى غۇلجا ناھىيەسىدە ئۆتكۈزۈلگەن 6000  
 مىڭ كىشىلىك چوڭ يىغىندا مەسۇمىي ئۈستىدىن «قان-ياشلىق  
 شىكايەت قىلىدۇ». شۇ كۈندىكى چوڭ يىغىندا مەسۇمىيغا ئۆلۈم  
 جازاسى بېرىلىپ، ئامما ئالدىدا ئىجرا قىلىنىدۇ.<sup>[94]</sup>

[93] 王永庆整理：《历史的回声：格尔夏回忆录》，第67-74页

[94] 王永庆整理：《历史的回声：格尔夏回忆录》，第74页

گارشاباندىن پايدىلىنىپ، ئۈچ ۋىلايەتتە تۇنجى «يوچۇق» نى ئېچىۋالغان خىتاي كوممۇنىستلىرى 1951-يىلىنىڭ ئاخىرىغا بارغاندا تېخىمۇ ئەشەددىي بولغان ئىككىنچى قەدىمىي باسندۇ. يەنى ئۈچ ۋىلايەتتە «ئۈچكە قارشى» ھەرىكەت قوزغاپ، سابىق شەرقىي تۈركىستان جۇمھۇرىيىتىدىن قالغان ھۆكۈمەت خەزىنىسىنى ئېنىقلاش، «ئىتتىپاق» تەشكىلاتىنىڭ مالىيەسىنى ئېنىقلاش، ئۈچ ۋىلايەتتىكى «پاراخور، چىرىك ئەمەلدارلار» نى تەكشۈرۈپ، «يولۇس تۇتۇش» ھەرىكىتىنى كۈنتەرتىپكە كەلتۈردى.

1951-يىلى 12-ئايدا ۋاڭ جېنىنىڭ بۇيرۇقى بىلەن، «ئۈچكە قارشى» ھەرىكەتنىڭ روھىنى ئەمەلىيلەشتۈرۈش بويىچە «ئۈچ ۋىلايەتتىكى مەسئۇل كادىرلارنىڭ مالىيە مەسلىسىنى تەكشۈرۈپ ئېنىقلاش» قارارى ئوتتۇرىغا چىقىدۇ. شىنجاڭ شۆبە بۇروسى بىرلىكسەپ بۆلۈمىنىڭ مۇئاۋىن باشلىقى سوڭ جۈن بىلەن ئۈرۈمچى شەھەرلىك پارتكومنىڭ سېكرىتارى رېن گېبەي (任戈白) بۇ ئىشقا مەسئۇل قىلىندۇ. بۇ ئىككەيلەننىڭ بىۋاسىتە رەھبەرلىكىدە ئۈرۈمچىدە «تەكشۈرۈپ ئېنىقلاش خىزمەت گۇرۇپپىسى» قۇرۇلدى. ۋاڭ جېنىنىڭ بىۋاسىتە كۆرسىتىشى بىلەن گارشابانى مەزكۇر گۇرۇپپىنىڭ باشلىقلىقىغا، تۇرسۇن دەريا (ئۆلكىلىك ئىتتىپاق كومىتېتىنىڭ مۇئاۋىن سېكرىتارى)، مەمتىمىن يۈسۈپ (ئۈرۈمچى شەھىرىنىڭ مۇئاۋىن شەھەر باشلىقى)، ھۈسەيىن ئەبەيدۇللا («شىنجاڭ گېزىتى» ئىدارىسىنىڭ مۇئاۋىن باشلىقى) قاتارلىق 3 كىشى مۇئاۋىن گۇرۇپپا باشلىقلىقىغا تەيىنلىنىدۇ. بۇ گۇرۇپپىغا پەۋقۇلئاددە زور ھوقۇق بېرىلگەن بولۇپ، ئۇلار بىر بۇيرۇق بىلەنلا ئىلى تەۋەسىدە، ھەمدە ئۆلكىلىك پارتىيە ۋە ھۆكۈمەت ئورگانلىرىدا ۋەزىپە ئۆتەۋاتقان يۈز نەپەردىن ئارتۇق مىللىي كادىرنى ئۈرۈمچىگە يىغىپ، يېپىق تەكشۈرۈش ئېلىپ باردى. تەكشۈرۈش جەريانىدا بۇ كادىرلارنىڭ ھەممىسى بىردەك ياتاقتا

ياتقۇزۇلۇپ، سىرتقا چىقىشىغا رۇخسەت قىلىنمايدۇ. دەرۋازىغا قۇراللىق ئەسكەر تۇرغۇزىلىدۇ.<sup>[95]</sup>

سوڭ جۇن، رېن گېبەي قاتارلىقلارنىڭ قاتتىق نازارىتى، گارشابانى، تۇرسۇن دەريا، مەمتىمىن يۈسۈپ ۋە ھۈسەيىن ئەبەيدۇللا قاتارلىق «تەكشۈرۈپ ئېنىقلاش گۇرۇپپىسى» دىكى ئاكتىپلارنىڭ ئايلارچە سوزۇلغان سوراق-سوئاللىرى نەتىجىسىدە ئىلى ئىنقىلابىدىن يېتىشىپ چىققان مىللىي كادىرلارنىڭ ئابرويى ۋە ئىززەت-غۇرۇرى قاتتىق دەپسەندە قىلىنىدۇ. گارشابانىنىڭ تەكىتلىشىچە، سوراق جەريانىدا ئىككى مىللىي كادىر ئۆزىنى ئېسىۋالىدۇ. بۇلاردىن بىرى دەل ۋاقتىدا كۆزەتچىلەر تەرىپىدىن بايقىلىپ قۇتقۇزۇۋېلىنىدۇ. ئەمما سابىق شەرقىي تۈركىستان جۇمھۇرىيىتى ھۆكۈمىتىنىڭ بوغالتېرى ئاتاۋۇللا ھاياتىدىن ئايرىلىدۇ.<sup>[96]</sup>

«تەكشۈرۈپ ئېنىقلاش گۇرۇپپىسى» ھەتتا ئىلى ئىنقىلابى جەريانىدا يېتىشىپ چىققان يوقىرى دەرىجىلىك كادىرلاردىن سەيپۇللايوف، ئەسەت ئىسھاقوف، مۇھەممەتئىمىن ئىمىنوف، ئابدۇللا زاكىروف، زىيا سەمەدى قاتارلىق كىشىلەر ئۈستىدىنمۇ «پاراخورلۇق-چىرىكلىك دېلوسى» تۇرغۇزىدۇ. ئىلىدىن چاقىرىتىپ كەلگەن ھەر قاتلامدىكى كادىرلارنى ئۇلار ئۈستىدىن مەسىلە تاپشۇرۇشقا قىستايدۇ. «تەكشۈرۈش گۇرۇپپىسى» پارا يېگەن پۇلى شۇ ۋاقىتتىكى ئۆلكە پۇلى ھېسابىدا 10 مىڭ يۈەندىن ئاشقان كادىرلارنى «يولۋاس»، 20 مىڭ يۈەندىن ئاشقان كادىرلارنى «چوڭ يولۋاس» دەپ بېكىتىشنى قارار قىلىدۇ. گارشابانىنىڭ ئەسلىمىسىگە قارىغاندا، ۋاڭ جېن شۇ

[95] 王永庆整理：《历史的回声：格尔夏回忆录》，第84-85页

[96] 王永庆整理：《历史的回声：格尔夏回忆录》，第87页

ۋاقتتا «تەكشۈرۈش گۇرۇپپىسى» دىكىلەرگە ئايرىم يوليورۇق بېرىپ، مۇنداق دېگەن: «بىزنىڭ مەقسىتىمىز «يولۋاس» تۇنۇشلا ئەمەس، بەلكى ئەڭ مۇھىمى ئۆزلىرىنى (مىللىي ئازادلىق ئىنقىلابىنىڭ يېتەكچىلىرى) دەپ ئاتىۋالغان بۇ (چوڭ يولۋاس) لارنىڭ خورىكىنى سۇندۇرۇپ تاشلاشتۇر. بىز بۇ ئىش ئارقىلىق ئۇلارنى يۇۋاشلىق بىلەن كومپارتىيەگە ئەگىشىپ ماڭدىغان ۋە كومپارتىيەنىڭ گېپىنى ئاڭلايدىغان قىلىشىمىز كېرەك.»<sup>[97]</sup>

ئىلى ئىنقىلابىغا قاتناشقان يۈزدىن ئارتۇق مىللىي كادىر ئۈرۈمچىدە ئايلارچە يېپىق تەكشۈرۈشكە ئېلىنغان، ئۇلاردىن 20 نەچچە نەپىرى «پاراخورلۇق» ۋە «چىرىكلىك» بىلەن «يولۋاس تۇتۇش» ھەرىكىتىنىڭ قۇربانىغا ئايلىنىش ئالدىدا تۇرغان كۈنلەردە خىتاي كومپارتىيەسى مەركىزىي كومىتېتى بىردىنلا ۋاڭ جېننىڭ «شىنجاڭنى ئىدارە قىلىشتا خاتالاشقانلىقى» نى ئېلان قىلدۇ. 1952 - يىلى 6 - ئاينىڭ 28 - كۈنى ۋاڭ جېن ھوقۇقىدىن ئېلىپ تاشلىنىپ، ئۇنىڭ ئورنىغا ۋاڭ ئېنماۋ شىنجاڭ شۆبە بيۇرونىڭ بىرىنچى سېكرىتارىلىقىغا تەيىنلىنىدۇ. شۇ يىلى 7 - ئايدا خىتاي كومپارتىيەسى مەركىزىي كومىتېتى غەربىي - شىمال بيۇروسىنىڭ ئىككىنچى سېكرىتارى شى جۇڭشۈن (习仲勋) نى مەخسۇس ئۈرۈمچىگە ئەۋەتىپ، ۋاڭ جېننىڭ خاتالىقلىرىنى تەكشۈرىدۇ ۋە تەنقىد قىلدۇ. شى جۇڭشۈن ئۈرۈمچىدىن ئىلىغا بېرىپ، قاماققا ئېلىنغان كىشىلەرنى بوشىتىدۇ ۋە ئىلىنىڭ خىزمەتلىرىنى قايتىدىن تەرتىپكە سالدى. شۇنىڭ بىلەن ئۈرۈمچىدە ئايلاردىن بۇيان «يېپىق تەكشۈرۈش» كە ئېلىنغان ۋە «يولۋاس» دەپ بېكىتىلگەن ئۇيغۇر كادىرلارنىڭ دېلوسى يېپىلىپ، ئۆز خىزمەت ئورۇنلىرىغا قايتىدۇ.

[97] 王永庆整理：《历史的回声：格尔夏回忆录》，第86页

ئاشۇ قېتىملىق «پاراخورلارنى تەكشۈرۈپ ئېنىقلاش» ۋە «يولۋاس تۇتۇش» ھەرىكىتىدە شىنجاڭ ئۆلكىلىك خەلق ھۆكۈمىتىنىڭ باش كاتىپى ئابدۇللا زاكىروفمۇ تەكشۈرۈلۈپ، «يولۋاسلار تىزىملىكى» گە كىرگۈزۈلگەن ئىدى. گارشابانىنىڭ ئەسلىمىسىدە دېيىلىشىچە، ۋاڭ جېن دومىلىغان كۈنلەرنىڭ بىرىدە ئابدۇللا زاكىروف «تەكشۈرۈپ-ئېنىقلاش خىزمەت گۇرۇپپىسى» نىڭ باشلىقى گارشابانىغا تېلېفون قىلىپ: «ھەي گارشا، ئاڭلىسام، 20 نەچچە «يولۋاس» تۈتۈپسەن، ھازىر ئەھۋال قانداقراق؟ مەنمۇ «يولۋاسلار تىزىملىكى» دە بار ئىكەنمەن، مېنىڭ پارا يېگەن پۇلۇم زادى قانچىلىك بوپتۇ؟» دەپ زەردە قىلىدۇ.<sup>[98]</sup>

ۋاڭ جېن دومىلىغاندىن كېيىن گارشابانىغا كۆرسەتمە بېرىۋاتقان سوڭ جۈن، خوۋ كاڭ، رېن گېبەي قاتارلىق خىتاي كوممۇنىستىلارنىڭمۇ دېمى ئىچىگە چۈشىدۇ. دېڭ لىچۈنمۇ ۋاڭ جېن بىلەن بىرلىكتە تەنقىدلىنىدۇ ۋە بېيجىڭغا يۆتكەپ كېتىلىدۇ.

1952-يىلى 7-ئاينىڭ 15-كۈنى ئۈرۈمچىدىكى تەڭرىتاغ مېھمانخانىسىدا شىنجاڭ شۆبە بيۇرونىڭ ئىككىنچى نۆۋەتلىك ۋەكىللەر قۇرۇلتىيى ئېچىلىدۇ. قۇرۇلتايدا خىتاي كومپارتىيەسى مەركىزىي كومىتېتى ئەۋەتكەن شى جۇڭشۈن، لىو گېپىڭ (格平) (آ) قاتارلىق مەركەز ۋەكىللىرىمۇ قاتنىشىدۇ. قۇرۇلتايدا ۋاڭ جېننىڭ شىمالدىكى ئۈچ ۋىلايەتتە «تەتۈر ئىنقىلابچىلارنى باستۇرۇش» ۋە «چارۋىچىلىق رايونلاردا ئىسلاھات ئېلىپ بېرىش» ھەرىكىتى قوزغاپ، «ئېغىر خاتالىقلار» نى ئۆتكۈزگەنلىكى قاتتىق تەنقىد قىلىنىدۇ.

يىغىننىڭ كېيىنكى باسقۇچىدا ئۇيغۇر كادىرلار ئارقا-ئارقىدىن

[98] 王永庆整理：《历史的回声：格尔夏回忆录》，第88页

سۆز قىلىپ، گارشاباننىڭ «چەكتىن ئاشقان» بىر قاتار قىلمىشلىرىنى ئەيىبلەيدۇ. ئۆلكىلىك خەلق ئىشلىرى نازارىتىنىڭ نازىرى ئىبراھىم تۇردى تۇنجى بولۇپ سۆز قىلىپ، گارشاباننىڭ ئاتالمىش «قان تامچىلايدىغان دەرەخ» ناملىق ساختا دوكلات ئېلان قىلىپ، ئىلىدىكى شۇنچە كۆپ كىشىلەرنىڭ خاتا زەربە يېيىشىگە سەۋەبچى بولغانلىقىنى ئوتتۇرىغا قويدۇ.<sup>[99]</sup> ئارقىدىن قومۇل ۋىلايىتىنىڭ مۇئاۋىن ۋالىيسى ھامۇتخان سۆز قىلىپ، «قان تامچىلايدىغان دەرەخ» ناملىق بۇ دوكلاتنىڭ رېئاللىقتىن يىراق، ساختا دوكلات ئىكەنلىكى، بۇنىڭ مەسئۇلىيىتىنى سۈرۈشتۈرۈش كېرەكلىكىنى ئىلگىرى سۈرىدۇ. يىغىندا يەنە زىيا سەمەدى سۆز قىلىپ: «مەن ئىللىق، ئىلىدا چوڭ بولدۇم، ئىلىدا گارشاباننىڭ دوكلاتىدا يېزىلغاندەك ئىشلارنى ئەزەلدىن كۆرۈپ باقمىغانمەن. ئىلى رايونى گومىنداڭدىن ئازاد قىلىنغىلى شۇنچە يىللار بولدى، بۇ يەردە نەدىمۇ ئۇنداق زۇلۇم ۋە ئېزىلىشلەر بولسۇن؟!» دەيدۇ. بۇ ۋاقىتتا ئابدۇللا زاكىروفمۇ سۆز قىلىپ: «يولداش گارشا، سەن نېمىشقا ئۈندىمەيسەن؟ ئۈرۈمچىدە يۈزدىن ئارتۇق كادىرنى خۇددى جازا لاگېرىغا سولغاندەك سولاپ، يېرىم يىلدەك سوئال-سوراق قىلدىڭ، لېكىن ھېچنېمە چىقىرىلمىدىڭ، مېنىمۇ ئۆز ئىچىگە ئالغان 20 نەچچە «يولۋاس» تۇتۇپسەن، يەنە ئىككى نەپەر كادىرنىڭ ئۆزىنى ئۆلتۈرۈۋېلىشىغا سەۋەبچى بولدۇڭ، قېنى، ھازىر سەن تۇتقان چوڭ-كىچىك «يولۋاس» لارنىڭ ئەھۋالىنى كۆپچىلىككە سۆزلىمەمسەن؟...» دەيدۇ.<sup>[100]</sup>

ئابدۇللا زاكىروف ئاشۇ قېتىملىق «يولۋاس تۇتۇش» ھەرىكىتىدىن ئەڭ قاتتىق ئەنسىرىگەن كىشىلەرنىڭ بىرى ئىدى. چۈنكى بۇ ھەرىكەتتە ئۇ ئەگەر «يولۋاس» بولۇپ بېكىتىلىپ

[99] 王永庆整理：《历史的回声：格尔夏回忆录》，第93页

[100] 王永庆整理：《历史的回声：格尔夏回忆录》，第93页

جازالانسا، ئۆزىنىڭ سىياسىي ئىستىقبالىنىڭ تۈگىشىدىن ئىبارەت ئالدىن پەھىملىگەن ئىدى. شۇڭا ئۇ بۇ ھەرىكەتكە نىسبەتەن باشتىن-ئاخىر سەزگۈر مۇئامىلە قىلىدۇ. گارشابانىنىڭ ئەسلىمىسىگە قارىغاندا، ئابدۇللا زاكىروف «يولۋاس تۇتۇش» ھەرىكىتى باشلانغاندىن تارتىپ تاكى ئاخىرلاشقۇچە بولغان جەرياندا زادىلا خاتىرجەم بولالمايدۇ. گارشابانى بىلەن كۆپ قېتىم سۆزلىشىپ، ئۆزىنىڭ بۇ مەسىلىگە چېتىلىپ قالىدىغان ياكى قالمايدىغانلىقىنى سۈرۈشتۈرىدۇ. ۋاڭ جېن تەختتىن دومىلاپ، «يولۋاس تۇتۇش» ھەرىكىتى توختىتىلغاندىن كېيىن ئابدۇللا زاكىروف ئاندىن ئۇھ دەيدۇ.

1952-يىلى 7-ئاينىڭ ئاخىرى شى جۇڭشۈن ئۈرۈمچى ۋە غۇلجادا يىغىن ئېچىپ، ۋاڭ جېننىڭ «شىنجاڭنى ئىدارە قىلىشتىكى خاتالىقلىرى» نى قاتتىق تەنقىد قىلغاندىن كېيىن، ئۆز دەۋرىدە ۋاڭ جېنغا مەسلىھەت بەرگەن، ئۇنىڭغا ماسلاشقان، ئۇنىڭ بىلەن بىر ياقىدىن باش چىقارغان ياكى ئۇنىڭ بۇيرۇقىنى «ئاشۇرۇپ ئورۇندىغان» چاپارمەنلەرنىڭ ئۈن-دېمى ئىچىگە چۈشىدۇ. سەيپىدىن ئەزىزى ئەسلىمىسىدە مۇنداق دەپ يازىدۇ: «ئىلىدا ئاۋۋال ئىلى رايونلۇق پارتكومنىڭ سېكرىتارى، 5-كورپۇسنىڭ سىياسىي كومىسسارى دۇن شىڭيۈننىڭ ئېغىر خاتالىقى تولۇق پاش قىلىندى. مىللىي كادىرلار ئىلىدىكى خاتالىقلاردا زور شېرىكچىلىكى بولغان بىرقانچە ئاتالمىش «ئاكتىپ مىللىي كادىر» نى چوڭقۇر پاش قىلدى. بۇنىڭ ئىچىدە ئىلى ۋالىيسى ئەنۋەر جاكۇلىن، 5-كورپۇس سىياسىي بۆلۈمىنىڭ كادىرى سەۋدانوف زاھىر ۋە مامۇتوف قۇربانغا ئوخشاش بىر قاتار ئاتالمىش «سولچىل» لارنىڭ ئېغىر خاتالىقلىرى پاش قىلىندى.»<sup>[101]</sup> سەيپىدىن ئەزىزى

[101] سەيپىدىن ئەزىزى: «ئۆتۈر داستانى» (ئەسلىمە-3)، ئا-نۇسخا، 117-

118-بەتلەر؛ ب-نۇسخا، 60-59-بەتلەر

ئەسلىمىسىدە يەنە شۇ ۋاقىتنىڭ ئۆزىدىلا يوقىرىقى كىشىلەرنىڭ ھوقۇقى ئېلىپ تاشلىنىپ، ئۈرۈمچىگە يۆتكەپ كېتىلگەنلىكى، ئەمما بىر مەزگىلدىن كېيىن ئۇلارغا يەنە خىزمەت بېرىلگەنلىكىنى تەكىتلەپ ئۆتىدۇ: «خاتالىقلارنى تۈزىتىش چارىسى سۈپىتىدە شۇ ۋاقىتتا يولداش ۋاڭ جېنغا تەتۈر ياردەم قىلغان بىرقانچە خەنزۇ ۋە مىللىي كادىرلارغا چارە كۆرۈلدى. ئىلى رايونلۇق پارتكومنىڭ سېكرىتارى دۇن شىڭيۈن خىزمىتىدىن قالدۇرۇلدى، ئۇنىڭ ئورنىغا شىنجاڭ ھەربىي رايونى سىياسىي بۆلۈمىنىڭ مۇدىرى لى چۈەن (李铨) ئىلغا ئەۋەتىلىپ، رايونلۇق پارتكومنىڭ بىرىنچى سېكرىتارى ۋە 5-كورپۇسنىڭ سىياسىي كومىسسارى بولدى. ئۇندىن باشقا يەنە بىرقانچە خەنزۇ كادىرلارغا چارە كۆرۈلدى. بىرقانچە ئاتالمىش (ئاكتىپ مىللىي كادىر) لارغىمۇ چارە كۆرۈلدى. ئىلىنىڭ ۋالىيسى ئەنۋەر جاكۇلىن، 5-كورپۇس سىياسىي بۆلۈمىنىڭ مۇئاۋىن مۇدىرى سەۋدانوف، سىياسىي بۆلۈمىنىڭ كادىرى مامۇتوف قاتارلىقلارغىمۇ چارە كۆرۈلدى. بۇ كادىرلار كېيىنچە ئۈرۈمچىگە يۆتكەپ كېلىندى، بىر مەزگىل (ئۆگىنىش) بىلەن بولدى، كېيىن ئۇلارغا يەنە خىزمەت بېرىلدى.»<sup>[102]</sup>

ۋاڭ جېن يىقىلغاندىن كېيىن گارشاباننىڭ كەينىدىكى خوۋ كاڭ، سوڭ جۈن، رېن گېبەي قاتارلىق شىنجاڭ شۆبە بېۋروسىدىكى خىتاي مۇنەججىملەرنىڭمۇ دېمى ئىچىگە چۈشىدۇ. ئۇلارنىڭ ھېچقايسىسى گارشابانغا ئىگە چىقالمايدۇ. يوقىرى قاتلام ئۇيغۇر كادىرلارنىڭ، بولۇپمۇ ئىلى ئىنقىلابىدىن يېتىشىپ چىققان ئۇيغۇر كادىرلارنىڭ قاتتىق ھۇجۇمىغا دۇچ كەلگەن گارشابانى، دوختۇرخانىدا ئورۇن تۇتۇپ يېتىپ قالىدۇ. ئۇ ئەسلىمىسىدە ئۆلكىلىك خەلق ھۆكۈمىتىنىڭ باش كاتىپى ئابدۇللا زاكىروفنىڭ

[102] سەيپىدىن ئەزىزى: «ئۆمۈر داستانى» (ئەسلىمە-3)، ئا نۇسخا، 120-بەت؛  
ب نۇسخا، 61-بەت

ئۆزىنى دوختۇر خانىغىچە ئىزدەپ بېرىپ، بېسىم ئىشلەتكەنلىكىنى يازىدۇ.

زاكروفي گارشابانى يېتىۋالغان بېيېمن (شېمالىي قوۋۇق) دوختۇرخانىسىغا بېرىپ، مۇنداق دەيدۇ: «ھازىر مىللىي كادىرلارنىڭ ھەممىسىنىڭ ساڭا قارىتا قاتتىق پىكىرى بار. سەن ۋاڭ جېننىڭ بۇيرۇقى بىلەن ئۈرۈمچىگە توپلاپ ئايلارچە سوراق قىلغان ئاشۇ يۈزدىن ئارتۇق مىللىي كادىرنىڭ ئالدىدا، بولۇپمۇ دېلو تۇرغۇزغان 20 نەچچە (يولۋاس) بىلەن بىرقانچە «چوڭ يولۋاس» ئالدىدا ئېنىقلىما بەرگىن. ئىككى نەپەر مىللىي كادىرنىڭ قانداق بولۇپ ئۆزىنى ئۆلتۈرۈۋالغانلىقى توغرىلىق ھېساب بەرگىن. ئۇلارنىڭ ھەممىسى سەن بىلەن بىزنىڭ ئۈچ ۋىلايەت ئىنقىلابىي مەزگىلىدىكى ئىنقىلابىي سەپداشلىرىمىز ئىدى. (ئوتنى كىم ياققان بولسا شۇ ئۆچۈرۈشى كېرەك!)» دەيدۇ. گارشابانى ئابدۇللا زاكروفقا مۇنداق دەپ جاۋاب بېرىدۇ: «باش كاتىپ، مېنى قىستىما، (ئۈچكە قارشى) ھەرىكەت باشلىنىپ، (تەكشۈرۈپ ئېنىقلاش گۇرۇپپىسى) تەشكىل قىلىنغان يىغىنغا سەيپىدىن ئەزىزىمۇ، سەنمۇ قاتناشقان ئىدىڭ. دېمەك، ئاشۇ يىغىندا چىقىرىلغان قاراردا سىلەرنىڭمۇ ئۆلۈشىڭلار بار. ئۇنىڭ ئۈستىگە مېنىڭ ئۈستۈمدە سوڭ جۈن بىلەن رېن گېيەي بار، تەكشۈرۈش گۇرۇپپىسىدا مەندىن باشقا ئۈنۈنچە كىشى بار. سوراق جەريانىدا سەيپىدىن بىلەن سېنى پاش قىلغانلار ئۆزىنى ئۆلتۈرۈۋالغان بوغالتېر ئاتاۋۇللالا ئەمەس، بەلكى ئىلىدىن كەلگەن بىرقانچە كادىرمۇ بار. بۇلارنى سىلەرمۇ بىلىسىلەر، ھەممە مەسئۇلىيەتنى مەن بىر ئادەمگە دۆڭگىسەڭلار قانداق بولىدۇ، مەندىن باشقا تەكشۈرۈش گۇرۇپپىسىنىڭ مۇئاۋىن گۇرۇپپا باشلىقلىرىدىن بىرقانچە كىشىمۇ بار تۇرسا؟». بۇ ۋاقىتتا ئابدۇللا زاكروف غەزەبتىن تەرنى تۈرۈپ: «تۇرسۇن دەريا سوۋىت

گىراژدانى، ئۇ يېقىندا سوۋېت ئىتتىپاقىغا كېتىدۇ، مەمتىمىن يۈسۈپ بولسا گومىنداڭنىڭ غالىچىسى، خالاس،» دەيدۇ.<sup>[103]</sup>

دېمەك، ئابدۇللا زاكىروف بىلەن گارشابانى ئوتتۇرىسىدا بولۇنغان يوقىرىقى سۆھبەتتىن كۆرۈنۈپلىشىغا بولىدۇكى، ئەينى ۋاقىتتا شىنجاڭ ئۆلكىلىك خەلق ھۆكۈمىتىنىڭ باش كاتىپلىق لاۋازىمىنى ئۆتەۋاتقان ئابدۇللا زاكىروف، «يولۋاس تۇتۇش» ھەرىكىتىدە ئۆزىنىڭمۇ تورغا ئىلىنىپ قېلىشىدىن قاتتىق ئەنسىرىگەن. بۇ ھەرىكەت توختىتىلغاندىن كېيىنمۇ ئۇ گارشابانىغا بېسىم قىلىپ، «تەكشۈرۈپ ئېنىقلاش گۇرۇپپىسى» دېلو تۇرغۇزغان 20 نەچچە «يولۋاس» توغرىلىق كۆپچىلىك ئالدىدا ئېنىقلىما بېرىشنى تەلەپ قىلغان. بۇنىڭدىن ئۇنىڭ خىتاي كومپارتىيەسىنىڭ ئارخىپىدىكى ئۆزىنىڭ قىزىل تارىخىغا «داغ» چۈشۈپ قېلىشىدىن، ھەمدە سىياسىي ئىستىقبالىنىڭ بىرەر پېشكەللىككە ئۇچراپ قېلىشىدىن بەكمۇ ئەنسىرىگەنلىكىنى كۆرۈنۈپلىشىغا بولىدۇ.

[103] 王永庆整理：《历史的回声：格尔夏回忆录》，第95页

## ئابدۇللا زاكروف «ئاپتونومىيە» سنارىيەسىدە قانداق رول ئالدى؟

1953-يىلى ستالىن ئۆلگەندىن كېيىن، خىتاي كومپارتىيەسى خىتايدىكى ئاز سانلىق مىللەتلەر رايونىدا يولغا قويۇلماقچى بولغان ئاپتونومىيە مەسلىسىدىكى ئاخىرقى قارارىنى چىقىرىدۇ. ستالىن ھايات ۋاقتىدا خىتاي كومپارتىيەسى مەركىزىي كومىتېتى، خىتايدىكى ئاز سانلىق مىللەتلەر رايونلىرىدا قانداق بىر ئۇسۇل ۋە شەكىلدە ئاپتونومىيەنى يولغا قويۇش ئۇسۇلىنى ئىزچىل ھالدا كەينىگە سۆرەپ كەلگەن ئىدى. چۈنكى مەيلى ماۋ زېدۇڭ بولسۇن، ياكى خىتاي كومپارتىيەسىنىڭ باشقا يوقىرى دەرىجىلىك رەھبەرلىرى بولسۇن، ستالىننىڭ سوۋېتلەر ئىتتىپاقىدا يولغا قويغان ئىتتىپاقداش جۇمھۇرىيەتلىك فېدېراتسىيە مودېلىنى قوبۇل قىلماي، خىتايدا باشقىچە بىر دۆلەت سىستېمىسىنى تۇرغۇزۇشقا جۈرئەت قىلالمىغان ئىدى. ئەمما ستالىننىڭ ئۆلۈشى بىلەن خىتاي كومپارتىيەسىنىڭ يوقىرى قاتلىمىدىكىلەر «چوڭ ئاكىسى» دىن كېلىدىغان بۇ پىسخىك بېسىمدىن قۇتۇلىدۇ. شۇنداق قىلىپ، خىتاي كومپارتىيەسى ئاپتونومىيە مەسلىسىدە سوۋېت ئىتتىپاقىنىڭ مودېلىنى، يەنى ئىتتىپاقداش جۇمھۇرىيەت مودېلىنى قوبۇل قىلىشنى رەت قىلىدۇ.

بۇنىڭ بىلەن 1953-يىلى خىتاي كومپارتىيەسى شىنجاڭ

شۆبە، بیۋروسى «شىنجاڭدا مىللىي تېرىتورىيەلىك ئاپتونومىيەنى يولغا قويۇش پىلانى» نى تۈزۈپ، مەركەزگە يوللايدۇ. بۇ پىلان شۇ يىلى 4-ئاينىڭ 13-كۈنى خىتاي كومپارتىيەسى مەركىزىي كومىتېتى تەرىپىدىن تەستىقلىنىدۇ. شۇنىڭ بىلەن «شىنجاڭ ئۆلكىسىنىڭ مىللىي تېرىتورىيەلىك ئاپتونومىيە قۇرۇشقا تەييارلىق قىلىش كومىتېتى» رەسمىي قۇرۇلىدۇ. ئابدۇللا زاكىروف مەزكۇر تەييارلىق قىلىش كومىتېتىنىڭ باش كاتىپلىقىغا تەيىنلىنىدۇ.<sup>[104]</sup>

سەيپىدىن ئەزىزى بۇ ھەقتە مۇنداق دەپ يازىدۇ: «1954-يىلىنىڭ باشلىرىدا بېيجىڭدا ئاپتونومىيە توغرىسىدا مۇزاكىرە بولغاندا بىر-بىرىگە ئوخشىمايدىغان كەسكىن پىكىرلەر ئوتتۇرىغا قويۇلدى. شۇنىڭ بىلەن يالغۇز مەنلا ئەمەس، باشقا مىللىي رايونلاردىن كەلگەنلەر، مەسىلەن، ئىچكى موڭغولىيەدىن كەلگەنلەر، مۇئەتتپاقداش جۇمھۇرىيەت قۇرۇش تۈزۈمىنى تەكىتلىدى. ئۇلارمۇ جۇڭگو كومپارتىيەسى 6-قۇرۇلتىيى 6-يىغىنىنىڭ قارارنى مىسال قىلىپ كۆرسەتتى. ئەمما لى ۋېيخەن (李维汉): «بۇ قارار شۇ ۋاقىتتا مۇزاكىرە قىلىنغان بولسىمۇ، ئەمما كېيىن ئەمەلدىن قالغان،» دەپ تۇرۇۋالدى. ئۇ: «جۇڭگودىكى مىللەتلەرنىڭ ئەھۋالىغا ئاساسەن جۇڭگودا مىللىي تېرىتورىيەلىك ئاپتونومىيە تۈزۈمى يولغا قويۇلىدۇ. يوقىرىدىن تۆۋەنگىچە رايونلۇق ئاپتونومىيە، ئوبلاستلىق ئاپتونومىيە، ناھىيەلىك ئاپتونومىيە، كېيىنچە مىللىي يېزا قۇرۇلىدۇ،» دېدى. ئۇ يەنە: «جۇڭگونىڭ دۆلەت ئەھۋالى ۋە مىللەتلەر ئەھۋالى سوۋېت ئىتتىپاقىغا ئوخشىمايدۇ. سوۋېت ئىتتىپاقىدا ئاز سانلىق مىللەتلەر 50-60 پىرسەنتكىچە تەشكىل قىلىدۇ. جۇڭگودا ئاران 6 پىرسەنتنى تەشكىل قىلىدۇ. مۇشۇ ئوخشىمايدىغان شارائىتنى

[104] 阿不都拉·扎克洛夫: 百度百科, <https://baike.baidu.com/item/阿不都拉·扎克洛夫/2567864>

كۆزدە تۇتۇش كېرەك،» دېدى. بىز مەركەزنىڭ يوقىرىقى يوليورۇقىغا ئاساسەن شىنجاڭدا ئاپتونومىيەنى يوقىرىدىن تۆۋەنگە قاراپ تەشكىل قىلىش ئىشىغا كىرىشىپ كەتتۇق.»<sup>[105]</sup>

ئەمما ئۇيغۇر دىيارىدا ئاپتونومىيە مەسىلىسى سەيپىدىن ئەزىزى ئېيتقاندا يوقىرىدىن تۆۋەنگە قاراپ ئەمەس، بەلكى ئالدى بىلەن ئاساسلىق يەرلىك مىللەت بولغان ئۇيغۇرلارنىڭ ئاپتونومىيەسى بىر چەتكە تاشلاپ قويۇلۇپ، ئالدى بىلەن قازاق، قىرغىز، موڭغول قاتارلىق ئۇششاق مىللەتلەرنىڭ ئاپتونومىيەسى كۈنتەرتىپىنىڭ بېشىدىن ئورۇن ئالىدۇ. ئەڭ ئالدى بىلەن سابىق شەرقىي تۈركىستان جۇمھۇرىيىتى دۇنياغا كەلگەن شىمالدىكى ئۈچ ۋىلايەتتە، قازاق ئاپتونوم ئوبلاستى قۇرۇش لايىھەسى ئوتتۇرىغا چىقىدۇ. بۇنىڭغا نىسبەتەن ئۇيغۇر كادىرلار، بولۇپمۇ ئىلى رايونىدىكى ئۇيغۇر كادىرلار قارشى چىقىدۇ. ئۇلارنىڭ كۆپىنچىسى ئەگەر قازاق ئاپتونوم ئوبلاستى قۇرۇش توغرا كەلسە ئالتاي ۋە چۆچەك ئىككى ۋىلايەتنى ئاساس قىلىپ قۇرۇش، ئاھالىنىڭ كۆپ قىسمىنى ئۇيغۇرلار تەشكىل قىلىدىغان ئىلى ۋىلايىتىنى قازاق ئوبلاستىنىڭ تەركىبىگە كىرگۈزمەسلىك پىكرىنى بېرىدۇ. شۇ ۋاقىتلاردا «شىنجاڭ گېزىتى» ئىدارىسىدا ئىشلەۋاتقان ئابدۇقادىر زۇنۇنمۇ، ئۆمرىنىڭ ئاخىرىدا تاشكەنتتە يازغان «تاڭنى كۈتۈپ» ناملىق بيوگرافىك داستاندا، شىمالدىكى ئۈچ ۋىلايەتنى قوشۇپ قازاق ئاپتونوم ئوبلاستى قۇرۇش لايىھەسىگە كۆپلىگەن ئۇيغۇر كادىرلاردىن باشقا يەنە، ئىلىدىكى ئۆزبەك، تاتار، توڭگان كادىرلارنىڭمۇ قارشى چىققانلىقىنى، بۇ مەسىلە ئاۋازغا قويۇلغاندا ئاران ئىككى كىشىنىڭ قوللىغانلىقى، قالغان 48 كىشىنىڭ قارشى ئاۋاز بەرگەنلىكى، شۇنداق بولۇشىغا قارىماي

[105] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 166-

167-بەتلەر؛ ب-نۇسخا 85-84-بەتلەر

ئاخىرىدا ئۈچ ۋىلايەتنى ئۆز ئىچىگە ئالغان ئىلى قازاق ئاپتونوم  
ئوبلاستىنىڭ ئېلان قىلىنغانلىقىنى ھەسرەت بىلەن بايان قىلىدۇ:

شۇ ئەھۋالدا گوگسەنداك دېدى،  
«ئۈچ ۋىلايەت قازاق ئاپتونوم».  
ھەيرانلىقتا سوئال بېرىلدى،  
«بۇ نېمە گەپ، قانداق ئاپتونوم؟»  
يىغىلىشتى ھەر مىللەت يەك - يەك،  
مۇھاكىمە قىلىپ بۇ ئىشنى.  
ئۇيغۇر، ئۆزبەك، تاتار، تۇڭگانمۇ،  
«خانا» دېدى بۇنداق قىلىشنى.  
ئۇيغۇرلارنىڭ يىغىنى شۇ كۈن،  
مەسىلىنى ئاۋازغا قويدى.  
قىرىق سەككىز ئاۋاز رەت قىلدى،  
ئىككى ئاۋاز «مەيلى» دەپ قويدى.  
ئۆزبەك، تاتار، تۇڭگان باشقىلار،  
رەت قىلىشتى تولۇق يۈز پائىز.  
«بۇ قانداق گەپ، - دېيىشتى خانا،  
بۇنى ھەممە بىلىشى جائىز.»  
ئېلان قىلدى ئاپتونومىيە،  
ئۈچ ۋىلايەت تولۇق كىرىپتۇ.  
غۇلجا شەھىرى شۇ زورلۇق بىلەن،  
ئاپتونومغا مەركەز بولۇپتۇ.<sup>[106]</sup>

[106] ئابدۇقادىر رۇنۇنى: «تاڭنى كۈتۈپ» (بىيوگرافىك داستان)، 2 - قىسىم،  
قوليازما نۇسخا، تاشكەنت، 1993 - يىل، 99 - 98 - بەتلەر، «ئالتۇن ئوق»  
تور كۆتۈرۈپخانىسى

<http://www.altunoq.com/ambar/2015/02/09/tangni-kutup-2>

شۇ مەزگىللەردە ئىلى ۋىلايىتىنىڭ ۋالىيسى بولۇپ ۋەزىپە ئۆتەۋاتقان ئابدۇرەھىم ئەيسا، شىمالدىكى ئۈچ ۋىلايەتتە قازاق ئاپتونوم ئوبلاستى قۇرۇشقا تەييارلىق قىلىش كومىتېتىنىڭ رەھبەرلىك ئاپپاراتىدىن ئورۇن ئالغان بىردىن-بىر ئۇيغۇر ئىدى. ئۇ بۇ جەرياندا ئەگەر شىمالدىكى ئۈچ ۋىلايەتتە قازاق ئاپتونوم ئوبلاستى قۇرۇلسا، ئىلى تەۋەسىدىكى ئۇيغۇرلارنىڭ سىياسىي ئورنى زادى قانداق بولىدۇ، دېگەن مەسىلىنى كۆتۈرۈپ چىقىدۇ. ئەمما سەيپىدىن ئەزىزنىڭ بۇ مەسىلىدە ئۇيغۇر كادىرلارنى «كەڭ قورساق» بولۇشقا، «باشقا مىللەتلەرگە ياردەم قىلىش» قا ئۈندەپ، ئوتتۇرىغا چىقىشى بىلەن ئاخىرىدا ئاساسلىق ئاھالىسىنى ئۇيغۇرلار تەشكىل قىلىدىغان غۇلجا شەھىرى ئىلى قازاق ئاپتونوم ئوبلاستىنىڭ مەركىزى قىلىپ بېكىتىلىدۇ. بۇ ھەقتە سەيپىدىن ئەزىزى مۇنداق دەپ يازىدۇ: «مەن شىمالىي شىنجاڭنىڭ كۆپچىلىكى، يەنى ئىلى، تارباغاتاي ۋە ئالتاي ئۈچ ۋىلايەتنى قازاق ئاپتونوم ئوبلاستى قىلىش، ئىلىدا ئايرىم ۋىلايەت قۇرۇش، ئاتۇشنى قوشۇپ قىرغىز ئاپتونوم ئوبلاستى قۇرۇش كېرەك، دېگەن پىكىرنى ئوتتۇرىغا قويدۇم. مېنىڭ بۇ پىكىرىمگە ئۇيغۇر كادىرلار قاتتىق نارازىلىق بىلدۈردى. قارشىلىق ئادەتتىكىچە ئەمەس، ھەتتا ناھايىتى جىددىي ۋە ناھايىتى قەتئىي بولدى.»<sup>[107]</sup>

بۇ يەردە سەيپىدىن ئەزىزنىڭ ئىلى ۋىلايىتىنى قازاق ئاپتونوم ئوبلاستىغا قوشۇپ بېرىش، غۇلجانى قازاق ئوبلاستىنىڭ مەركىزى قىلىش پىكىرىگە قارشى چىققۇچى ئۇيغۇر كادىرلار كىملىرى ئىدى؟ گەرچە سەيپىدىن ئەزىزى ئەسلىمىسىدە ئۆزىنىڭ بۇ پىكىرىگە قارشى چىققۇچى ئۇيغۇر كادىرلارنىڭ كىملىكىنى ئوچۇق دېمىگەن

[107] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا.

167-بەتلەر؛ ب-نۇسخا 85-بەت

بولسىمۇ، ئەمما ئابدۇرەھىم ئەيسا، ئابدۇللا زاكىروف، زىيا سەمەدى قاتارلىق نەچچە ئەۋلادىدىن بۇيان ئىلىدا ياشاپ كەلگەن «تارانچى» يىلتىزلىق كىشىلەرنىڭ، بۇ مەسىلىدە سەيپىدىن ئەزىزىگە ئۆكتە قوپقان ئاساسلىق كىشىلەر ئىكەنلىكىنى تەخمىن قىلىشقا بولىدۇ. چۈنكى بۇ مەسىلىدە مەيلى ئابدۇللا زاكىروف بولسۇن، ياكى ئابدۇرەھىم ئەيسا بولسۇن، ئۇلارنىڭ ھەممىسى سەيپىدىن ئەزىزىنىڭ پىكرىگە قارشى تۇرۇشقا ئەڭ ھوقۇقلۇق كىشىلەر ئىدى. يەنى ئابدۇللا زاكىروف «شىنجاڭ ئۆلكىلىك مىللىي تېرىتورىيەلىك ئاپتونومىيە قۇرۇشقا تەييارلىق قىلىش كومىتېتى» نىڭ باش كاتىپى، ئابدۇرەھىم ئەيسا بولسا ئىلى ۋىلايىتىنىڭ ۋالىيسى بولۇش سالاھىيىتى بىلەن، ئۈچ ۋىلايەتتە قازاق ئاپتونوم ئوبلاستى قۇرۇشقا تەييارلىق قىلىش كومىتېتىنىڭ مۇئاۋىن مۇدىرى، پارتىگۇرۇپپىسىنىڭ ھەيئەت ئەزاسى ئىدى. ئۇنىڭ ئۈستىگە ئابدۇللا زاكىروف، ئابدۇرەھىم ئەيسا ۋە زىيا سەمەدى قاتارلىق كىشىلەرنىڭ «ئىلى-تارانچى» لىق يۇرت كىملىكى ئامىلىمۇ، ئۇلارنىڭ سەيپىدىن ئەزىزى ۋەكىللىكىدىكى «قەشقەرلىق» لەر گۇرۇھى بىلەن ئۇستۇنلۇك تالاشىش زىددىيىتىنى ئۇلغايتقان ئىدى. مانا مۇشۇنداق ئەھۋالدا سەيپىدىن ئەزىزىنىڭ غۇلجا شەھىرىنى قازاق ئوبلاستىنىڭ مەركىزى قىلىش، ئىلى ۋىلايىتىنى قازاق ئاپتونوم ئوبلاستىغا قوشۇپ بېرىش پىكرى تەبىئىي ھالدا ئۇلارنىڭ قاتتىق قارشىلىقىنى قوزغايدۇ.

قىزىقارلىق يېرى شۇكى، سەيپىدىن ئەزىزىنىڭ ئىلى ۋىلايىتىنى قازاق ئاپتونوم ئوبلاستىغا قوشۇپ بېرىش پىكرىگە قارشىلىق كۆرسىتىپ مەغلۇب بولغان ئابدۇللا زاكىروف، ئۇزۇن ئۆتمەيلا ئاتۇشنى قىرغىز ئوبلاستىنىڭ مەركىزى قىلىش مەسىلىسىدە سەيپىدىن تەرەپتە تۇرىدۇ. بۇ ئىش ئەينى ۋاقىتتا ئاۋازغا قويۇلغاندا ئابدۇللا زاكىروف قىلچە ئارىسالدا بولۇپ ئولتۇرماي،

ئاتۇشنى قىزىلسۇ قىرغىز ئاپتونوم ئوبلاستىنىڭ مەركىزى قىلىشنى تەستىقلايدۇ. ئەمما ئابدۇللا زاكىروفتىن باشقا ئۇيغۇر كادىرلارنىڭ ھەممىسى بۇ لايىھەگە قارشى چىقىدۇ.

سەيپىدىن ئەزىزى ئەسلىمىسىدە ئاتۇشنى قىزىلسۇ قىرغىز ئاپتونوم ئوبلاستىنىڭ مەركىزى قىلىش پىكرىنى شەخسەن ئۆزى ئوتتۇرىغا قويغانلىقىنى، ئەمما بۇ پىكىرگە كۆپلىگەن كىشىلەرنىڭ قارشىلىق چىققانلىقىنى ئەسكەرتىپ ئۆتىدۇ: «مەن ئاتۇشنى قوشۇپ قىرغىز ئاپتونوم ئوبلاستى قۇرۇش كېرەك، دېگەن پىكرىنى ئوتتۇرىغا قويغىنىمدا ئۇيغۇر كادىرلارنىڭ كۆپىنچىسى نارازىلىق بىلدۈردى. مەن ئۇلار بىلەن قايتا-قايتا سۆھبەت ئۆتكۈزۈپ ئۆزۈمنىڭ پىكرىمنى تەكىتلىدىم. ئاتۇش ناھىيەسىنى قىرغىز ئوبلاستىغا قوشۇپ بېرىش مەسلىسىدە مەن كۆپرەك ئۇيغۇر كادىرلارغا: (كەڭ قورساق بولۇشىمىز كېرەك، شىنجاڭدا ئۇيغۇرلار ئاساسلىق چوڭ مىللەت بولغانلىقى ئۈچۈن ئاز سانلىق مىللەتلەرگە كۆپرەك ياردەم قىلىشىمىز كېرەك)، دەپ چۈشەنچە بەردىم. كېيىن ئىشلار ھامان شۇنداق بولدى.»<sup>[108]</sup>

ئابدۇقادىر زۇنۇننىڭ تەكىتلىشىچە، قىرغىز ئاپتونوم ئوبلاستىنى قۇرۇش ئىشى بويىچە 1954-يىلى مىللىي كادىرلاردىن پىكىر ئېلىش يىغىنى ئۆتكۈزۈلگەن. بۇ يىغىنغا 27 نەپەر يەرلىك كادىر قاتناشقان بولۇپ، شۇ يىغىندا ئىبراھىم تۇردى ئۇزۇن سۆز قىلغان. ئۇ سۆزىدە 95 پىرسەنت ئاھالىسى ئۇيغۇرلاردىن بولغان ئاتۇشنى قىرغىز ئاپتونوم ئوبلاستىنىڭ مەركىزى قىلىشنىڭ مۇۋاپىق ئەمەسلىكىنى، قىرغىز ئاپتونوم ئوبلاستىنى ئاتۇشنىڭ شىمالى قىسمىدىكى ئۇلۇغچات ۋە ئاقچى ناھىيەسىنى ئاساس قىلىپ

[108] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 167-بەت تەلە؛ ب-نۇسخا 85-بەت

قۇرۇش لازىملىقىنى تەكىتلىگەن. ئۇ سۆزىدە يەنە نەق مەيداندا ئولتۇرغان 27 نەپەر مىللىي كادىر ئىچىدە ئابدۇللا زاكىروفنىڭ غۇلجىدىن، ئەسئەت ئىسھاقوفنىڭ تاتار بولغانلىقىنى كۆزدە تۇتقاندا، قالغان 25 نەپەر كادىرنىڭ ھەممىسىنىڭ ئاتۇشتىن ئىكەنلىكىنى تەكىتلەپ ئۆتكەن. ھالبۇكى، ئاتۇشنى قىرغىز ئاپتونوم ئوبلاستىنىڭ مەركىزى قىلىش - قىلماسلىق ھەققىدىكى مەسىلە ئاۋازغا قويۇلغاندا، شۇ مەيداندىكى 25 نەپەر ئاتۇشلۇق كادىر بىلەن تاتار مىللىتىدىن بولغان ئەسئەت ئىسھاقوف، «ئاتۇشنى قىرغىز ئاپتونوم ئوبلاستىنىڭ مەركىزى قىلىش مۇۋاپىق ئەمەس» دەپ قارشى ئاۋاز بەرگەن. ئەمما ئابدۇللا زاكىروف پەقەت بىر كىشى «بولسۇ» دەپ تەستىق ئاۋاز تاشلىغان.<sup>[109]</sup> بۇ ئەھۋاللار ئەينى ۋاقىتتا نەق مەيداندا بولغان ئابدۇقادىر زۇنۇننىڭ «تاڭنى كۈتۈپ» ناملىق بيوگرافىك داستاندا مۇنداق تەسۋىرلىنىدۇ:

ئىككى يىلچە ئۆتەر - ئۆتمەستىن،  
 يىغدى ئۇيغۇر مەسئۇللىرىنى.  
 لۇجىيەنرېن ۋە سەيپىدىن بىلەن،  
 ئېلان قىلدى دەستۇرلىرىنى.  
 «ئىمىش بۇ يىل قىرغىز ئاپتونوم،  
 ئوبلاستىنى قۇرۇش كېرەكمىش.  
 ئاپتونومغا مەركەز قىلىشقا،  
 ئاتۇشنىمۇ قوشۇپ بېرەرمىش.»  
 «پەرۋەدىگار، نېمە گەپلەر بۇ،

[109] ئابدۇقادىر زۇنۇنى: «تاڭنى كۈتۈپ» (بيوگرافىك داستان)، 2-قىسىم، قولىيازما نۇسخا، تاشكەنت، 1993-يىلى، 101-بەت

ياقا تۇتۇپ ھەممە كۈلۈشتى.  
رۇخسەت سوراپ ئابلېز قارى،  
سۆزگە چىقتى «خەپشۈك» بولۇشتى.  
قارى سۆزنى يېپىق باشلىدى،  
ئەمما كېيىن ئېچىپ تاشلىدى.  
«بۇ ئەقىلغا سىغمايدىغۇ» دەپ،  
تەترەپ كەتتى، كۆزىنى ياشلىدى.  
ئەلەم قىلغان ئىدى بۇ خورلۇق،  
خەلقىمىزگە پەشمۇ-پەش زورلۇق.  
«نېمە گۇناھ قىلغان بۇ؟» - دېدى،  
ئۇيغۇر دېگەن پىشانە شورلۇق!  
يەنە ئىككى ئادەمدىن كېيىن،  
سۆزگە چىقتى ئىبراھىم تۇردى.  
گەپنى قىزىق ۋەقەدىن باشلاپ،  
غەزىپىنى ياپتىلاپ ئۇردى.  
بولدى، چاقچاق ئارىلاشمىسۇن!  
ۋارقىرىدى رەئىس چىدىماي.  
ئەمما ناتىق ئەمدى ئاشكارا،  
تىزدى راسا ھەق گەپنى ئاي-ھاي!  
ئاتۇش دېگەن پۈتۈن ئۇيغۇرنىڭ،  
قايناق قەلبى، يۈرەك ماكانى.  
بۇ يەردىمۇ ئولتۇرغانلاردىن،  
توقسان پائىز ئاتۇشلۇق سانى.  
پىكىر بەردى ناتىق ئوچۇقراق،  
دېدى: مېنىڭ بىر تەكلىپىم بار.  
شىمالدىكى ئىككى رايوندا،

ياشار قىرغىز چارۋىچى دوستلار.  
 شۇ رايونلار قىرغىز ئاپتونوم،  
 ئوبلاستىغا قوشۇلۇش لازىم.  
 بۇ ئەقىلغا سىغىدىغان گەپ،  
 خەلقىمۇ خوش قىلىدۇ تازىم.  
 باشقىلارمۇ قوشۇلدى سۆزگە،  
 پەقەت بىرلا سۆز بولدى ئۆزگە.  
 سۆزگە چىققان ئابدۇللا زاكىر،  
 يالغان ئېيتتى قارىماي كۆزگە.  
 ئۇ ئەلبەتتە دىلنى ئېيتىمىدى،  
 قىلدى پەقەت سىياسەتۋازلىق.  
 «داھى پىكرى - دەپ باشلىغانىدى،  
 ھەممە دېدى: سەپسەتەۋازلىق.»  
 شۇنداق قىلىپ يىگىرمە ئالتە،  
 (بىرگە قارشى) ئاۋاز بېرىلدى.  
 بۇندا ئاتۇش ئاجرىتىلسا گەر،  
 خاتالىقى چۈشەندۈرۈلدى.  
 «خوپ» دېيىشتى قوشما رەئىسلەر،  
 مەركەزگە بىز خەۋەر قىلىمىز.  
 لېكىن بۇنى دېمەي تۇرۇڭلار،  
 داھى ئەمرىگە ئەمەل قىلىمىز...  
 مەلۇم ئىدى نېمە بولۇشى،  
 «پىكىرىمىزنى بىلسۇن» دېگەندۇق.  
 كۆپ ئۆتمىدى، ئېلان قىلىشتى،  
 «ئاتۇش قىرغىز ئاپتونوم» بىلدۇق.  
 ئاتۇش كۆرۈڭ غىچ-غىچ ئۇيغۇرلار،

ئۆيلەردىمۇ، بازاردىمۇ شۇ.  
 ئېلان، يېزىق قىرغىز تىلىدا،  
 ھەممە ھەيران، نېمە قىلىق بۇ؟  
 ئوقۇغۇچىم، ئەزىز جانلىرىم،  
 بىلىسىزغۇ ئۆتكەن ئەھۋالدىن.  
 بۇ بىرىنچى ئالدىشى ئەمەس،  
 كۆپ دەرت تارتىمۇق مۇناپىقلىقتىن. [110]

ئابدۇللا زاكىروف نېمە ئۈچۈن ئاتۇشنى قىرغىز ئاپتونوم  
 ئوبلاستىنىڭ مەركىزى قىلىش مەسلىسىدە ھەممە كىشىنىڭ  
 ئويلىمىغان يېرىدىن چىقىپ، سەيپىدىن ئەزىزىنىڭ پىكرىنى  
 قوللاپ قالدى؟ ئىلى ۋىلايىتىنى قازاق ئاپتونوم ئوبلاستىغا قوشۇپ  
 بېرىش، غۇلجىنى قازاق ئاپتونوم ئوبلاستىنىڭ مەركىزى قىلىش  
 مەسلىسىدە سەيپىدىن ئەزىزى بىلەن شۇنچە قارشىلاشقان  
 ئابدۇللا زاكىروف ئاتۇش مەسلىسىدە نېمە ئۈچۈن شۇنچە ئاسان  
 ۋاز كەچتى؟

ئابدۇللا زاكىروفنىڭ بۇ مەسلىسىدىكى چىقىش نۇقتىسىنى  
 ئېنىق كۆرسىتىپ بېرىدىغان ھۆججەتلىك ماتېرىياللار قولمىزدا  
 يوق بولسىمۇ، ئەمما ئۇنىڭ بۇ مەسلىدە مۇنداق ئىككى  
 چۈشەنچە سۆزلىرىنى تەخمىن قىلىشقا بولىدۇ. بىرىنچىدىن،  
 ئابدۇللا زاكىروف سەيپىدىننىڭ يۇرتى ئاتۇشنى قىزىلسۇ قىرغىز  
 ئاپتونوم ئوبلاستىغا قوشۇپ بېرىشتە كۈچ كۆرسىتىش ئارقىلىق،  
 ھەم سەيپىدىننىڭ، ھەم ئاتۇشلۇقلاردىن ئۆچ ئالغان بولدى.  
 ئىككىنچىدىن، 99 پىرسەنت ئاھالىسى ئۇيغۇرلاردىن بولغان

[110] ئابدۇقادىر زۇنۇنى: «تاڭغى كۈتۈپ» (بىيوگرافىك داستان)، 2-قىسىم،  
 قوليازما نۇسخا، تاشكەنت، 1993-يىل، 103-100-بەتلەر

ئاتۇشنى قىرغىز ئاپتونوم ئوبلاستىغا قوشۇپ بېرىشتە تۆھپە  
كۆرسىتىپ، ئۆزىنىڭ «كەڭ قورساقلىقى» نى كۆرسەتكەن، ھەم  
ختاي خوجايىنلىرىغا ياخشىچاق بولىۋالغان بولدى.

## ئابدۇللا زاكىروفنىڭ «يەرلىك مىللەتچى» لەر «قارا تىزىملىكى» دىن قۇتۇلۇپ قېلىشى

1957-يىلى 12-ئاينىڭ ئوتتۇرىلىرى ئىنتايىن جىددىي ۋە سۈرلۈك رەۋىشتە باشلانغان ئۇيغۇر ئاپتونوم رايونىنىڭ «يەرلىك مىللەتچىلىككە قارشى ھەرىكەتكە سەپەرۋەرلىك قىلىش كېڭەيتىلگەن يىغىنى» دا، مۇئاۋىن نازىر دەرىجىلىكلەردىن يوقىرى بولغان ئۇيغۇر كادىرلىرىنىڭ كۆپىنچىسى «قارا تىزىملىك» كە ئېلىنغان ئىدى. بۇ ۋاقىتتا ئۇيغۇر ئاپتونوم رايونلۇق مائارىپ نازارىتىنىڭ نازىرلىق ۋەزىپىسىنى ئۆتەۋاتقان ئابدۇللا زاكىروفمۇ كېڭەيتىلگەن يىغىن باشلىنىپ، ئۇزۇن ئۆتمەيلا «يەرلىك مىللەتچى» لەر «قارا تىزىملىكى» دە ئىسمى كۆرۈلۈشكە باشلايدۇ.

گارشابانى ئۆزىنىڭ ئەسلىمىسىدە، 1957-يىلى 12-ئاينىڭ 16-كۈنى ئۇيغۇر ئاپتونوم رايونلۇق پارتكومنىڭ «يەرلىك مىللەتچىلىككە قارشى تۇرۇش بويىچە كېڭەيتىلگەن يىغىنى» باشلانغاندا، ئۆزىنىڭ ئالدى بىلەن ئابدۇللا زاكىروفنى پاش قىلغانلىقىنى تىلغا ئالىدۇ. ئۇ مۇنداق دەپ يازىدۇ: «مەن بىر ئاز سانلىق مىللەت كادىرى بولۇش سۈپىتىم بىلەن، يەرلىك مىللەتچىلىك خاھىشىغا بولغان چەكسىز غەزەپ-نەپرەتتىمىنى ئىپادىلىدىم. يىغىندا مەن ئەينى ۋاقىتتا ئاپتونوم رايونلۇق خەلق ھۆكۈمىتىنىڭ باش كاتىپلىق ۋەزىپىسىنى ئۆتىگەن ئابدۇللا

زاكروفتا ئەشەددىي مىللەتچىلىك كەيپىياتىنىڭ مەۋجۇتلۇقى، ئۇنىڭ خەنزۇ كادىرلارنى چەتكە قاقىدىغانلىقى ۋە خىزمەت ئىستىلىدا تەكەببۇرلۇق خاھىشىنىڭ بارلىقىنى قاتتىق تەنقىد قىلدىم، ھەم پاش قىلدىم. شۇ كۈنى يىغىن ئاخىرلاشقاندا زاكروف ياتقىمغا ئۈسۈپ كىرىپ، مېنى تىللىدى ۋە ئېغىر گەپلەر بىلەن تەھدىت سالدى.»<sup>[111]</sup>

گارشابانى ئېيتقاندا، ئابدۇللا زاكروفقا راستىنلا «يەرلىك مىللەتچىلىك» ئىدىيەسى ياكى خاھىشى بارمىدى؟ ئابدۇللا زاكروفنىڭ ئىلى ئىنقىلابىدىن يېتىشىپ چىققان ۋە ئۇزۇن مەزگىل يوقىرى دەرىجىلىك لاۋازىملاردا خىزمەت قىلغان بىر كادىر بولۇشتەك ئارقا كۆرۈنۈشى بۇ مەسىلىدە مەلۇم گۇمانلارنى پەيدا قىلىشمۇ، ئەمما ئابدۇللا زاكروف بىلەن شەخسىي زىددىيىتى بولغان گارشاباندىن باشقا ھېچكىمنىڭ ئۇنى «يەرلىك مىللەتچىلىك» بىلەن ئەيىبلەنگەنلىكىگە دائىر ماتېرىياللار يوق.

ئابدۇللا زاكروف بىلەن گارشابانى ئوتتۇرىسىدىكى شەخسىي زىددىيەت، 1951-يىلىنىڭ ئاخىرىدىن 1952-يىلىنىڭ ياز مەزگىلىگىچە بولغان ئارىلىقتا ئېلىپ بېرىلغان «ئۈچ ۋىلايەت ئىنقىلابىدىن چىققان كادىرلارنىڭ مالىيەسىنى تەكشۈرۈپ ئېنىقلاش» ھەرىكىتى مەزگىلىدە باشلانغان ئىدى. ۋاڭ جېننىڭ بىۋاسىتە كۆرسىتىشى بىلەن «تەكشۈرۈپ-ئېنىقلاش گۇرۇپپىسى»، يەنى «يولۋاس تۇتۇش گۇرۇپپىسى» نىڭ باشلىقلىقىغا تەيىنلەنگەن گارشابانى، شۇ ۋاقىتتا شىنجاڭ ئۆلكىلىك خەلق ھۆكۈمىتىنىڭ باش كاتىپلىق ۋەزىپىسىنى ئۆتەۋاتقان ئابدۇللا زاكروفقا «پارىخورلۇق ۋە چىرىكلىك» مەسىلىسى بار دەپ قاراپ، ئۇنى ئۈچ ۋىلايەتتىن بېكىتكەن 20 نەچچە نەپەر «يولۋاس» لار قاتارىغا كىرگۈزگەن

[111] 王永庆整理：《历史的回声：格尔夏回忆录》，第108页

ئىدى. ئەمما ۋاڭ جېننىڭ تەختتىن دومىلىشى بىلەن «بولۇۋاس تۇتۇش» ھەرىكىتىمۇ بېسىقچى، ئابدۇللا زاكىروف قۇتۇلۇپ قالغان ئىدى. شۇ قېتىملىق ھەرىكەتتىن كېيىن يۆلەنچۈكى ۋاڭ جېندىن ئايرىلىپ، سىياسىي جەھەتتىن يېتىم قالغان گارشاۋانى، ئابدۇللا زاكىروفتىن كۆپ قېتىم دەشنام يېگەن ئىدى. 1957-يىلىنىڭ ئاخىرى باشلانغان «يەرلىك مىللەتچىلىككە قارشى ھەرىكەت» تە گارشاۋانىنىڭ يەنە بىر قېتىم ئوتتۇرىغا چىقىپ، ئابدۇللا زاكىروفقا «مىللەتچىلىك» قالىپى كىيدۈرۈشكە ئۇرۇنۇشىدا مەلۇم شەخسىي غەزەپنىڭ بارلىقى ئېنىق ئىدى.

ئەمما «يەرلىك مىللەتچىلىككە قارشى ھەرىكەت» باشلىنىپ ئۇزۇن ئۆتمەيلا، ئابدۇللا زاكىروفنىڭ ئىسمىنىڭ «يەرلىك مىللەتچى» لەر «قارا تىزىملىكى» دە كۆرۈلگەنلىكىنى باشقا تارىخىي ھۆججەتلەرمۇ تەستىقلايدۇ.

«ۋىلسون مەركىزى» ئاشكارىلىغان سابىق سوۋېت ئىتتىپاقى قىسقىچە ئۇرۇمچى ۋە غۇلجىدىكى كونسۇللىرىنىڭ 1958-يىلى موسكۋاغا يوللىغان 9 پارچە دوكلاتىنىڭ 4 پارچىسىدا (بۇ 4 پارچە دوكلات ئايرىم-ئايرىم ھالدا 1958-يىلى 7-يانۋار، 12-يانۋار، 20-يانۋار ۋە 3-مارت كۈنلىرى يوللانغان) ئابدۇللا زاكىروفنىڭ باشقا نەچچە ئونلىغان يوقىرى دەرىجىلىك ئۇيغۇر، قازاق، تاتار كادىرلار قاتارىدا «يەرلىك مىللەتچى» لەر «قارا تىزىملىكى» دىن ئورۇن ئالغانلىقىنى تىلغا ئالدى. ئەمما بۇ 4 پارچە ھۆججەتنىڭ ھەممىسىدە ئابدۇللا زاكىروفنىڭ ئىسمى «قارا تىزىملىك» نىڭ ئەڭ ئاخىرقى قاتارىدا كۆزگە چېلىقىدۇ.<sup>[112]</sup> بۇنىڭ ئىچىدىكى

[112] Document-1: "Memorandum on a Discussion Hel by the Consul-General of the USSR in Urumchi, G.S. Dobashin, with the Secretary of the Party Committee of the Xinjiang Uyghur Autonomous Region, Comrada Lu Jianren", January 07, 1958, Wilson Center Digital Archive International History Declassified

موسكوغا بىرىنچى قېتىم يوللانغان ھۆججەتتە، ئۇيغۇر ئاپتونوم رايونلۇق پارتكومنىڭ مۇئاۋىن سېكرىتارى لۇ جىيەنرېن (吕剑人) ئۈرۈمچىدىكى سوۋېت كونسۇلى دوباشىغا كېڭەيتىلگەن يىغىن باشلىنىشى بىلەن، بېيجىڭدىكى مەركىزىي پارتىيە مەكتىپىنىڭ «شىنجاڭ سىنىپى» دا ئوقۇۋاتقان سەيپۇللايوف (ئۇيغۇر ئاپتونوم رايونلۇق پارتكومنىڭ مۇئاۋىن سېكرىتارى) بىلەن ئابدۇللا زاكىروف (ئۇيغۇر ئاپتونوم رايونلۇق مائارىپ نازارىتىنىڭ نازىرى) نىڭ ئۈرۈمچىگە چاقىرتىلىپ كېلىنگەنلىكى ۋە ئۇلارنىڭ ئۆزلىرىدە مىللەتچىلىك خاھىشنىڭ يوقلىقىنى تولۇق چۈشەندۈرۈپ ئۆتكەنلىكىنى دوكلات قىلىدۇ. ھۆججەتتە لۇ جىيەنرېن يەنە، «گەرچە سەيپۇللايوف مەندە مىللەتچىلىك خاھىشى يوق دەپ ئۆزىنى ئاقلىغان بولسىمۇ، ئەمما ئۇ مەركىزىي پارتىيە مەكتىپىدە ئوقۇۋاتقان چېغىدا مىللەتچىلىك خاھىشى كۈچلۈك دەپ تەنقىدلەنگەن ئىدى»، دەپ قوشۇمچە قىلىدۇ. ئەمما ئابدۇللا زاكىروف ھەققىدە باشقىچە ئىزاھاتتا بولمايدۇ.<sup>[113]</sup>

<https://digitalarchive.wilsoncenter.org/document/175898>

Document-2: Memorandum on a Discussion held by the Consul-General of the USSR in Urumchi, G.S. DOBASHIN, with Deputy Chairman of the People's Committee of the Xinjiang Uyghur Autonomous Region, Comrade XIN LANTING, January 12, 1958, Wilson Center Digital Archive International History Declassified <https://digitalarchive.wilsoncenter.org/document/175895>

Document-3: "Note from G. Dobashin, Consul-General of the USSR in Urumchi, to Comrades N.T. Fedorenko, Zimianin, and P.F. Iudin", January 20, 1958, Wilson Center Digital Archive International History Declassified

<https://digitalarchive.wilsoncenter.org/document/175893>

Document-4: M. Zimianin to the Central Committee of the CPSU and to Comrade Iu. V. Andropov, «On Manifestations of Local Nationalism in Xinjiang (PRC)», March 03, 1958, Wilson Center Digital Archive International History Declassified

<https://digitalarchive.wilsoncenter.org/document/175900>

[113] Memorandum on a Discussion Hel by the Consul-General of the USSR in Urumchi, G.S. Dobashin, with the Secretary of the Party

ئۇنداقتا، ئابدۇللا زاكىروف شۇ قېتىملىق «يەرلىك مىللەتچىلىككە قارشى ھەرىكەت» داۋامىدا، «يەرلىك مىللەت-چىلەر قارا تىزىملىكى» دىن قانداقلا چە قۇتۇلۇپ قالدى؟ ئۇ ھەرىكەتنىڭ دەسلەپىدە ئۆزىنىڭ ئىسمى ئېلىنىپ قالغان بۇ سىياسىي ۋەقەدىكى «قارا داغ» نى قانداق يۇيۇپ تاشلىدى؟ تېخىمۇ توغرىسىنى ئېيتقاندا، ئۇ زادى كىمگە تايىنىپ بۇ قېتىملىق سىياسىي دولقۇندا «تېرە تاشلىيالىدى»؟

كۈنسېرى ئاشكارا بولۇۋاتقان ئارخىپ ماتېرىياللىرى ۋە تارىخىي ئەسلىمىلەر 1957-يىلىنىڭ ئاخىرى باشلىنىپ، ئۇيغۇر دىيارىدا مىڭلىغان سىياسىي سەرخىللار ۋە بىلىم ئادەملىرىنىڭ بېشىغا چىققان «يەرلىك مىللەتچىلىككە قارشى ھەرىكەت» نىڭ ئىچ يۈزىگە يوشۇرۇنغان سىرلارنى ئاشكارا قىلماقتا.

ختاي كومپارتىيەسى ئۇيغۇر دىيارىنى قولغا ئالغان 1949-يىلىنىڭ ئاخىرىقى ئايلىرىدا، سوۋېت ئىتتىپاقىنىڭ مۇرەسسە قىلىشى ئارقىسىدا ئەخمەتجان قاسىمىدىن كېيىنكى ئىلى تەرەپنىڭ يوقىرى قاتلىمىدىكىلەر (سەيپىدىن ئەزىزى، ئەسەت ئىسھاقوف، لېسكىن، نەبىجان قاتارلىقلار) بىلەن ھەمكارلاشقان، مىللىي ئارمىيەنى ئوڭۇشلۇق ھالدا خىتاي خەلق ئازادلىق ئارمىيەسىنىڭ 5-كورپۇسى قىلىپ ئۆزگەرتىشكە مۇۋەپپەق بولغان ئىدى. ئەمما شۇ ۋاقىتنىڭ ئۆزىدىلا ۋاڭ جېن، دېڭ لىچۈن قاتارلىق خىتاي كوممۇنىستلىرى خىتاي كومپارتىيەسىنىڭ ئۇيغۇر دىيارىنى ئوڭۇشلۇق ئىدارە قىلىشىدا، «ئۈچ ۋىلايەت تەرەپنىڭ ئەڭ چوڭ باش ئاغرىقى» بولۇپ قالىدىغانلىقىنى ھېس قىلىپ يەتكەن ئىدى.

Committee of the Xinjiang Uyghur Autonomous Region, Comrade  
Lu Jianren, January 07, 1958, Wilson Center Digital Archive Inter-  
national History Declassified

<https://digitalarchive.wilsoncenter.org/document/175898>

1949-يىلى 12-ئاينىڭ 17-كۈنى ئۈرۈمچىدە شىنجاڭ ئۆلكىلىك خەلق ھۆكۈمىتى قۇرۇلدى. شۇ كۈنى ئۆلكىلىك ھۆكۈمەتنىڭ 30 نەپەر ئەزاسى قاتناشقان تۇنجى قېتىملىق يىغىنىدا، «شىنجاڭ ئۆلكىلىك خەلق ھۆكۈمىتى ھەيئەتلەر كومىتېتىنىڭ نۆۋەتتىكى ھاكىمىيەت يۈرگۈزۈش پروگراممىسى» تەستىقلىنىپ، رەسمىي ئېلان قىلىندۇ. دېققەت چېكىدىغىنى شۇكى، شىنجاڭ ئۆلكىلىك خەلق ھۆكۈمىتى ئېلان قىلغان بۇ تۇنجى قېتىملىق «ھاكىمىيەت يۈرگۈزۈش پروگراممىسى» نىڭ، مىللەتلەر سىياسىتىگە دائىر 3-ماددىسىغا خىتاي كومپارتىيەسى شۇ يىلى 9-ئاينىڭ 26-كۈنى بېيجىڭدا ئېلان قىلغان «ئورتاق پروگرامما» (共同纲领) دا بولمىغان يېڭىچە تېرمىنلار قوشۇلدى. خىتاي كومپارتىيەسى بېيجىڭدا ئاچقان تۇنجى نۆۋەتلىك مەملىكەتلىك سىياسىي مەسلىھەت كېڭىشى يىغىنىغا سەيپىدىن ئەزىزىمۇ قاتناشقان بولۇپ، بۇ يىغىندا ئېلان قىلىنغان «ئورتاق پروگرامما» دا، پەقەتلا «چوڭ مىللەتچىلىك بىلەن تار مىللەتچىلىككە ئوخشاشلا قارشى تۇرۇش» تەكىتلەنگەن ئىدى. ئەمما شىنجاڭ ئۆلكىلىك خەلق ھۆكۈمىتى تۇنجى قېتىملىق ئەزالار يىغىنىدا ئېلان قىلغان «ھاكىمىيەت يۈرگۈزۈش پروگراممىسى» دا بولسا، «ئەنگىلىيە ۋە ئامېرىكا ئىمپېرىيالىزمىغا ۋە ئۇلارنىڭ گۇماشتىلىرى تەشەببۇس قىلىۋاتقان پان-تۈركىزمغا قارشى تۇرۇش» دېگەن يېڭى ماددىلار قوشۇلغان ئىدى.<sup>[114]</sup> بۇ سىياسىي پروگراممىنىڭ ئۆزى شۇ كۈندىن ئېتىبارەن خىتاي كومپارتىيەسىنىڭ ئۇيغۇر دىيارىدا ئاتالمىش «پان-تۈركىزم» غا ۋە «يەرلىك مىللەتچىلىك» كە قارشى كۈرەش باشلايدىغانلىقىدىن سىگنال بەرگەن ئىدى.

[114] 中共新疆维吾尔自治区委员会党史研究室：《中共新疆地方史》（1937-1966），北京：中共党史出版社，2011年版 第126-127页

سەيپىدىن ئەزىزىمۇ ئەسلىمىسىدە، «يەرلىك مىللەتچىلىككە قارشى ھەرىكەت گەرچە 1957-يىلىنىڭ ئاخىرى رەسمىي بىر سىياسىي ھەرىكەت سۈپىتىدە ئېلىپ بېرىلغان بولسىمۇ، ئەمما ئۇنىڭ دەسلەپكى شامىلىنىڭ 1951-يىلى غۇلجادا ئېچىلغان (51 لەر مەجلىسى) دىن باشلانغانلىقىنى تەكىتلەپ ئۆتىدۇ. [115]

ئۇيغۇر ئاپتونوم رايونلۇق پارتكومنىڭ سېكرىتارى ۋاڭ ئېنماۋ چىڭداۋ يىغىنىدىن كېيىن، خىتاي كومپارتىيەسى مەركىزىي كومىتېتىدىن «يەرلىك مىللەتچىلەرگە زەربە بېرىش» توغرىلىق مەخسۇس يوليورۇق تاپشۇرۇپ ئالدى. بۇنىڭ بىلەن ئۇ بۇ ھەرىكەتنى قانداق قوزغاش، كىملىرىگە قانداق ئۇسۇلدا زەربە بېرىش ھەققىدە ئاپتونوم رايونلۇق تەشۋىقات بۆلۈمى، بىرلىكسەپ بۆلۈمى ۋە سىياسىي-قانۇن ساھەسىدىكى يېقىنلىرى بىلەن بىرلىكتە ئىچكى جەھەتتىن جىددىي تەييارلىقلارغا چۈشىدۇ. ئۇيغۇر ئاپتونوم رايونىنىڭ رەئىسى سەيپىدىن ئەزىزى بۇ ۋاقىتتا سوۋېت ئىتتىپاقىدا زىيارەتتە بولۇۋاتقان بولۇپ، ئۇ شۇ يىلى 11-ئاينىڭ ئاخىرى ئاندىن ئۈرۈمچىگە قايتىپ كېلىدۇ. بۇ ۋاقىتتا «ۋاڭ ئېنماۋ گۇرۇھى» دىكىلەر «يەرلىك مىللەتچىلىككە قارشى ھەرىكەت» قوزغاشنىڭ پۈتۈن تەييارلىقلىرىنى پۈتتۈرۈپ، زەربە بېرىلىدىغان كىشىلەرنىڭ «قارا تىزىملىكى» نامۇ تاييارلاپ بولغان ئىدى.

دېگەندەك، 1957-يىلى 12-ئاينىڭ 17-كۈنى ئۈرۈمچىدە «يەرلىك مىللەتچىلىككە قارشى كۈرەشكە سەپەرۋەرلىك قىلىش» بويىچە ئاپتونوم رايونلۇق پارتكومنىڭ كېڭەيتىلگەن يىغىنى باشلىنىشى بىلەن، «قارا تىزىملىك» نىڭ ئەڭ بېشىدىن

[115] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 213-بەت؛ ب-نۇسخا، 106-بەت

ئورۇن ئالغان زىيا سەمەدى، ئىبراھىم تۇردى، ئابدۇرەھىم ئەيسا قاتارلىق نازارەت دەرىجىلىك ئۇيغۇر كادىرلارغا شىددەتلىك ھۇجۇم باشلىنىدۇ. ئۇنىڭغا ئۇلاپلا ئۈرۈمچى شەھىرىنىڭ باشلىقى ئابدۇرەھىم سەئىدى، سودا نازارىتىنىڭ نازىرى ئابلىز قارى، قەشقەر ۋىلايىتىنىڭ ۋالىيسى ئىمىنوف ھامىد، مۇئاۋىن ۋالىيسى ئابدۇرەھىم پەتەك، سەھىيە نازارىتىنىڭ نازىرى ياقۇب بەگ، ئىلى قازاق ئاپتونوم ئوبلاستىنىڭ باشلىقى جاغدا بابالكوپ، كورلا مەمۇرىي مەھكىمىسىنىڭ ۋالىيسى تۇرسۇن ئىسرائىلوف، جامائەت خەۋپسىزلىكى نازارىتىنىڭ مۇئاۋىن نازىرى ئەلبېيىن، مائارىپ نازارىتىنىڭ مۇئاۋىن نازىرى قۇربانوف قاتارلىق «قارا تىزىملىك» تىكى كادىرلارمۇ تارتىپ چىقىرىلىدۇ. شۇ قاتاردا بېيجىڭدىكى خىتاي مەركىزىي پارتىيە مەكتىپىنىڭ «شىنجاڭ سىنىپى» دا ئوقۇۋاتقان مائارىپ نازارىتىنىڭ نازىرى ئابدۇللا زاكىروفنىڭ ئىسمىمۇ ئوتتۇرىغا چىقىدۇ.

قىزىقارلىق يېرى شۇكى، دەسلەپ «يەرلىك مىللەتچىلەر قارا تىزىملىكى» گە ئىسمى ئىلىنىپ قالغان ئابدۇللا زاكىروف، بۇ قېتىملىق ھەرىكەت باشلىنىشى بىلەن ئويلىمىغان يەردىن ئوتتۇرىغا سەكرەپ چىقىپ، «قارا تىزىملىك» تىكى باشقا سەپداشلىرىغا قارشى شىددەتلىك ئوت ئاچىدۇ. بولۇپمۇ ھەرىكەتنىڭ تىغ ئۇچى نازارەت دەرىجىلىك كادىرلاردىن ھالقىپ، مۇئاۋىن ئۆلكە دەرىجىلىك كادىرلارغا، يەنى سەيدۇللا سەپىۋللايوف (ئاپتونوم رايونلۇق پارتكومنىڭ مۇئاۋىن سېكرىتارى)، ئەسەت ئىسھاقوف (ئاپتونوم رايونلۇق پارتكومنىڭ دائىمىي ھەيئىتى)، مۇھەممەتئىمىن ئىمىنوف (ئاپتونوم رايونىنىڭ مۇئاۋىن رەئىسى)، پاتىخان سۈگىربايوف (قازاق، ئاپتونوم رايونىنىڭ مۇئاۋىن رەئىسى) قاتارلىقلارغا قارىتىلغاندا، ئابدۇللا زاكىروف باشقىچە بىر ئاكتىپلىق بىلەن ئوتتۇرىغا سەكرەپ چىقىدۇ.

سەپپىدىن ئەزىزى ئەسلىمىسىدە، «يەرلىك مىللەتچىلىككە قارشى كۈرەش» بويىچە ئاپتونوم رايونلۇق پارتكومنىڭ كېڭەيتىلگەن يىغىنى باشلىنىشى بىلەن، مەجلىستە قانداقتۇر بىر «يوشۇرۇن ھەرىكەت» نىڭ شەپسى بىلىنىپ قالغانلىقىنى، بىر قىسىم «ئاكتىپ مىللىي كادىرلار» نىڭ ۋاڭ ئېنماۋنىڭ پەردە ئارقىسىدا تۇرۇپ قوماندانلىق قىلىشى بىلەن، پىلانلىق تۈردە ئوتتۇرىغا سەكرەپ چىقىۋاتقانلىقىنى تىلغا ئالدى. ئۇ مۇنداق دەپ يازدۇ: «1957-يىلىنىڭ 12-ئېيىدا يەرلىك مىللەتچىلىككە قارشى كۈرەشنىڭ سەپەرۋەرلىك چوڭ مەجلىسى ئېچىلدى. مەجلىسنىڭ كەيپىياتىدا بىر خىل سۈرلۈك ئىپادە چىقىپ تۇراتتى. مېنىڭ سۆزۈم بەزىلەرنىڭ قوشۇلۇشىغا، بەزىلەرنىڭ قوشۇلماسلىقىغا، يەنە بەزىلەرنىڭ قارشى تۇرۇشىغا ئۇچرىدى. بۇ يەردە مەن شۇ نەرسىنى ئېيتىشىم كېرەككى، شىنجاڭدا يەرلىك مىللەتچىلىك ئىدىيەسى بىر قىسىم ئاز سانلىق مىللەت كادىرلىرىدا بار بولۇپ، بەزىلىرىدە ئېغىر ئىدى. بۇ خىل ئىدىيە خىزمەتكە، مىللەتلەر ئىتتىپاقلىقىغا تەسىر قىلىپ تۇراتتى. لېكىن ھازىرغىچە پىلانلىق ھەم تەشكىلىي يوسۇندا ئەكسىيەتچى يەرلىك مىللەتچىلىك ئىدىيەسى، ياكى تەتۈر ئىنقىلاب ھەرىكىتى كۆرۈلمىگەن ئىدى. مەن سۆزۈمنى سۆزلەپ بولغاندىن كېيىن مۇزاكىرە باشلاندى. مۇزاكىرىدە مېنىڭ سۆزۈمگە بىرىنچى بولۇپ قارشى چىققان پىكىر، «يەرلىك مىللەتچىلىك ئىدىيەسىگە ئەمەس، بەلكى يەرلىك مىللەتچىلىك ئەكسىيەتچى ھەرىكىتىگە قارشى تۇرۇش» دېيىش كېرەك دېگەندىن ئىبارەت بولدى. بۇ پىكىرنى بىر مىللىي كادىر ئوتتۇرىغا قويدى. مەن ئۇنىڭغا ھەيران قالدىم. ئەجەبا، بۇ پىكىر ئاپتونوم رايونلۇق پارتكوم دائىمىي ھەيئەتلەر يىغىنىدا ئوتتۇرىغا قويۇلغان پىكىر بىلەن ئوخشاش چىقىپ قالدغۇ، دەپ ئويلىدىم. مەجلىس داۋام قىلدى. ئىككى كۈن ئۆتمەستىن مەجلىستە

قانداقتۇر بىر مەخپىي پائالىيەت بارلىقى بىلىنىپ قالدى. بۇنى ئالدى بىلەن بىر مىللىي كادىر ماڭا ئىنكاس قىلغان ئىدى، مەن دەسلەپ ئانچە ئىشەنمىگەن ئىدىم. كېيىن قارىسام بۇ ئېنىق بولۇپ چىقتى. بۇلار ئابدۇللا زاكىروف باشچىلىقىدىكى بىر قىسىم ئاتالمىش «ئاكتىپلار» نىڭ مەخپىي ھەرىكىتى بولۇپ، ئۇلار مەجلىستە «تايانچ كۈچلەر» دىن ئىبارەت ئىكەن. مەن بۇ يەردە شۇنى ئوچۇق ئېيتىشىم كېرەك. ئايرىم بىر قىسىم مىللىي كادىرلار ئاتالمىش «ئاكتىپچانلىق» بىلەن مەيدانغا چىقىپ، بەزىلەرنىڭ مەقسەتلىرىگە مۇۋاپىق ھەرىكەت قىلغان ئىدى. ئۇلار بۇ ئارقىلىق ھەم بەزىلەرنىڭ، ھەم ئۆزلىرىنىڭ مەقسىتىگە يېتىشنى ئويلايتتى. ئۇلار مۇشۇنداق يامان غەرەزلىك، ئىككى يۈزلىمىچى ئادەملەر ئىدى.» [116]

دېمەك، سەيپىدىن ئەزىزنىڭ يوقىرىقى بايانلىرىدىن كۆرۈۋېلىشقا بولىدۇكى، 1957-يىلى 12-ئاينىڭ 17-كۈنى ئۈرۈمچىدە كېڭەيتىلگەن يىغىن باشلىنىشى بىلەن، ئابدۇللا زاكىروف باشچىلىقىدىكى «ئاكتىپ مىللىي كادىرلار» بىردىنلا سەكرەپ ئوتتۇرىغا چىقىدۇ. بۇ يەردە سەيپىدىن تىلغا ئالغان «بىر مىللىي كادىر» دېيىلگەن كىشى دەل ئابدۇللا زاكىروف ئىدى. سەيپىدىننىڭ بۇ يىغىندا ھەيران قالغان يېرى شۇكى، كېڭەيتىلگەن يىغىن باشلىنىشتىن بۇرۇن ئاپتونوم رايونلۇق پارتكومنىڭ دائىمىي ھەيئەتلەر يىغىنىدا سەيپىدىننىڭ سۆزىدىكى «يەرلىك مىللەتچىلىك ھەرىكىتىگە قارشى تۇرۇش» دېگەن ئىبارىنى، «يەرلىك مىللەتچىلىك ئەكسىيەتچى ھەرىكىتىگە قارشى تۇرۇش» دەپ ئۆزگەرتىش ھەققىدە تۇنجى قېتىم قارشى پىكىر ئوتتۇرىغا چۈشكەن ئىدى. ئابدۇللا زاكىروف بۇ ۋاقىتتا

[116] سەيپىدىن ئەزىزى: «ئۆمۈر داستانى» (ئەسلىمە-3)، ئا. نۇسخا، 216.

217-بەتلەر؛ ب. نۇسخا، 109-بەت

مائارىپ نازارىتىنىڭ نازىرى بولۇپ، ئاپتونوم رايونلۇق پارتكومنىڭ دائىمىي ئەزاسى ئەمەس ئىدى. شۇنداقكەن، ئاپتونوم رايونلۇق پارتكومنىڭ دائىمىي ھەيئەتلەر يىغىنىدا ئوتتۇرىغا چۈشكەن بۇ پىكىر قانداق بولۇپ كېيىنچە كېڭەيتىلگەن يىغىندا، ئابدۇللا زاكىروفنىڭ پىكرى سۈپىتىدە ئوتتۇرىغا چىقىدۇ؟ ئابدۇللا زاكىروفقا كېڭەيتىلگەن يىغىندا بۇ پىكىرنى ئوتتۇرىغا تاشلاشقا ۋە سەپىدىن ئەزىزنىڭ دوكلاتىغا تۈزىتىش كىرگۈزۈشكە مەخپىي يوليورۇق بەرگەن پەردە ئارقىسىدىكى كىشى زادى كىم؟

شۇنسى ناھايىتى ئېنىقكى، كېڭەيتىلگەن يىغىن باشلىنىشىنىڭ ئالدىدىلا «ۋاڭ ئېنماۋ گۇرۇھى» دىكىلەر ئابدۇللا زاكىروف، سەۋدانوف زاھىر، مامۇتوپ قۇربان قاتارلىق «ئاكتىپ مىللىي كادىرلار» نى ئۆز يېنىغا تارتىپ بولغان ئىدى. شۇڭا كېڭەيتىلگەن يىغىن باشلىنىشى بىلەنلا ئابدۇللا زاكىروف ئوتتۇرىغا چىقىپ، سەپىدىن ئەزىزى ۋە ئۇنىڭ ئەتراپىدىكى سەيپۇللايىق، ئەسەت ئىسھاقوف، مۇھەممەتئىمىن ئىمىنوف قاتارلىق مۇئاۋىن ئۆلكە دەرىجىلىك كادىرلارغا شىددەت بىلەن ھۇجۇم قىلىدۇ. خۇددى سەپىدىن ئەزىزى تەكىتلەپ ئۆتكەندەك «بۇ كىشىلەر، ھەم بەزىلەرنىڭ، ھەم ئۆزلىرىنىڭ مەقسەتلىرىگە يېتىش ئۈچۈن»، «بەزىلەرنىڭ مەقسەتلىرىگە مۇۋاپىق ھەرىكەت قىلغان ئىدى.»<sup>[117]</sup> بۇ يەردىكى سەپىدىن ئەزىزى «بەزىلەر» دەپ يوشۇرۇن ئىما قىلغان، ئەسلىمىسىدە ئىسمىنى ئېنىق تىلغا ئالمىغان كىشى دەل 1952-يىلىدىن 1969-يىلىغىچە ئۇيغۇر ئاپتونوم رايونلۇق پارتكومنىڭ بىرىنچى سېكرېتارى، شىنجاڭ ھەربىي رايونى پارتكومنىڭ بىرىنچى سېكرېتارى ۋە سىياسىي كومىسسارى بولۇپ ۋەزىپە ئۆتىگەن ۋاڭ ئېنماۋ ئىدى.

[117] سەپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 216.

217-بەتلەر؛ ب-نۇسخا، 109-بەت

سەيپىدىن ئەزىزى «ئەسلىمە» سىدە، تېخىمۇ ئىلگىرىلىگەن ھالدا ئابدۇللا زاكىروف قاتارلىق بىر قىسىم «ئاكتىپ مىللىي كادىرلار» نىڭ ئۆكتىچىلىك ھەرىكەتلىرىنىڭ «51 چىلەر مەجلىسى» مەزگىلىدىلا ئوتتۇرىغا چىققانلىقىنى، شۇندىن بۇيان ئۇلارنىڭ ئۆز پەيلىدىن ئەسلا يانمىغانلىقىنى، ئۇلارنىڭ تۈپ مەقسىتىنىڭ «سەيپىدىن گۇرۇھى» دىكىلەرنى ئاغدۇرۇپ مىللىي رەھبەرلىك ئورنىغا چىقماقچى ئىكەنلىكىنى ئىلگىرى سۈرىدۇ: «بۇلارنىڭ ھەرىكىتى ئاشۇ (51 چىلەر) گە قارشى تۇرۇش ھەرىكىتىدىن باشلانغان ئىدى. ئۇلارنىڭ ئاساسلىق ھەرىكەت نىشانى مەن، سەيدۇللا سەيپۇللايوف، مۇھەممەتئىمىن ئىمىنوف، ئەسئەت ئىسھاقوف قاتارلىق كىشىلەر بولۇپ، ئۇلار بىزنى ئاغدۇرۇپ، ئۆزلىرى بىزنىڭ رەھبەرلىك ئورنىمىزغا چىقماقچى ئىدى. ئۇلارنىڭ بۇ خىل ئىدىيە ۋە ھەرىكەتلىرى ئۈچ ۋىلايەت ئىنقىلابى دەۋرىدىلا باشلانغان بولۇپ، ئازادلىقتىن كېيىنمۇ ئۇلار ئۆز پەيلىدىن قايتىمىدى. ئۇلار يەرلىك مىللەتچىلىككە قارشى كۈرەشتىن پايدىلىنىپ، ئۆزلىرىنىڭ سۈيىقەستلىك مەقسەتلىرىنى ئەمەلگە ئاشۇرۇش ئۈچۈن پىلانلىق ۋە تەشكىللىك ھەرىكەت ئېلىپ باردى. بۇ يەردە دىققەت قىلىشقا تېگىشلىك بىر نۇقتا شۇكى، ئۇلارنىڭ ئەنە شۇنداق پىتنە-ئىغۋاگەرلىك ھەرىكەتلىرى، ئەينى ۋاقىتتا ئاپتونوم رايونلۇق پارتكومنىڭ رەھبەرلىرىدىن ۋاڭ ئېنماۋ، دېڭ لىچۈن قاتارلىقلارنىڭ قوللىشىغا ئېرىشتى. ئۇلارنىڭ بۇ قىلمىش-ئەتمىشلىرى يەرلىك مىللەتچىلىككە قارشى تۇرۇش ھەرىكىتى جەريانىدا ئېغىر بۇزغۇنچىلىق رولىنى ئوينىدى.»<sup>[118]</sup>

سەيپىدىن ئەزىزى يەنە سەيپۇللايوف، ئىمىنوف، ئەسئەت ئىسھاقوف قاتارلىق كىشىلەرنىڭ ئىلى ئىنقىلابىدىن بۇيان ئۆزىنىڭ

[118] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 217-

218-بەتلەر؛ ب-نۇسخا، 110-109-بەتلەر

«يېقىن سەپداش» لىرى ئىكەنلىكىنى، ئابدۇللا زاكىروفنىڭ ۋاڭ ئېنماۋنىڭ «مەخسۇس يوليورۇقى» بىلەن بۇ قېتىملىق ھەرىكەتتە سەپىدىن ئەزىزنىڭ ئۆزىگىلا ئەمەس، بەلكى ئۇنىڭ ئەتراپىدىكى سەپداشلىرىغىمۇ بىر تۇتاش ھۇجۇمغا ئۆتكەنلىكىنى ئالاھىدە ئەسكەرتىپ ئۆتىدۇ: «يەرلىك مىللەتچىلىككە قارشى كۈرەش يىغىنىنىڭ كەيپىياتى بارغانسېرى ئۆرلەپ، بىرىنچى ئوت ئىبراھىم تۇردى بىلەن ئابدۇرەھىم ئەيساغا قارىتىلدى. ئۇندىن كېيىن ئوت ئىمىنوف، سەيپۇللايوف ۋە ئەسئەت ئىسهاقوفلارغا قارىتىلدى. ئۇلار ئۈچ ۋىلايەت ئىنقىلابى باشلانغاندىن تارتىپ، تاكى ھازىرغا قەدەر جان-پىدالىق بىلەن خەلق ئۈچۈن ئىشلەپ كېلىۋاتقان ياخشى كادىرلار ئىدى. ئازادلىقتىن كېيىن سەيدۇللا سەيپۇللايوف ئاپتونوم رايونلۇق پارتكومنىڭ مۇئاۋىن سېكرىتارىلىقىغا، مۇھەممەتئىمىن ئىمىنوف ئاپتونوم رايونىنىڭ مۇئاۋىن رەئىسلىكىگە، ئەسئەت ئىسهاقوف ئاپتونوم رايونلۇق پارتكومنىڭ دائىمىي ئەزالىقى ۋە ئاپتونوم رايونىنىڭ مۇئاۋىن رەئىسلىكىگە ئۆستۈرۈلگەن رەھبىرىي كادىرلار ئىدى. بۇ يەردە تىغ ئۇچىنىڭ كىمگە قارىتىلىۋاتقانلىقىنى بايقاش قىيىن ئەمەس ئىدى. چۈنكى ئۇلار مېنىڭ يېقىن سەپداشلىرىم-دە!»<sup>[119]</sup>

شۇنداق قىلىپ، ئابدۇللا زاكىروف 1957-يىلىنىڭ ئاخىرىدا «يەرلىك مىللەتچىلىككە قارشى كۈرەش» باشلىنىشى بىلەنلا، «ۋاڭ ئېنماۋ گۇرۇھى» نىڭ «تايانچ كۈچلىرى» سۈپىتىدە ئوتتۇرىغا چىقىپ، «خىزمەت كۆرسەتكەن» بولىدۇ. گەرچە كېڭەيتىلگەن يىغىن باشلانغاندا گارشابانى قاتارلىق كىشىلەر ئوتتۇرىغا چىقىپ، ئابدۇللا زاكىروفنى «مىللەتچىلىك خاھىشى ئېغىر» دەپ تەنقىد قىلغان، ھەتتا ئۇنىڭ ئىسمى دەسلەپتە

[119] سەپىدىن ئەزىزى: «ئۆتۈر داستانى» (ئەسلىمە-3)، ئا-نۇسخا، 218-بەت؛  
 ب-نۇسخا، 110-بەت

«ۋاڭ ئېنماۋ گۇرۇھى» دىكىلەر تەرىپىدىن يوشۇرۇن تۇرغۇزۇلغان  
«يەرلىك مىللەتچىلەر قارا تىزىملىكى» گە ئىلىنىپ قالغان  
بولسىمۇ، ئەمما ئۇزۇن ئۆتمەيلا ئۇ ئۆزىنىڭ «تۆھپىلىرى ۋە  
كۆرسەتكەن خىزمەتلىرى» سەۋەبلىك «ئارخىپى پاكىزلىنىپ»،  
«سىياسىي مەيدانى مۇستەھكەم ئىنقىلابىي كادىر» غا ئايلىنىدۇ.  
تېخىمۇ ئېنىقراق قىلىپ ئېيتقاندا، ئۇ ۋاڭ ئېنماۋنىڭ قوغدىشىغا  
ۋە يۆلىشىگە ئېرىشىدۇ، شۇنداقلا «ۋاڭ ئېنماۋ گۇرۇھى» نىڭ  
«سەيپىدىن گۇرۇھى» غا قارشى سۈيقەستلىك ھەرىكەتلىرىدە  
«پېچكا» ئورنىدا قوللىنىلىدۇ.

## ئابدۇللا زاكىروفنىڭ «مىللەتچى» قالىپتى كىيگەن ئۇيغۇر سەرخىللىرىنىڭ تەقدىرىنى پىچىشى

1957-يىلىنىڭ ئاخىرى باشلىنىپ، تاكى 1959-يىلىنىڭ باشلىرىغا قەدەر داۋاملاشقان «يەرلىك مىللەتچىلىككە قارشى ھەرىكەت» تەسەيدۇللا سەيپۇللايوف، مۇھەممەتئىمىن ئىمىنوف، ئەسكەت ئىسھاقوف، پاتخان سۇگۇربايوف قاتارلىق مۇئاۋىن ئۆلكە دەرىجىلىك كادىرلار، زىيا سەمەدى، ئىبراھىم تۇردى، ئابدۇرەھىم ئەيسا، ئابدۇرەھىم سەئىدى، ئابلىز قارى، قاتارلىق نازارەت دەرىجىلىك نەچچە ئونلىغان سىياسىي سەرخىللار، نىزامدىن ھۈسەيىن، ئابدۇرەھىم ئۆتكۈر، ھاجى ياقۇپ، ئىبراھىم مۇتئى، ئابدۇشۈكۈر مۇھەممەتئىمىن، تۇردى سامساق، قاجى قۇمار قاتارلىق يۈزلىگەن زىيالىيلار، ئابدۇلھەمىد يۈسۈپى قاتارلىق دىنىي ئالىملار شۇنداقلا سان-ساناقسىز ئوقۇتقۇچى، ئىستۇدېنت، مىللىي ئارمىيە قاتناشقان ۋېتېرانلار «ئوڭچى»، «يەرلىك مىللەتچى» دېگەن قالىقلار بىلەن زىيانكەشلىككە ئۇچرىدى، تۈرمىلەرگە سولاندى ياكى ئەمگەك بىلەن ئۆزگەرتىش مەيدانلىرىدا يىللارچە ئېغىر ئەمگەكلەرگە سېلىنىپ جازالاندى.

1958-يىلىنىڭ ئاخىرىدا ئۇيغۇر ئاپتونوم رايونلۇق پارتكومنىڭ «يەرلىك مىللەتچىلىككە قارشى ھەرىكەت» توغرىلىق چىقارغان خۇلاسە خاراكتېرلىق دوكلاتىدا، 1957-يىلىنىڭ ئاخىرلىرىدىن

باشلانغان بۇ ھەرىكەت جەريانىدا ئۇيغۇر ئاپتونوم رايونى تەۋەسىدە «يەرلىك مىللەتچى» دەپ تارتىپ چىقىرىلغان، ياكى قالپاق كىيدۈرۈلگەن ھەر ساھەدىكى يەرلىك سەرخىللارنىڭ 1612 نەپەرگە يەتكەنلىكى تىلغا ئېلىندۇ.<sup>[120]</sup>

سەيپىدىن ئەزىزنىڭ ئەسلىمىسىگە قارىغاندا، «يەرلىك مىللەتچىلىككە قارشى ھەرىكەت» جەريانىدا مەدەنىيەت، مائارىپ، گېزىت-ژۇرنال ۋە تېببىي ساھەلەردىكى زەربە بېرىش دولقۇنى كىشىنى چۆچۈتكىدەك دەرىجىگە يەتكەن. ئۇ بۇ ھەقتە مۇنداق دەپ يازىدۇ: «تۆۋەندىن كەلگەن چارە كۆرۈش توغرىسىدىكى دوكلاتلارغا قارايدىغان بولساق، ئادەم چۆچۈگىدەك گەپلەر بار ئىدى. مىسال ئۈچۈن ئاپتونوم رايونلۇق مائارىپ، مەدەنىيەت، تېببىي ساھەلەردىكى كادىرلارغا چارە كۆرۈشتە بىر رەھبەرلىك گۇرۇپپىسى قۇرۇلغان. بۇ گۇرۇپپىنىڭ باشلىقى ئابدۇللا زاكىروف بولۇپ، بۇلاردىن كەلگەن دوكلاتلارغا قارايدىغان بولساق: (80 پىرسەنت ئادەمگە چارە كۆرۈش، قالغانلارغا گۇمانلىق ئادەم دەپ قاراش...) دەپ يېزىلغان ئىكەن.»<sup>[121]</sup>

دېمەك، ئۈرۈمچىدە «يەرلىك مىللەتچىلىككە قارشى كۈرەش» بويىچە ئۇيغۇر ئاپتونوم رايونلۇق پارتكومنىڭ كېڭەيتىلگەن يىغىنى باشلىنىشى بىلەن، بۇ يىغىن ئۇدا يېرىم يىلغا قەدەر داۋاملىشىپ، پۈتكۈل ئۇيغۇر دىيارىدا زور كۆلەملىك بىر سىياسىي ھەرىكەتكە ئايلىنىدۇ. بۇ جەرياندا ئۇيغۇر ئاپتونوم رايونىدا ئاساسلىقى ئۇيغۇر، قازاق كادىرلارغا زەربە بېرىلگەندىن تاشقىرى يەنە، زىيالىيلار ۋە بىلىم ئادەملىرىگىمۇ قاتتىق زەربە بېرىش دولقۇنى

[120] 中共新疆维吾尔自治区委员会党史研究室：《中共新疆地方史》（1937-1966），北京：中共党史出版社，2011年版

[121] سەيپىدىن ئەزىزى: «ئۇيغۇر داستانى» (ئەسلىمە-3)، ئا-نۇسخا، 221-بەت؛ ب-نۇسخا، 112-بەت

كۆتۈرۈلدى. ئابدۇللا زاكروفي ۋاڭ ئېنماۋنىڭ بىۋاسىتە كۆرسىتىشى بىلەن، ئۇيغۇر ئاپتونوم رايونىنىڭ مائارىپ، مەدەنىيەت، ئاخباراتچىلىق ۋە تېببىي ساھەلەر بويىچە ئېلىپ بېرىلىدىغان «يەرلىك مىللەتچىلەرگە زەربە بېرىش ۋە چارە كۆرۈش كۈرىشىگە رەھبەرلىك قىلىش گۇرۇپپىسى» نىڭ باشلىقلىقىغا تەيىنلىنىدۇ.

ھازىرغىچە قولىمىزدا بار بولغان 20-ئەسىردىكى ئۈچ نەپەر مەشھۇر ئۇيغۇر زىيالىيسى - ئابدۇرەھىم ئۆتكۈر، نىزامىدىن ھۈسەيىن، ئابدۇشۈكۈر مۇھەممەتئىمىن - لەرنىڭ ئەسلىمىسى (بۇلاردىن ئالدىنقى ئىككى كىشىنىڭ ئەسلىمىسىدە ھازىرغىچە نەشر قىلىنىش ئىمكانىيىتىگە ئېرىشەلمىدى. ئابدۇشۈكۈر مۇھەممەتئىمىننىڭ ئەسلىمىسى 2013-يىلى نەشر قىلىندى)، 1958-1959-يىللىرى ئۈرۈمچىدە ئېچىلغان «يەرلىك مىللەتچىلەرگە زەربە بېرىش ۋە چارە كۆرۈش كۈرەش يىغىنلىرى» غا بىردەك ئابدۇللا زاكروفي نىڭ رىياسەتچىلىك قىلغانلىقى تىلغا ئېلىنىدۇ.

1959-يىلى كىرىشى بىلەن ئابدۇللا زاكروفي ئۇيغۇر ئاپتونوم رايونلۇق مائارىپ نازارىتىنىڭ نازىرلىقىدىن بىراقلا سەكرەپ، ئۇيغۇر ئاپتونوم رايونىنىڭ مۇئاۋىن رەئىسلىكىگە ئۆستۈرۈلدى، ھەمدە ئۇيغۇر ئاپتونوم رايونىنىڭ مائارىپ، مەدەنىيەت، ئاخبارات، ئىلىم-پەن ۋە سەھىيە ئىشلىرىغا مەسئۇل بولىدۇ. ئابدۇللا زاكروفي يەنە «يەرلىك مىللەتچىلەرگە زەربە بېرىش ۋە چارە كۆرۈش گۇرۇپپىسى» نىڭ گۇرۇپپا باشلىقلىقىغا تەيىنلىنىدۇ.

1959-يىلى 4-ئاينىڭ 14-كۈنى «شىنجاڭ گېزىتى» ئىدارىسىدە «يەرلىك مىللەتچىلىككە قارشى كۈرەش بويىچە خۇلاسە يىغىنى» ئېچىلىدۇ. ئاپتونوم رايونلۇق ھۆكۈمەتكە ۋاكالەتەن ئابدۇللا زاكروفي بۇ يىغىنغا ئەڭ چوڭ رەھبەر سۈپىتىدە

قاتنىشىدۇ. «شىنجاڭ گېزىتى» ئىدارىسىنىڭ مۇئاۋىن باشلىقى ھۈسەيىن ئەبەيدۇللا يىغىنغا رىياسەتچىلىك قىلىدۇ. شۇ كۈندىكى يىغىندا ئۇيغۇر تەھرىر بۇلۇمىدىن ئابدۇرەھىم ئۆتكۈر، نىزامىدىن ھۈسەيىن قاتارلىق بىرقانچىلىغان تەجرىبىلىك تەھرىرلەر قولغا ئېلىنىدۇ.

مەرھۇم ئۆتكۈر ئەپەندىنىڭ خانىمى خەلچەم تىلەشېۋا ئۆز ئەسلىمىسىدە، شۇ چاغدىكى ۋەقەلەرنى بايان قىلىپ مۇنداق دەپ يازىدۇ: «ئۆتكۈر ئەپەندىنىڭ ئۈستىدىكى رېجىم ۋاقتى توشۇپ، يېرىم يىل ئۆتەر-ئۆتمەيلا، يەنى 1957-يىلى كىرىشى بىلەن «ئىستىل تۈزىتىش ھەرىكىتى» باشلىنىپ، بىرىنچى پاي ئوق يەنىلا ئۆتكۈرگە قارىتىپ ئېتىلدى. بىر كۈنى ئەتىگەندە ئىشقا چىقىپ، زالغا كىرىشىمىزگىلا ئالدىمىزدىكى تامغا يوغان بىر چوڭ خەتلىك تام گېزىتى (دازباۋ) چاپلانغانلىقىنى كۆردۈق. قارىساق بۇ تام گېزىتى ئۆتكۈر ئۈستىدىن يېزىلغان ئىكەن. ئۇنىڭدا «ئەشەددىي يەرلىك مىللەتچى»، «پان-تۈركىست»، «ئەيسا-ئىمىنلەرنىڭ قول چومىقى»، «چەتئەلگە قاچماقچى بولغان ئەكسىلئىنقىلابىي ئۇنسۇر»، دېگەنگە ئوخشاش كونا قالپاقلارنى كىيدۈرۈپ، تىلاپ يېزىلغان ئىكەن. شۇنىڭ بىلەن ئۆتكۈرنى توختىماي ئىككى يىل كۈرەش قىلدى. بۇ كۈرەش 8 سائەتلىك خىزمەتنىڭ سىرتىدا ئىدى. بۇ چاغدا ھۈسەيىن ئەبەيدۇللا ھەددىدىن ئىنتايىن ئېشىپ، ئۆتكۈرگە غالىبلارچە ھۇجۇم قىلىشقا باشلىدى. بارلىق كۈچىنى ئىشقا سېلىپ ئۆتكۈرنى سېستىش ئۈچۈن ئاكتىپلار گۇرۇپپىسى تەشكىل قىلىپ، ئۇلارغا ئۆتكۈرگە قانداق زەربە بېرىشنى ئۆگىتىپتۇ. شۇنىڭ بىلەن ھەر كۈنى يېڭى-يېڭى دازباۋلار بىلەن ھەجىۋىي رەسىملەر چاپلىنىپ تۇرىدىغان بولدى، ھەتتا مېنىمۇ قوشۇپ سىزاتتى... باشتا مۇنداق ئىشلار بىزگە بەكمۇ ھار كەلدى، مەيۈسلىنىپ يۈردۈق.

بارا-بارا «مۇنداق يالغان گەپلەرنىڭ قايسى بىرىگە خاپا بولۇپ يۈرىمىز؟ قولۇڭلاردىن كەلگەننى قىلىڭلار!» دەپ ئولتۇرىدىغان بولدۇق. ھەتتا قىزلىرىمىزنىڭ «گۈلسۈمئاي»، «چولپان» دېگەن ئىسىملىرىنى ھەم ئىككى كۈن كۈرەش قىلغان ئىدى. سەۋەبى «ئۆتكۈز قىزلىرىمىزنىڭ ئىسمىنى تۈركىيە بايرىقىنىڭ سىمۋولى قىلىپ قويدى»، «ئاي-يۇلتۇز دەپ ئىسىم قويدى» دەپ كۈرەش قىلغان ئىدى»<sup>[122]</sup>

مەرھۇم خەلپەم تىلەشپۇ خانىم ئەسلىمىسىدە يەنە، «شىنجاڭ گېزىتى» ئىدارىسىدە 1957-يىلىدىن باشلانغان «ئىستىل تۈزىتىش» ۋە ئۇنىڭغا ئۇلاپ ئېلىپ بېرىلغان «يەرلىك مىللەتچىلىككە قارشى كۈرەش» نىڭ ئىككى يىلدەك داۋاملاشقانلىقىنى، بۇ جەرياندا ئۆتكۈز ئەپەندىنى كۈرەش قىلىش يىغىنلىرىنىڭ كۆپىنچىسىگە، «ئابدۇللا زاكىروف دېگەن يوغان باشلىق» نىڭ غادا يىغىنچە كېلىپ قاتناشقانلىقىنى تىلغا ئالىدۇ. ئۇ مۇنداق دەپ يازىدۇ: «ئىككى يىللىق كۈرەش جەريانىدا زاكىروف دېگەن يوغان باشلىقمۇ مەخسۇس كېلىپ ئۆتكۈزنى كۈرەش قىلىش يىغىنلىرىغا قاتناشتى. بىراق زاكىروف گېنېرال دەك قېتىپ ئولتۇرغاندىن باشقا ھېچقانداق گەپ-سۆز قىلمىدى ۋە پىكىرمۇ قاتناشتۇرمىدى. ئۆتكۈرمۇ بۇ كۈرەش يىغىنلىرىدا غەزەب-نەپرەت بىلەن سورالغان سوئاللارغا تېگىشلىك جاۋابىنى بېرىپ، باش ئەگمىدى»<sup>[123]</sup>

خەلپەم تىلەشپۇ يەنە يولدىشى ئۆتكۈز ئەپەندى قولغا ئېلىنغان قاپاھەتلىك كۈننى ئەسلەپ، مۇنداق دەپ يازىدۇ: «ئاچارچىلىق باشلانغان ئېغىر كۈنلەرنىڭ بىرىدە، يەنى 1959-يىلى 5-ئايدا

[122] خەلپەم تىلەشپۇ: «ئۆتكۈز ئەپەندىنى ئەسلەيمەن» (تېخى ئېلان قىلىنمىغان قوليازما ھالىتىدىكى ئەسلىمە)، 2-دەپتەر، 120-118-بەتلەر

[123] خەلپەم تىلەشپۇ: «ئۆتكۈز ئەپەندىنى ئەسلەيمەن»، 2-دەپتەر، 120-بەت

ئۆتكۈرنى قولغا ئالدى. شۇ كۈنى ئىككى يىللىق كۈرەش يىغىنىنىڭ خۇلاسسىسى چىقىرىلىپ، قولغا ئېلىنىدىغانلارنىڭ گۇناھلىرى بىر-بىرلەپ ئوقۇپ ئۆتۈلدى. ئۇلارنىڭ بۈگۈندىن باشلاپ تۈرمىگە يول ئالدىغانلىقى ئۇقتۇرۇلدى. مېنىڭ كۆرۈمۈدە ياشلىرىم لىغىدىماقتا ئىدى. بىر چاغدا بېشىمنى كۆتۈرۈپ قارىسام، بۇ «گۇناھكار» بەندىلەر زالدىن چىقىپ كېتىپ بارىدۇ. قانداق قىلىشىمنى بىلمەي تېڭىرقاپ ئولتۇرۇپ قاپتىمەن. بىر ھازادىن كېيىن زالدىن يۈگۈرۈپ چىقىپ، ئۇدۇل ئۆيىمىزگە كىرىپ يالغۇز تازا يىغىۋالدىم. بۈگۈن قولغا ئېلىنغانلار ئىچىدە ئۆتكۈر ئەپەندىدىن باشقا يەنە تەجرىبىلىك ئۇستا تەھرىر نىزامىدىن ھۈسەيىن، ھوشۇر مۇسا دېگەن ياش تەھرىر يىگىت، غوپۇر چوڭ دېگەن تەرجىمان كىشىمۇ بار ئىدى. نىزامىدىن ھۈسەيىن بىلەن ھوشۇر مۇسا (يەرلىك مىللەتچى) قالپىقى بىلەن، غوپۇر چوڭ ئۇششاق-چۈششەك بۆھتانلار بىلەن قولغان ئېلىنغان ئىدى. بۇ 4 كىشىنىڭ ئۈچى ئەمگەك بىلەن ئۆزگەرتىش مەيدانىغا، يالغۇز ئۆتكۈر ئەپەندىلا سىياسىي مەھبۇسلار تۈرمىسىگە ئەمگەك بىلەن ئۆزگەرتىشكە ئەۋەتىلگەن ئىدى.»<sup>[124]</sup>

ئۆتكۈر ئەپەندى بىلەن بىللە كۈرەشكە تارتىلىپ، ئوخشاش بىر كۈندە قولغا ئېلىنغان نىزامىدىن ھۈسەيىنمۇ، ئۆزىنىڭ تۈرمەدە يېزىپ قالدۇرغان ئەسلىمىسىدە، ئابدۇللا زاكىروفنىڭ ئۆزلىرىنى قولغا ئېلىش يىغىنىغا رىياسەتچىلىك قىلغانلىقىنى تىلغا ئالىدۇ: «شۇ كۈنى ئابدۇللا زاكىروف، ھۈسەيىن ئەبەيدۇللا دېگەنلەرنىڭ رىياسەتچىلىكىدە قولغا ئېلىش جەريانى داغدۇغىلىق ھالدا ئېلىپ بېرىلدى. مەن، ئابدۇرەھىم ئۆتكۈر، غوپۇر چوڭ قاتارلىق 3 كىشى بىلەن بىرلىكتە قولغا ئېلىندۇق ۋە شۇ كۈنى تۈرمىگە

[124] خەلپەم تىلەشپۇ: «ئۆتكۈر ئەپەندىنى ئەسلىمەن»، 2-دەپتەر،

ئاپىرىپ بېرىلدى. تۈرمىدە تۇردى سامساق، ئىنايتۇلا ھېلىمى، ئابدۇشۈكۈر مۇھەممەتئىمىن، ئەزىز نىيازى، قاجى قۇمار، شۈكۈر يالقىن، ئابدۇۋەلى گۈلى، مۇتەللىپ ئابدۇللا... قاتارلىق يازغۇچى، دوختۇر ۋە ئالىملاردىن 400 دىن ئارتۇق كىشى بار ئىكەن. 1959-يىلى 5-ئاينىڭ 3-كۈنى تۈرمە دائىرىلىرى (جىنايەتچى) لەرنى كېچىچە شىگۈبى ئەمگەك بىلەن جازالاش مەيدانىغا يۆتكىدى. بىز بارغان شىگۈبى ئەسلىدە سانجى ناھىيەسىنىڭ «ئوتۇنكوزا» دېگەن يېرى بولۇپ، دەل-دەرەخ ئۆسمەيدىغان قاباھەتلىك بىر ئىچكى چۆللۈك ئىدى. بۇ چۆلدىن يول تاپالغانلار قاتتىق بىر يېرىم كۈن ماڭسا، ئاندىن ئەل-يۇرت ئارىسىغا ئاران ئۇلشالايتتى. سۆكسۆك بۇ يەرنىڭ يېقىلغۇسى بولۇپ، سۇ نورمىلىق، ئاشلىق نورمىلىق، ئەمگەك نورمىلىق، تۈزۈم بەك قاتتىق ئىدى. بۇ كەڭ چۆللۈك بىزنىڭ مۇددەتسىز ئەمگەك مەيدانىمىز ئىدى...»<sup>[125]</sup>

ئابدۇشۈكۈر مۇھەممەتئىمىن ئۆزىنىڭ «يارقىن ئەسلىمە - مەن ۋە مېنىڭ خەلقىم» ناملىق ئەسلىمىسىدە، ئەينى يىللىرى شىنجاڭ ئىنستىتۇتى (ھازىرقى شىنجاڭ ئۇنىۋېرسىتېتى) دا ئېلىپ بېرىلغان «ئىستىل تۈزىتىش»، «ئوڭچىلارغا ۋە يەرلىك مىللەتچىلەرگە قارشى كۈرەش» ھەرىكىتى ھەققىدە مۇنداق دەپ يازىدۇ: «ئىستىل تۈزىتىش» باشلانغاندا، مۇئاۋىن رەئىس ئەسئەت ئىسھاقوف مەدەنىيەت-مائارىپ ساھەسىگە مەسئۇل ئىدى... كېيىنچە ئەسئەت ئىسھاقوفنىڭ ئورنىغا ئابدۇللا زاكىروف چىقتى، مەكتەپكە مائارىپ نازىرى ئوسمان زىيا (خىزمەت گۇرۇپپىسى) نى باشلاپ كەلدى... سول خاھىش ئەسەبىيلىكى تۈپەيلى 400 كىشىلىك مەكتەپتىن 80 نەچچە كىشى زەربە ئوبىيكتى قىلىندى.

[125] نىزامىدىن ھۈسەيىن: «مېنىڭ كۈنلىرىم»، 1997-يىلى (تۈرمىدە يېزىلغان ئەسلىمە)، كومپيۇتېرغا ئېلىنغان ئا-نۇسخا، 19-بەت؛ ب-نۇسخا، 6-بەت

مۇدىر ئىسمائىل ھېۋىزۇللايېقى، سېكرېتار سادىر تۇرشا ۋە مەنمۇ  
كۈرەشكە تارتىلدۇق.»<sup>[126]</sup>

ئۇ يەنە ئەسلىمىسىدە مۇنداق دەپ يازىدۇ: «كېيىنچە  
(شەرەپ بىلەن ۋاپات بولغان) بىر مۇئاۋىن رەئىس (ئۇيغۇر)  
نىڭ ۋە ئوسمان زىيانىڭ قاتنىشىشى بىلەن يىغىن بولدى.  
شۇ مۇئاۋىن رەئىسنىڭ مەسئۇللۇقىدا مەكتىپىمىزگە خىزمەت  
گۈرۈپپىسى چۈشكەن ئىدى. خىزمەت گۈرۈپپىسىنىڭ ئورۇنباشار  
گۈرۈپپا مەسئۇلى ئوسمان زىيا (مائارىپ نازىرى) ئىدى. بىرىنچى  
قەدەمدە ئىسمائىل ھېۋىزۇللايېقى بىلەن سادىر تۇرشانى «تارىخى  
مەسىلە» باھانىسىدا كۈرەش قىلدى. كېيىن مېنى يېزىغا  
ئەۋەتكەندىن كېيىن، ئۈچ ئايلىق لاگېرغا - ئەمگەك بىلەن  
ئۆزگەرتىشكە ئەۋەتتى.»<sup>[127]</sup>

ئابدۇشۈكۈر مۇھەممەتئىمىن ئەسلىمىسىدە، ئابدۇللا زاكىروفنىڭ  
«يەرلىك مىللەتچىلىككە قارشى ھەرىكەت» باشلىنىپ، كېيىنچە  
ئۇيغۇر ئاپتونوم رايونىنىڭ مەدەنىيەت ۋە مائارىپقا مەسئۇل مۇئاۋىن  
رەئىسى ئەسەت ئىسھاقوفنىڭ ئورنىغا چىققانلىقىنى تىلغا ئالغان  
بولسىمۇ، ئەمما شىنجاڭ ئىنىستىتۇتىدا ئېلىپ بېرىلغان «يەرلىك  
مىللەتچىلەرگە زەربە بېرىش ھەرىكىتى» گە رىياسەتچىلىك  
قىلغان ئابدۇللا زاكىروفنىڭ ئىسمىنى بىۋاسىتە تىلغا ئالمايدۇ.  
بەلكى ئۇ «كېيىنچە شەرەپ بىلەن ۋاپات بولغان» مۇئاۋىن  
رەئىس دەپ كىنايىلىك كود ئىشلىتىدۇ.

ئابدۇشۈكۈر مۇھەممەتئىمىننىڭ ئەسلىمىسىدىكى ئۇچۇرلارغا

[126] ئابدۇشۈكۈر مۇھەممەتئىمىن: «يارقىن ئەسلىمە - مەن ۋە مېنىڭ خەلقىم»،  
ئۈرۈمچى: شىنجاڭ خەلق باش نەشرىياتى & شىنجاڭ پەن-تېخنىكا  
نەشرىياتى، 2013-يىلى نەشرى، 126-125-بەتلەر

[127] ئابدۇشۈكۈر مۇھەممەتئىمىن: «يارقىن ئەسلىمە - مەن ۋە مېنىڭ خەلقىم»،  
141-بەت

قارىغاندا، ئەينى ۋاقىتتا شىنجاڭ ئىنىستىتۇتىدىن «ئوۋچى»،  
«يەرلىك مىللەتچى» دېگەن قالىقلار بىلەن تارتىپ چىقىرىلغان  
80 ئوقۇتقۇچى ۋە ئوقۇغۇچىنىڭ تەقدىرىنى «خىزمەت گۇرۇپپىسى»  
نىڭ بىرىنچى مەسئۇلى بولغان ئاپتونوم رايوننىڭ مۇئاۋىن رەئىسى  
ئابدۇللا زاكىروف بىلەن مۇئاۋىن گۇرۇپپا باشلىقى بولۇپ كەلگەن  
مائارىپ نازىرى ئوسمان زىيانىڭ پىچقانلىقى ئايدان بولدى.

ئابدۇشۈكۈر مۇھەممەتئىمىن، بۇنىڭدىن 30 يىل بۇرۇن قەلەم  
تەۋرەتكەن «ئەسلىمە» سىنىڭ 1950-يىللارنىڭ ئاخىرىدىكى  
كەچمىشلىرى تەسۋىرلەنگەن سەھىپىلىرىدە يەنە مۇنداق دەپ  
يازىدۇ: «مېنىڭچە، رەئىس سەيپىدىن ئەزىزى شائىر تىيىپجان  
ئېلىيوفتىن باشقا ھېچكىمنى قۇتقۇزۇۋېلىشقا قول ئۇزاتمىدى.  
تىيىپجان ئېلىيوف تۇرپاندا نەچچە ئاي تۇرمۇش ئۆگىنىش بىلەن  
قايتىپ كەلدى. زىيا سەمەدى، ئابىلەي روزى، باتۇر راشىدىن،  
داۋۇت تۇرۇخەمت، مۇزەپپەر ئەزىزى، پاتىگۈل سابىتوۋا، چۈنەن  
جاڭبابايىق، قەبەش، تۇرسۇن سابىت، خالىسخان قادىر،  
ئابدۇرەھىم ئەخمىدى قاتارلىق بىر قاتار بىلىم ئىگىلىرى سوۋېتلەر  
ئىتتىپاقىغا ئېقىشقا مەجبۇر بولدى. ئۆلگەن ۋە ئۆلۈۋالغان ياش  
نوتىلاردىن قايسىسىنىڭ ئالما، قايسىسىنىڭ شاپتول كۆچتى  
ئىكەنلىكىنى ئۇلاردىن خەۋەردار كىشىلەر بىلىشى مۇمكىن.  
ئومۇمىيىيۈزلۈك سۇلغۇنلۇق 1950-يىللاردىكى قەھەتچىلىكنى  
كۈچەيتتى. مانا بۈگۈن 1990-يىلنىڭ ئاخىرقى كۈنى. مەن  
ئەينى يىللارنى ئەسلىگىنىدە، يېقىنقى 10 يىل ئىچىدە نەتىجە  
قازانغان ئەدەب-ئالىملارنىڭ، ئەينى يىللاردا زەربىلەنگەنلىرى  
خېلى چوڭ سالماقنى ھاسىل قىلغانلىقىدىن، ئەگەر ئۇلار  
1960-يىللاردىلا نەتىجە قازانغان بولسا جۈمھۇرىيىتىمىزگە  
قانچىلىك مەنپەئەت بېرەتتى، دەپ ئارمان قىلىمەن. مانا ھازىر  
ئۇلاردىن زۇنۇن قادىرى، ئەھمەد زىيائىي، پەتتارجان مۇھەممىدى،

ئىبراھىم ئۆمەر، تىيىپجان ئېلىيىنى، زىكرى ئەلپەتتا، ئابدۇكېرىم خوجا، مامۇت سابىت، ياسىن خۇدايەردى، ئىمىنوف ھامىدلار كۆز يۇمدى. مۇھەممەتئىمىن ئىمىنوف، ئەسئەت ئىسھاقوفلار كۆز يۇمدى ئەمەسمۇ؟!...»<sup>[128]</sup>

دېمەك، يوقىرىقى 3 نەپەر مەشھۇر ئۇيغۇر زىيالىيلىسى قالدۇرغان ئەسلىمىلەرنىڭ ھەممىسىدە 1950-يىللارنىڭ ئاخىرى ئېلىپ بېرىلغان «يەرلىك مىللەتچىلىككە قارشى ھەرىكەت» تە ئابدۇللا زاكىروفنىڭ «قارا تىزىملىك» كە ئېلىنغان زىيالىيلار، بىلىم ئادەملىرى ۋە ئەدىب-يازغۇچىلارنىڭ تەقدىرىنى پىچىدىغان «كۈرەش يىغىنلىرى» غا رىياسەتچىلىك قىلغانلىقى تىلغا ئېلىنىدۇ. ئۇلاردىن باشقا ئابدۇللا زاكىروفنىڭ يەنە «يەرلىك مىللەتچىلەر قارا تىزىملىكى» دىكى قانچىلىغان زىيالىيلارنىڭ «كۈرەش يىغىنلىرى» غا قاتنىشىپ، ئۇلار ئۈستىدىن قانداق ھۆكۈملەرنى چىقارغانلىقى ھەققىدە قولمىزدا ھۆججەتلىك ماتېرىياللار يوق.

---

[128] ئابدۇشۈكۈر مۇھەممەتئىمىن: «يارقىن ئەسلىمە - مەن ۋە مېنىڭ خەلقىم»،  
134-135-بەتلەر

## «خەلق ئىنقىلابىي پارتىيەسى» نى «ئەكسىيەتچى تەشكىلات» دەپ كۆتۈرۈپ چىقىش

كىتابىمىزنىڭ ئالدىنقى بۆلەكلىرىدە تەكىتلەپ ئۆتۈلگىنىدەك، «خەلق ئىنقىلابىي پارتىيەسى» 1945 - يىلى 12 - ئايدىن 1946 - يىلى 6 - ئايغىچە بولغان ئارىلىقتا، يەنى «11 بىتىم» ئىمزالىنىش ھارپىسىدا غۇلجادا ئابدۇكېرىم ئابباسوفنىڭ تەشەببۇسى بىلەن قۇرۇلغان مەخپىي پارتىيە ئىدى.

بۇ پارتىيەنى مەخپىي تەشكىللىگۈچىلەر ئەينى ۋاقىتتا سوۋېت ئىتتىپاقىدا ئوقۇپ كەلگەن ياكى سوۋېت ئىتتىپاقى بىلەن مەلۇم مۇناسىۋىتى بولغان 7 نەپەر ياشتىن تەركىب تاپقان بولۇپ، ئۇلار ئابدۇكېرىم ئابباسوف (رەئىس)، سەيپىدىن ئەزىزى (ئەزا)، سەيدۇللا سەيپۇللايوف (ئەزا)، ئەسئەت ئىسھاقوف (ئەزا)، مۇھەممەتئىمىن ئىمىنوف (ئەزا)، ئەنۋەر خانبابا (ئەزا) ۋە ئابدۇللا زاكىروف (ئەزا) قاتارلىقلار ئىدى.

مەيلى سەيپىدىن ئەزىزى بولسۇن ياكى سەيدۇللا سەيپۇللايوف بولسۇن، ئۆزلىرىنىڭ بۇ ھەقتىكى ئەسلىمە ۋە ماقالىلىرىدە «خەلق ئىنقىلابىي پارتىيەسى» نىڭ ئەينى ۋاقىتتا مەخپىي قۇرۇلغانلىقىنى، ئۇنىڭ قۇرۇلۇشىدىن ھەتتا سوۋېت ئىتتىپاقىنىڭ غۇلجادىكى كونسۇلخانىسى بىلەن «ئىككىنچى دوم» (ئىككىنچى ئۆي) نىڭمۇ خەۋىرى يوقلىقىنى ئالاھىدە تەكىتلەيدۇ. ھالبۇكى،

بۇ پارتىيە قۇرۇلۇپ مەلۇم مەزگىل ئۆتكەندىن كېيىن، دائىمىي ئەزالار يىغىن ئېچىپ: «پارتىيەنىڭ قۇرۇلغانلىقى توغرىلىق مۇۋاپىق بىر پەيتتە غۇلجىدىكى سوۋېت كونسۇلخانىسىنى ۋاقىپلاندىرۇش زۆرۈر» دېگەن پىكىرگە كېلىدۇ. بۇنىڭ بىلەن پارتىيە رەئىسى ئابدۇكېرىم ئابباسوف بۇ ئىشنى غۇلجىدىكى سوۋېت كونسۇلغا دوكلات قىلماقچى بولىدۇ. ئەمما بۇ ۋاقىتتا مەزكۇر پارتىيەنىڭ 7 نەپەر دائىمىي كومىتېت ئەزاسىدىن بىرى بولغان ئا XX، قورغاس چېگراسى ئارقىلىق سوۋېت تەرەپكە خەلق ئىنقىلابىي پارتىيەسىنىڭ قۇرۇلغانلىقىنى يوشۇرۇنچە يەتكۈزۈپ قويدۇ. بۇنىڭ بىلەن موسكۋانىڭ قاتتىق تەنقىدىگە ئۇچرىغان غۇلجىدىكى سوۋېت كونسۇلخانىسى، ئابدۇكېرىم ئابباسوفنى چاقىرتىپ ناھايىتى قوپاللىق بىلەن بۇ ئىشنى سۈرۈشتۈرىدۇ.<sup>[129]</sup>

سەيپۇللايوف كېيىنكى يازمىلىرىدا «خەلق ئىنقىلابىي پارتىيەسى» نىڭ ئىشنى، سوۋېت تەرەپكە ئاشكارىلاپ قويغان كىشىنىڭ كىملىكىنى ئابدۇكېرىم ئابباسوفنىڭ بىلىدىغانلىقىنى، يەنى بۇ كىشىنىڭ مەزكۇر پارتىيەنىڭ 7 كىشىلىك دائىمىي ئەزاسى ئىچىدىكى «ئا XX» دېگەن كىشى ئىكەنلىكىنى ئىشارە قىلىپ ئۆتىدۇ. بىز «خەلق ئىنقىلابىي پارتىيەسى» نىڭ ئەينى ۋاقىتتىكى 7 كىشىلىك دائىمىي ئەزاسىنىڭ ئىسمى-فامىلىسىنى بىر-بىرلەپ تەكشۈرۈپ كۆرسەك، ئىسمى «ئا» ھەرپى بىلەن باشلانغان كىشىدىن ئابدۇكېرىم ئابباسوف بىلەن ئابدۇللا زاكىروف ئىككەيلەننىڭ بارلىقى، بۇ مەسىلىدە ئابدۇكېرىم ئابباسوفنى نەزەردىن ساقىت قىلغاندا، گۇمان ئوبېيكتىنىڭ ئابدۇللا زاكىروف بولىدىغانلىقىنى تەخمىن قىلىشقا بولىدۇ.

[129] سەيپۇللا سەيپۇللايوف: «مەن ساھت بولغان ئىشلار»، ئۈرۈمچى: شىنجاڭ ياشلار-ئۆسمۈرلەر نەشرىياتى، 2005-يىلى نەشرى، 66-67-بەتلەر، 116-120-بەتلەر

شۇنىڭدىن كېيىن، مەيلى ئۈرۈمچىدىكى ياكى غۇلجىدىكى سوۋېت كونسۇلخانىلىرى بولسۇن، «خەلق ئىنقىلابى پارتىيەسى» مەسىلىسىدە ئانچە ئىجابىي قاراشتا بولمايدۇ. بۇ ھەقتە سەيپۇللايوف مۇنداق بىر ۋەقەنى تىلغا ئېلىپ ئۆتدۇ: «1947 - يىلى يازدا بىتىم بۇزۇلۇپ، ئۈرۈمچىدىن بىر تۈركۈم زىيالىي ياشلار غۇلجاغا كەلدى. بۇ ياشلارنىڭ بىر قىسمى (خەلق ئىنقىلابىي پارتىيەسى) گە ئەزالىققا قوبۇل قىلىندى. غۇلجىدىكى سوۋېت ئىتتىپاقى كونسۇلخانىسىنىڭ مۇئاۋىن كونسۇلى ۋارالېيېف خ ئى پ گە ئەزا بولغان XX دىن: «سەن خ ئى پ گە ئەزا بولدۇڭمۇ؟» دەپ سورىغاندا، ئۇ: «ھەئە، ئەزا بولدۇم» دەپ جاۋاب بەرگەندە، مۇئاۋىن كونسۇل: «ئۇ ئەكسىيەتچى تەشكىلات» دېگەن. بۇ گەپنى ئاڭلاپ ئەينى ۋاقىتتا ھەيران قالغان ئىدىم.»<sup>[130]</sup>

1949 - يىلى 9 - ئايدا سەيپىدىن ئەزىزى، تۇنجى نۆۋەتلىك خىتاي مەملىكەتلىك سىياسىي كېڭەش يىغىنىغا قاتنىشىش ئۈچۈن بېيجىڭغا بارغىنىدا، «خەلق ئىنقىلابىي پارتىيەسى» نىڭ ئەھۋالىنى خىتاي كومپارتىيەسىنىڭ ئالىي رەھبەرلىرىگە دوكلات قىلىدۇ. شۇ يىلى 10 - ئاينىڭ 23 - كۈنى ماۋ زېدۇڭ سەيپىدىن ئەزىزىنىڭ خىتاي كومپارتىيەسىگە ئەزا بولۇپ كىرىش ئىلتىماسىغا ئىمزا قويدۇ. شۇ كۈنى ماۋ زېدۇڭ بىلەن جۇ ئېنلەي سەيپىدىن ئەزىزىنى ئايرىم قوبۇل قىلىدۇ. ماۋ زېدۇڭ شۇ مەيداندا جۇ ئېنلەيگە: «ئۇلارنىڭ ھېلىقى پارتىيەسىنىڭ مەركىزىي كومىتېتى ئەزالىرىنى جۇڭگو كومپارتىيەسىنىڭ ئەزالىقىغا بىۋاسىتە ئالماشتۇرۇشقا بولىدۇ. ئۇلار كاندېداتلىق مەزگىلىنى ئۆتمىسىمۇ بولىدۇ،»<sup>[131]</sup> دەپ يوليورۇق بېرىدۇ. 10 - ئاينىڭ 24 - كۈنى سەيپىدىن ئەزىزى ماۋ زېدۇڭ ئىمزا قويغان بۇ خەتنى

[130] سەيپۇللا سەيپۇللايوف: «مەن ساھت بولغان ئىشلار»، 120 - بەت  
 [131] 朱培民/王宝英著: 《中国共产党治理新疆史》，第120页

ئېلىپ، بېيجىڭدىن لەنجوغا قاراپ ئۇچىدۇ ۋە ئۇنى جىۋچۈەندە يېڭ دېخۇەيگە تاپشۇرىدۇ.

دېمەك، «خەلق ئىنقىلابىي پارتىيەسى» نىڭ ئىشىنى 1946- يىلى 11- ئايدا ئابدۇكېرىم ئابباسوف گومىنداڭ قۇرۇلتىيىغا قاتنىشىش ئۈچۈن نەنجىڭغا بارغاندا، بىرىنچى قېتىم خىتاي كومپارتىيەسىنىڭ نەنجىڭدىكى ۋەكىلى دوڭ بىۋۇغا دوكلات قىلغان ئىدى. 1949- يىلى 8- ئايدا خىتاي كومپارتىيەسىنىڭ ئالاقچىسى دېڭ لىچۈن موسكۋا ئارقىلىق ئىلغا يېتىپ كەلگەندە، ئۇ «خەلق ئىنقىلابىي پارتىيەسى» نىڭ ئىشىنى تېلېگرامما ئارقىلىق ئىككىنچى قېتىم بېيجىڭغا دوكلات قىلدۇ. 1949- يىلى 9- ئايدا سەيپىدىن ئەزىزى ئۆمەك باشلاپ بېيجىڭغا بارغاندا، «خەلق ئىنقىلابىي پارتىيەسى» نىڭ ئىشىنى ئۈچىنچى قېتىم ماۋ زېدۇڭغا دوكلات قىلدۇ. شۇ سەۋەبتىن «خەلق ئىنقىلابىي پارتىيەسى» ھەققىدە تەپسىلىي مەلۇماتى بولغان ماۋ زېدۇڭ ھېچ ئىككىلەنمەستىن، بۇ پارتىيەنىڭ مەركىزىي كومىتېتى ئەزالىرىنى بىۋاسىتە خىتاي كومپارتىيەسىگە قوبۇل قىلىش بۇيرۇقىنى بېرىدۇ.

ھالبۇكى، 1950- يىللارنىڭ ئاخىرلىرىدىكى «يەرلىك مىللەتچىلىككە قارشى ھەرىكەت» جەريانىدا، «خەلق ئىنقىلابىي پارتىيەسى» نىڭ خاراكتېرى بىر قىسىم كىشىلەر تەرىپىدىن «ئەكسىل ئىنقىلابىي تەشكىلات» دېگەن قالاپ بىلەن ئوتتۇرىغا چىقىدۇ. ھەتتا بەزىلەر «خەلق ئىنقىلابىي پارتىيەسى» نىڭ خاراكتېرىگە «ئەكسىل ئىنقىلابىي تۈس» بېرىش ئارقىلىق، بۇ پارتىيە بىلەن يېقىن مۇناسىۋىتى بولغان رىقابەتچىلىرىگە زەربە بەرمەكچى بولىدۇ.

دېگەندەك، 1958- يىلىنىڭ باشلىرىدا «يەرلىك مىللەتچىلىككە قارشى كۆرۈش» ئەۋجىگە چىققاندا، يەنە شۇ خەلق ئىنقىلابىي

پارتىيەسىنىڭ قۇرغۇچى ئەزالىرىدىن بىرى بولغان ئا XX، بۇ پارتىيەنى «ئەكسىيەتچى تەشكىلات» دەپ كۆتۈرۈپ چىقىدۇ. سەيپۇللايوف «مەن شاھىت بولغان ئىشلار» ناملىق كىتابىدا ئىككى جايدا بۇ توغرىلىق ئەسكەرتىپ ئۆتىدۇ: «1958-يىلى ئۈرۈمچىدە (يەرلىك مىللەتچىلىككە قارشى تۇرۇش ھەرىكىتى) ئېلىپ بېرىلۋاتقاندا، چوڭ يىغىندا XX ئوتتۇرىغا چىقىپ، غۇلجىدىكى سوۋېت كونسۇلخانىسىنىڭ مۇئاۋىن كونسۇلىنىڭ «خ ئى پ» نى «ئەكسىيەتچىل تەشكىلات» دېگەنلىكىنى ئوتتۇرىغا قويدى.»<sup>[132]</sup>

ئۇنداقتا، سەيپۇللايوف بىۋاسىتە ئىسمىنى ئاتىماي پەقەتلا «XX» دېگەن ئىشارە بىلەن تىلغا ئالغان شەخس، نېمە ئۈچۈن خەلق ئىنقىلابىي پارتىيەسىنى «ئەكسىيەتچىل تەشكىلات» دەپ كۆتۈرۈپ چىقىدۇ؟ بۇ يەردە خ ئى پ نى قارىلاشقا نېمە ئېھتىياج تۇغۇلدى؟

ناھايىتى ئېنىقكى، ئۆز ۋاقتىدا خىتاي كومپارتىيەسىنىڭ ئەڭ ئالىي رەھبىرى ماۋ زېدۇڭ تەرىپىدىن ئېتىراپ قىلىنغان، سىياسىي خاراكتېرى «ئىنقىلابىي پارتىيە» دەپ بېكىتىلگەن، شۇنداقلا مەركىزىي كومىتېت ئەزالىرىنى بىۋاسىتە خىتاي كومپارتىيەسىنىڭ ئەزالىقىغا قوبۇل قىلىش تەۋسىيە قىلىنغان «خەلق ئىنقىلابىي پارتىيەسى» نى «ئەكسىيەتچىل تەشكىلات» دەپ قارىلاش، 1950-يىللارنىڭ شارائىتىدا ئاسان ئىش ئەمەس ئىدى. بۇنىڭغا خىتاي كومپارتىيەسى مەركىزىي كومىتېتىدىن، ھېچ بولمىغاندا ئۇيغۇر ئاپتونوم رايونلۇق پارتكومنىڭ بىرىنچى سېكرېتارى ۋاڭ ئېنماۋدىن بىرەر كۆرسەتمە بولماي تۇرۇپ، XX نىڭ بۇ شامالىنى

[132] سەيدۇللا سەيپۇللايوف: «مەن شاھىت بولغان ئىشلار»، 67-بەت.

چىقىرىشى مۇمكىن ئەمەس ئىدى.

«يەرلىك مىللەتچىلىككە قارشى ھەرىكەت» باشلانغاندا، «خەلق ئىنقىلابىي پارتىيەسى» نىڭ ئەڭ دەسلەپكى 7 نەپەر مەركىزىي كومىتېت ئەزالىرى ئىچىدە سەيپىدىن ئەزىزى ئۇيغۇر ئاپتونوم رايونىنىڭ رەئىسلىكىنى، سەيپۇللايوف ئۇيغۇر ئاپتونوم رايونلۇق پارتكومنىڭ مۇئاۋىن سېكرېتارىلىقىنى، ئەسەت ئىسھاقوف ئۇيغۇر ئاپتونوم رايونىنىڭ مۇئاۋىن رەئىسلىكى ۋە ئۇيغۇر ئاپتونوم رايونلۇق پارتكومنىڭ دائىمىي ھەيئەتلىكىنى، مۇھەممەتئىمىن ئىمىنوف ئۇيغۇر ئاپتونوم رايونىنىڭ مۇئاۋىن رەئىسلىكىنى ئۈنۈۋاتتى. شۇنداقكەن، ئەگەردە «خەلق ئىنقىلابىي پارتىيەسى» نىڭ سىياسىي خاراكتېرىنى «ئەكسىيەتچىل تەشكىلات» دەپ قارىلىغاندا، يوقىرىقى 4 نەپەر يوقىرى دەرىجىلىك ئەمەلدارنىڭ ھەممىسىنى بىر-بىرلەپ دومىلاتقىلى بولاتتى. شۇڭا بۇ مەسىلىدە ۋاڭ ئېنماۋنىڭ مەخپىي يوليورۇقى بىلەن XX، 1958-يىلى «خەلق ئىنقىلابىي پارتىيەسى» نى «ئەكسىيەتچىل تەشكىلات» دەپ كۆتۈرۈپ چىققان. ئۇ بۇ پارتىيەنىڭ «ئەكسىل ئىنقىلابىي» خاراكتېرىنى ئىسپاتلاشتا، غۇلجادىكى سوۋېت كونسۇلخانىسىنىڭ مۇئاۋىن كونسۇلىنىڭ، 1947-يىلى «خەلق ئىنقىلابىي پارتىيەسى» نى «ئەكسىيەتچىل تەشكىلات» دېگەنلىكىنى دەلىل قىلىپ كۆرسەتكەن.

دېگەندەك، 1958-يىلىنىڭ ئاخىرى سەيپۇللايوف، ئەسەت ئىسھاقوف، مۇھەممەتئىمىن ئىمىنوف قاتارلىق «خەلق ئىنقىلابىي پارتىيەسى» نىڭ ئەڭ دەسلەپكى قۇرغۇچىلىرى، «يەرلىك مىللەتچى» قالپىقى بىلەن سىياسىي سەھنىدىن يىقىتىلدى. ئەمما ئۇيغۇر ئاپتونوم رايونىنىڭ رەئىسى سەيپىدىن ئەزىزى بېيجىڭنىڭ قارارى بىلەن ساقلاپ قېلىندى. ئۇلارنى قارىلاشتا، ياكى ئۇلارغا

«يەرلىك مىللەتچى» قالپىقى كىيدۈرۈشتە، ئۇلارنىڭ «خەلق ئىنقىلابىي پارتىيەسى» نىڭ غوللۇق ئەزالىرى بولغانلىقىدەك ئارقا كۆرۈنۈشى زادى قانچىلىك رول ئوينىدى؟ ھازىرغىچە قولىمىزدا بار بولغان ھۆججەتلەردە بۇ سوئالغا قانائەتلىنەرلىك جاۋاب يوق. ھەتتا شۇ ۋاقىتلاردا چىقىرىلغان ھۆكۈمەت ھۆججەتلىرىدىمۇ، ئۇلارنىڭ «خەلق ئىنقىلابىي پارتىيەسى» سەۋەبلىك «يەرلىك مىللەتچى» قالپىقىنى كىيگەنلىكى توغرىلىق بايانلار ئۇچرىمايدۇ.

## ئابدۇللا زاكروفنىڭ 1958-يىلى غۇلجادىكى سوۋېت كونسۇلى بىلەن مەخپىي كۆرۈشۈشى

### 1) مەخپىي كۆرۈشۈشنىڭ ئارقا كۆرۈنۈشىدە

سوۋېت ئىتتىپاقىنىڭ غۇلجادا تۇرۇشلۇق كونسۇلخانىسىنىڭ مۇئاۋىن كونسۇلى ئە. ئى. شالۋونوف، 1958-يىلى 8-ئاينىڭ 18-كۈنى غۇلجادىن موسكۋاغا يوللىغان دوكلاتىدا، ئۆزىنىڭ ئۇيغۇر ئاپتونوم رايونلۇق مائارىپ نازارىتىنىڭ نازىرى ئابدۇللا زاكروف بىلەن غۇلجادا مەخپىي كۆرۈشكەنلىكىنى ئالاھىدە ئەسكەرتىپ ئۆتدۇ.

شالۋونوفنىڭ تەكىتلىشىچە، 1958-يىلى 6-ئاينىڭ 21-كۈنى، يەنى سوۋېت ئىتتىپاقىنىڭ ئۈرۈمچىدە تۇرۇشلۇق كونسۇلخانىسىنىڭ باش كونسۇلى دوباشىن غۇلجادا زىيارەتتە بولۇۋاتقان مەزگىلدە، ئۇيغۇر ئاپتونوم رايونىنىڭ رەئىسى سەيپىدىن ئەزىزىنىڭ تەشكىللىشى بىلەن غۇلجادا بىر ئۇچرىشىش ئۆتكۈزۈلگەن. بۇ ئۇچرىشىشقا خىزمەت مۇناسىۋىتى بىلەن ئۈرۈمچىدىن غۇلجاغا كەلگەن ئابدۇللا زاكروفمۇ قاتناشقان. ئۇچرىشىشتا ئابدۇللا زاكروف مۇئاۋىن كونسۇل شالۋونوفنى ئايرىم جايغا چاقىرىپ، ئۆزىنىڭ ئۇنىڭ بىلەن كۆرۈشۈش ئويىنىڭ بارلىقىنى ئېيتقان. شالۋونوف ئايرىم كۆرۈشۈشكە ماقۇل بولغان.

شۇنىڭ بىلەن بۇ قېتىملىق مەخپىي كۆرۈشۈش غۇلجادىكى سوۋېت كونسۇلخانىسىنىڭ ئىچىدە ئۆتكۈزۈلگەن.<sup>[133]</sup>

شالۋونوق موسكۋاغا يوللىغان دوكلاتىنىڭ باش قىسمىدا، ئابدۇللا زاكىروفنىڭ بۇ قېتىم غۇلجاغا كېلىشتىكى مەقسىتى ھەققىدە مۇنداق دەپ يازدۇ: «زاكىروف ئۆزىنىڭ بۇ قېتىم مەكتەپلەرنىڭ ئەھۋالىنى تەكشۈرۈش ئۈچۈن غۇلجاغا كەلگەنلىكىنى ئەسكەرتىپ ئۆتتى. ئۇنىڭ دېيىشىچە، شۇ ئۇ ئار پارتىيە كومىتېتى بۇ قېتىم ئۇنىڭغا يەنە، ئىلى قازاق ئاپتونوم ئوبلاستلىق پارتكوم ئېچىۋاتقان كېڭەيتىلگەن يىغىننىڭ ئەھۋالىغا كۆز-قۇلاق بولۇش ۋەزىپىسىنىمۇ تاپشۇرغان ئىكەن. بۇ قېتىملىق ئۇچرىشىشتا زاكىروف ماڭا شۇ ئۇ ئار پارتكوم بىلەن ئىلى قازاق ئاپتونوم ئوبلاستلىق پارتكوم ئايرىم-ئايرىم ئۆتكۈزگەن ئىككى كېڭەيتىلگەن يىغىننىڭ ئومۇمىي ئەھۋالىنى تونۇشتۇرۇپ ئۆتتى.»<sup>[134]</sup>

يوقىرىقى باياندىن كۆرۈنۈپلىشىغا بولىدۇكى، ئۇيغۇر ئاپتونوم رايونلۇق مائارىپ نازارىتىنىڭ نازىرى ئابدۇللا زاكىروف، ئاپتونوم رايوننىڭ نازارەت دەرىجىلىك بىر ئەمەلدارى بولۇش سالاھىيىتى بىلەن سوۋېت كونسۇلى بىلەن مەخپىي كۆرۈشىدۇ. شۇنىسى ئېنىقكى، خىتاي خەلق جۇمھۇرىيىتى قۇرۇلغاندا، دىپلوماتىيە ۋە تاشقىي ئىشلارغا مۇناسىۋەتلىك ھوقۇقلارنىڭ ھەممىسىنى، خىتاي مەركىزىي ھۆكۈمىتى تاشقىي ئىشلار مىنىستېرلىقى ئارقىلىق

[133] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy  
<http://digitalarchive.wilsoncenter.org/document/175901>

[134] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy  
<http://digitalarchive.wilsoncenter.org/document/175901>

باشقۇرغان بولۇپ، خىتايدىكى ئۆلكە دەرىجىلىك ھۆكۈمەتلەرنىڭ ھېچقايسىسىغا دىپلوماتىيە ساھەسىگە ئارىلىشىدىغان ياكى چەتئەللەر بىلەن ئۆز ئالدىغان ئالاقە قىلىدىغان ھوقۇق بېرىلمىگەن. 1950-يىللاردا سوۋېت ئىتتىپاقىنىڭ ئۈرۈمچى، غۇلجا، قەشقەر قاتارلىق جايلاردا كونسۇلخانىلىرى بار بولسىمۇ، ئەمما ئۇلار بىلەن بولغان مۇناسىۋەت پەقەتلا ئۇيغۇر ئاپتونوم رايونلۇق پارتكوم ۋە ھۆكۈمەتنىڭ تاشقىي ئىشلار ئىشخانىسى ئارقىلىق ئېلىپ بېرىلاتتى. خىتاي ھۆكۈمىتىنىڭ شۇ ۋاقىتتىكى ھۆكۈمەت ئىش پىرىنسىپى بويىچە، تاشقىي ئىشلار ئىشخانىسىنىڭ خەۋىرى بولماي تۇرۇپ نازارەت دەرىجىلىك بىر ئەمەلدار تۇرماق، ھەتتا ئۇيغۇر ئاپتونوم رايونىنىڭ رەئىسىنىڭمۇ ئۆز ئالدىغا سوۋېت كونسۇللىرى بىلەن بىۋاسىتە ياكى ۋاسىتىلىق ئۇچرىشىش، خىتاينىڭ ئىچكى ئىشلىرى توغرىلىق سۆزلىشىش ھوقۇقى يوق ئىدى. 1977-يىلىنىڭ ئاخىرى سەيپىدىن ئەزىزى ئۇيغۇر ئاپتونوم رايونىدىكى «4 بىرىنچى»<sup>[135]</sup> ھوقۇقىدىن بىراقلا ئايرىلىپ، بېيجىڭغا ئېلىپ كېتىلىپ نەزەربەند قىلىنغاندا، خىتاي كومپارتىيەسى مەركىزىي كومىتېتى سەيپىدىن ئەزىزىنىڭ «خاتالىقلىرى» ھەققىدە «مەركەزنىڭ 1-نومۇرلۇق ھۆججىتى»<sup>[136]</sup> نى چىقىرىدۇ. ئارقىدىنلا شۇ ئار پارتكوم تەشۋىقات بۆلۈمى، سەيپىدىن ئەزىزىنىڭ «خاتالىقلىرى» ھەققىدە

[135] سەيپىدىن ئەزىزى 1972-يىلىدىن 1977-يىلىنىڭ ئاخىرىغىچە ئۇيغۇر ئاپتونوم رايونلۇق پارتكومنىڭ بىرىنچى سېكرىتارى، ئۇيغۇر ئاپتونوم رايونىنىڭ رەئىسى، شىنجاڭ ھەربىي رايونىنىڭ سىياسىي كومىسارى ۋە ھەربىي رايون پارتكومىنىڭ بىرىنچى سېكرىتارى، شىنجاڭ ئىشلەپچىقىرىش-قۇرۇلۇش بىڭتۇەنىنىڭ بىرىنچى سىياسىي كومىسارى قاتارلىق 4 چوڭ ھوقۇقىنى تۇتقان. شۇڭا ئەينى ۋاقىتتا كىشىلەر سەيپىدىن ئەزىزىنى «4 بىرىنچى» دەپ ئاتاشقان

[136] خىتاي كومپارتىيەسى مەركىزىي كومىتېتىنىڭ 1978-يىلى يانۋاردا چىقارغان «1-نومۇرلۇق ھۆججىتى» (中共中央1978年1号文件)

ناھىيە دەرىجىلىكتىن يوقىرى كادىرلارغا تارقىتىلىدىغان ئىچكى ماتېرىيال ئېلان قىلىدۇ. بۇ ماتېرىيالدا سەيپىدىن ئەزىزنىڭ 1950-يىللاردا شىنجاڭ ئۆلكىلىك ۋە شىنجاڭ ئۇيغۇر ئاپتونوم رايونلۇق تاشقىي ئىشلار ئىشخانىسىغا خەۋەر قىلمايلا، كۆپ قېتىم سوۋېت ئىتتىپاقىنىڭ ئۈرۈمچىدىكى كونسۇلى بىلەن ئۆز ئالدىغا كۆرۈشكەنلىكى، ئۇنىڭ شۇ يىللاردا مەركەزگە خەت يېزىپ شىنجاڭ ئۇيغۇر ئاپتونوم رايونىنىڭ سوۋېت ئىتتىپاقىنىڭ قازاقىستان، ئۆزبېكىستان، قىرغىزىستان قاتارلىق ئوتتۇرا ئاسىيادىكى ئىتتىپاقداش جۇمھۇرىيەتلىرى بىلەن بىۋاسىتە مەدەنىيەت ئالاقىسى ئېلىپ بېرىش ھوقۇقى تەلەپ قىلغانلىقى، ھەتتا سەيپىدىن ئەزىزنىڭ 1960-يىلى ۋېيتنام زىيارىتى ئۈچۈن بېيجىڭدا توختاپ ئۆتكەن سوۋېت ئىتتىپاقى كومپارتىيەسى مەركىزىي پىرىنسىپىدىمىنىڭ ئەزاسى، سوۋېت ئىتتىپاقى ئالىي سوۋېتىنىڭ مۇئاۋىن رەئىسى مۇھىتدىنوف (ئۆزبەك) بىلەن ئايرىم ئۇچرىشىنى تەلەپ قىلغانلىقى، ئەمما جۇ ئېنلەينىڭ كەسكىن رەت قىلىشى بىلەن سەيپىدىننىڭ بۇ ئۇرۇنۇشنىڭ ئەمەلگە ئاشمىغانلىقى بايان قىلىندۇ.<sup>[137]</sup>

ئۇنداقتا، ئۇيغۇر ئاپتونوم رايونىنىڭ رەئىسى بولغان سەيپىدىن ئەزىزنىڭ تاشقىي ئىشلار ئىشخانىسىنىڭ خەۋىرى بولماي تۇرۇپ، ئۈرۈمچى ياكى غۇلجىدىكى سوۋېت كونسۇللىرى بىلەن ئۆز ئالدىغا ئايرىم ئۇچرىشىش ھوقۇقى بولمىغان يەردە، نازارەت دەرىجىلىك كادىر ھېسابلىنىدىغان ئابدۇللا زاكىروف قانداق قىلىپ غۇلجىدىكى سوۋېت كونسۇلى بىلەن ئايرىم ئۇچرىشالايدۇ؟ ئۇنىڭغا بۇ

[137] شىنجاڭ ئۇيغۇر ئاپتونوم رايونلۇق پارتكوم تەشۋىقات بۆلۈمى تۈزگەن ۋە كادىرلارغا ئىچكى قىسىمدا تارقاتقان ماتېرىيال: «بولداش سەيپىدىننىڭ ئېغىر لۇشىەن خاتالىقىغا دائىر ماتېرىياللار توپلىمى» ئۈرۈمچى، 1978-يىل، ئۇيغۇر يېڭى يېزىقىدا بېسىلغان ئىچكى نۇسخا، 39-بەت، 52-بەت

ھوقۇقىنى كىم بەرگەن؟ ئۇيغۇر ئاپتونوم رايونلۇق پارتكومنىڭ بىرىنچى سېكرېتارى ۋاڭ ئېنماۋمۇ ياكى خىتاي تاشقىي ئىشلار مىنىستېرلىقىمۇ؟

خۇددى سوۋېت كونسۇلى شالۇنوف موسكۋاغا يوللىغان دوكلاتىدا تەكىتلەپ ئۆتكەندەك، ئابدۇللا زاكىروف ئۇنىڭ بىلەن غۇلجادىكى سوۋېت كونسۇلخانىسىدا مەخپىي ئۇچراشقان. بەلكىم بۇ ئۇچرىشىشتىن خىتاي دائىرىلىرىنىڭ، بولۇپمۇ ئىلى قازاق ئاپتونوم ئوبلاستىنىڭ تاشقىي ئىشلار ئىشخانىسى، ياكى ئىلى ئوبلاستلىق دۆلەت خەۋىپسىزلىكى ئىدارىسىنىڭ مۇتلەق خەۋىرى بولمىغان بولۇشى مۇمكىن. ئۇنداق بولمىغىنىدا، «يەرلىك مىللەتچىلىككە قارشى ھەرىكەت» تە «ۋاڭ ئېنماۋ گۇرۇھى» نىڭ تەرەپدارى بولۇپ، «سەيپىدىن گۇرۇھى» دىكى سەيپۇللايوف، ئەسئەت ئىسھاقوف، مۇھەممەتئىمىن ئىمىنوفقا قارشى شىددەتلىك ئوت ئاچقان ۋە ئۇلارنىڭ ئورنىغا چىقىشنى كۆزلىگەن ئابدۇللا زاكىروفنىڭ بۇنداق سەزگۈر ۋە قۇيرۇق تۇتقۇزۇپ قويدىغان «مەخپىي ئۇچرىشىش» قا تەۋەككۈل قىلىشى مۇمكىن بولمىغان بولاتتى.

## (2) «51 چىلەر» ۋە «21 لەر» مەجلىسى ھەققىدە مەلۇمات بېرىش

ئابدۇللا زاكىروف سوۋېت ئىتتىپاقىنىڭ غۇلجادىكى مۇئاۋىن كونسۇلى شالۇنوف بىلەن بولغان مەخپىي كۆرۈشۈشتە، ئالدى بىلەن «يەرلىك مىللەتچىلىك» نىڭ بىر-ئىككى كۈندە پەيدا بولۇپ قالغان ئاددىي بىر ھادىسە بولماستىن، بەلكى ئۇنىڭ ئۇزۇن تارىخى بارلىقى» نى ئالاھىدە تەكىتلەپ ئۆتىدۇ.

ئابدۇللا زاكىروف كۆرۈشۈشتە «خىتاي خەلق جۇمھۇرىيىتى قۇرۇلغاندىن كېيىن، شىنجاڭدىكى «يەرلىك مىللەتچىلىك» نىڭ

1951-يىلى غۇلجادا ئۆتكۈزۈلگەن (51 چىلەر مەجلىسى) دىن باشلاپ رەسمىي ئوتتۇرىغا چىققانلىقىنى تىلغا ئالدى. ئۇ شالۇنوفقا «51 چىلەر مەجلىسى» نىڭ قانداقتۇر غۇلجادىكى يوقىرى قاتلام سىياسىي سەرخىللار، ياكى زىيالىيلارنىڭ ئىستىخىبلىك يوسۇندا بىر جايغا توپلىنىشى بىلەن ئوتتۇرىغا چىققان ئادەتتىكى بىر مەجلىس بولماستىن، بەلكى سەيپىدىن ئەزىزنىڭ پەردە ئارقىسىدا تۇرۇپ بىر قوللۇق پىلانلىشى، لايىھە تۈزۈشى ۋە يىراقتا تۇرۇپ كۆرسەتمە بېرىشى بىلەن تەشكىللىك ئاساستا ئۇيۇشتۇرۇلغان بىر سىياسىي يىغىلىش ئىكەنلىكىنى، بۇ يىغىلىشنىڭ تۈپ مەقسىتىنىڭ شىنجاڭدا ئۇيغۇرىستان جۇمھۇرىيىتى قۇرۇش ئۈچۈن تەييارلىق قىلىش ئىكەنلىكىنى كۆرسىتىپ ئۆتدۇ.<sup>[138]</sup>

كۆرۈشۈشتە ئابدۇللا زاكىروف مۇئاۋىن كونسۇل شالۇنوفقا يەنە مۇنۇلارنى بايان قىلغان: «ئۇ ۋاقىتتا سەيپىدىن ئەزىزى دوختۇرخانىدا يېتىۋالغان ئىدى. ئۇ سەيپۇللايوفقا مەخسۇس كۆرسەتمە بېرىپ، بۇ يىغىنغا رىياسەتچىلىك قىلىش ئۈچۈن غۇلجاغا ئەۋەتتى. سەيپىدىن ئەزىزى يەنە 5-كورپۇسنىڭ رادىيو ئالاقىسىدىن پايدىلىنىپ، جەنۇبىي شىنجاڭغا ئورۇنلاشقان ئىمىنوفقا بۇ ھەقتە ئايرىم كۆرسەتمە بەردى ۋە قەشقەردە ئوخشاش تېمىدىكى يىغىن ئۇيۇشتۇردى.»<sup>[139]</sup>

يوقىرىقى بايانلاردىن كۆرۈۋېلىشقا بولىدۇكى، ئابدۇللا زاكىروف

[138] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

[139] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

غۇلجادىكى سوۋېت كونسۇلى شالۇنوفقا، ئۇيغۇر دىيارىدىكى «يەرلىك مىللەتچىلىك» ھەرىكىتىنىڭ 1951-يىلى غۇلجادا ئېچىلغان «51 چىلەر مەجلىسى» دىن باشلانغانلىقىنى، «51 چىلەر مەجلىسى» نى ئەمەلىيەتتە سەيپىدىن ئەزىزى شەخسەن ئۆزى بىر قوللۇق پىلانلاپ، سەيپۇللايوف ۋە مۇھەممەتئىمىن ئىمىنوفنىڭ ۋاستىسى بىلەن سەھنىگە ئېلىپ چىققانلىقىنى، غۇلجا ۋە قەشقەردىكى مىللەتچىلەرنىڭ شۇ ۋاقىتتا سەيپىدىننىڭ كۆرسەتمىسى بىلەن بىرلا ۋاقىتتا تەشكىللىنىپ، مەخپىي يىغىن ئۆتكۈزگەنلىكىدەك بىر قاتار ۋەقەلەرنى دوكلات قىلىدۇ.

قىزىقارلىقى شۇكى، ئۇيغۇر ئاپتونوم رايونلۇق مائارىپ نازارىتىنىڭ نازىرى ئابدۇللا زاكىروف، خىتاي خەلق جۇمھۇرىيىتى ۋەزىپىگە تەيىنلىگەن نازارەت دەرىجىلىك بىر ئەمەلدار بولۇش سۈپىتى بىلەن خىتاي كومپارتىيەسىنىڭ مەركىزىي كومىتېتىغا ئەمەس، بەلكى سوۋېتلەر ئىتتىپاقىنىڭ غۇلجادىكى كونسۇلىغا «شىنجاڭدىكى يەرلىك مىللەتچىلىك» ھەققىدە دوكلات قىلىدۇ. بۇ ۋاقىتتا سوۋېت ئىتتىپاقى بىلەن خىتاي خەلق جۇمھۇرىيىتىنىڭ مۇناسىۋىتى تېخى رەسمىي يوسۇندا بۇزۇلمىغان بولسىمۇ، ئەمما خىتاي ھۆكۈمىتىنىڭ نازارەت دەرىجىلىك بىر ئەمەلدارى بولغان ئابدۇللا زاكىروفنىڭ، خىتاينىڭ ئىچكى ئىشلىرى ھەققىدە سوۋېت كونسۇلىغا مەخپىي مەلۇمات بېرىشى، دىپلوماتىيە قائىدىلىرىگە خىلاپ بولۇپلا قالماستىن، بەلكى يەنە خىتايدىكى سىياسىي پىرىنسىپ جەھەتتىنمۇ قوبۇل قىلغىلى بولمايدىغان ئىش ئىدى. بۇ ۋەقە تەبىئىي ھالدا كىشىلەردە مۇنداق گۇمانىي سوئاللارنى پەيدا قىلىدۇ: ئابدۇللا زاكىروف 1938-يىلى ئىلىنىپ قالغان سوۋېت رازۇبىدكاسىنىڭ سىرتىمىدىن تاكى 1958-يىلىغا قەدەر قۇتۇلۇپ چىقالمىغانمۇ قانداق؟ ياكى ئۇ ئۆزىنىڭ سىياسىي رەقىبى ۋە رىقابەتچىسى بولغان سەيپىدىن ئەزىزىنى يىقىتىش

## ئۈچۈن ۋاستە تاللاپ ئولتۇرمىغانمۇ؟

«ۋىلسون مەركىزى» ئاشكارا قىلغان بۇ دوكلاتتا، ئابدۇللا زاكىروف ئۇيغۇر دىيارىدىكى ئاتالمىش «يەرلىك مىللەتچىلەر»، ئۇلارنىڭ قىلمىش-ئەتمىشلىرى ۋە شۇنداقلا ئۇلارنىڭ ئارقا كۆرۈنۈشى ھەققىدە سوۋېت تەرەپكە تەپسىلىي مەلۇمات بېرىدۇ. شۇنىڭ بىلەن بىر ۋاقىتتا يەنە، سەيپىدىن ئەزىزنىڭ ئەسلىدە «شىنجاڭدىكى بىرىنچى نومۇرلۇق يەرلىك مىللەتچى ئىكەنلىكى»، ئۇنىڭ پەردە ئارقىسىدا تۇرۇپ يەرلىك مىللەتچىلەرنى قۇتراتقانلىقى، ئەمما خىتاي كومپارتىيەسى مەركىزىي كومىتېتىنىڭ سەيپىدىن ئەزىزنىڭ دۆلەت ئىچى ۋە خەلقئارادىكى تەسىرىنى كۆزدە تۇتۇپ، ئۇنى ساقلاپ قالغانلىقى ھەققىدىكى ئىچكى ئەھۋاللار شىكايەت تەرىقىسىدە تەكىتلەپ ئۆتۈلدى. بۇ دوكلاتتىن ئابدۇللا زاكىروفنىڭ سەيپىدىن ئەزىزگە بولغان خۇسۇمىتى، ئۇنىڭ يىقىلىشىنى ئارزۇ قىلىدىغانلىقى، ئەمما ئىشلارنىڭ ئۇنىڭ ئويلىغىنىدەك بولماي، سەيپىدىن ئەزىزنىڭ داۋاملىق ساقلىنىپ قالغانلىقى ئەپسۇسلىق تەلەپپۇزى بىلەن تىلغا ئېلىنىدۇ.

ھالبۇكى، سەيپىدىن ئەزىزى ئەسلىمىسىنىڭ 3-تومىدا، 1951-يىلى 3-ئاينىڭ 4-كۈنى غۇلجادا ئېچىلغان «51 چىلەر مەجلىسى» دىن ئۆزىنىڭ سەيپۇللايوف ئارقىلىق خەۋەر تاپقانلىقىنى، سەيپۇللايوفنى بۇ يىغىنغا قاتناشقانلىقى ئۈچۈن قاتتىق تەنقىت قىلغانلىقىنى بايان قىلىپ، ئۆزىنىڭ بۇ يىغىن بىلەن ھېچقانداق مۇناسىۋىتىنىڭ يوقلىقىنى تەكىتلەيدۇ. ئۇ مۇنداق دەپ يازىدۇ: «1951-يىلى غەربىي-شىمال بىيۇروسى مىللەتلەر ئىشلىرى كومىتېتى، مىللىي كادىرلارغا «ئاپتونومىيە توغرىسىدا پىكىر ئېلىش خېتى» دېگەن بىر ئالاقە خېتى تارقاتقان ئىدى، جۈملىدىن مەنمۇ بۇ خەتنى تاپشۇرۇپ ئالغان

ئىدىم. ئەمما مەن بۇ خەتكە ھېچقانداق جاۋاب قايتۇرمىغان ئىدىم، چۈنكى بۇ مەسىلە خېلى چوڭقۇر ئويلىنىدىغان بىر مەسىلە ئىدى. غۇلجادا مۇشۇ خەتنى تاپشۇرۇپ ئالغان بىر قىسىم مەسئۇل كادىرلار باش قوشۇپ ۋە ئۆز-ئارا پىكىرلىشىپ، غەربىي-شېمال بىئوروسنىڭ پىكىر ئېلىش خېتىگە جاۋاب قايتۇرماقچى بوپتۇ. بۇ مەجلىسكە ۋىلايەت دەرىجىلىك ۋە ئۇنىڭدىن تۆۋەن ئىدارە دەرىجىلىك كادىرلاردىن بولۇپ قاتناشقان ئادەملەرنىڭ سانى 51 بوپتىكەن. مەن بۇ خەۋەرنى شۇ ۋاقىتتا غۇلجاغا بېرىپ قايتقان سەيپۇللايوفتىن ئاڭلىدىم. ئۇلار ئۆزلىرىنىڭ غەربىي-شېمال بىئوروسىغا يازغان جاۋاب خېتىنى سەيپۇللايوفقا تاپشۇرغان ئىكەن، مەن خەتنى كۆرۈپ ناھايىتى قاتتىق نارازى بولدۇم. سەيپۇللايوفنىمۇ شۇ مەجلىسكە قاتناشقانلىقى ئۈچۈن تەنقىد قىلدىم.»<sup>[140]</sup>

سەيپىدىن ئەزىزى ئەسلىمىسىدە يەنە، غۇلجادا «51 چىلەر مەجلىسى» ئېچىلغاندىن كېيىن، ۋاڭ جېننىڭ چاپاننى تەتۈر كىيىپ، غۇلجادىكى بۇ مەجلىسنىڭ قانداق شارائىت ۋە زۆرۈرىيەت ئاستىدا ئېچىلغانلىقىنى سۈرۈشتۈرۈپ ئولتۇرمايلا، مەجلىس قاتناشقانلىقىنى بىردەك «تەتۈر ئىنقىلابچىلىق» بىلەن ئەيىبلەنگەنلىكىنى تىلغان ئالدى. سەيپىدىن ئەزىزى ئۆزىنىڭ ئارىغا كىرىپ ۋاڭ جېن، شۇ لىچىڭ ۋە دېڭ لىچۈن قاتارلىق شىنجاڭ شۆبە بىئوروسىنىڭ ئاساسلىق رەھبەرلىرى بىلەن سۆزلەشكەنلىكىنى، «51 چىلەر مەجلىسى» دە ئوتتۇرىغا قويۇلغان پىكىرلەرنىڭ بەزىلىرى توغرا بولسىمۇ، ئەمما بەزى پىكىرلەرنىڭ خاتا بولغانلىقىنى، «خاتا قويۇلغان پىكىر» لەرنى ئەلۋەتتە تەنقىت قىلىش لازىملىقىنى، ئەمما مەسىلىنى ئەستايىدىل تەكشۈرۈپ، ئاندىن بىر قارارغا

[140] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 213-

214-بەتلەر؛ ب-نۇسخا، 107-106-بەتلەر

كېلىش زۆرۈرلىكىنى چۈشەندۈرگەنلىكىنى ئەسكەرتىپ ئۆتسۇن. ئەمما سەيپىدىن ئەزىزى بۇ ھەقتە قانچىلىك چۈشەنچە بەرمىسۇن، ۋاڭ جېن باشچىلىقىدىكى شىنجاڭ شۆبە بيۇروسى، بۇ مەجلىسكە قاتناشقانلار ئۈستىدىن «51 چىلەر ئەكسىيەتچىل ھەرىكىتى» دېگەن ھۆكۈمنى چىقىرىدۇ.<sup>[141]</sup>

سەيپىدىن ئەزىزى 1950-يىللاردىن 1970-يىللارنىڭ ئاخىرلىرىغىچە بولغان مەزگىلدە ئۇيغۇر ئاپتونوم رايونىنىڭ ئىش بېشىدا تۇرغانلىقى، شۇنداقلا ماۋ زېدوڭنىڭ ھىمايىسىگە ئېرىشكەنلىكى سەۋەبلىك، «51 چىلەر» مەسىلىسىدە كۆپ قېتىملىق سىياسىي بوران-چاپقۇنلاردىن ئامان-ئېسەن قۇتۇلغان بولسىمۇ، ئەمما ھوقۇقتىن دومىلىغاندىن كېيىن، خىتاي كومپارتىيەسى ئۇنىڭدىن بۇ كونا ھېسابنى بەر بىر ئالىدۇ. 1978-يىلى 1-ئايدا خىتاي كومپارتىيەسى مەركىزىي كومىتېتى، سەيپىدىن ئەزىزىنىڭ «خاتالىقلىرى» بويىچە مەركەزنىڭ «بىرىنچى نومۇرلۇق ھۆججىتى» نى چىقارغاندىن كېيىن، ئۇيغۇر ئاپتونوم رايونلۇق پارتكوم تەشۋىقات بۆلۈمى «سەيپىدىننىڭ ئېغىر لۇشىيەن خاتالىقىغا دائىر ماتېرىياللار توپلىمى» تۈزۈپ، ئىچكى جەھەتتە تارقىتىدۇ. مەزكۇر ماتېرىيالدا سەيپىدىن ئەزىزىنىڭ 1951-يىلى سەييۇللايوفنى غۇلجاغا ئەۋەتىپ «51 چىلەر مەجلىسى» نى تەشكىللىگەنلىكى، ئوخشاش ۋاقىتتا يەنە ئىمىنوفقا كۆرسەتمە بېرىپ، قەشقەردە ئوخشاش مەزمۇندىكى بىر يىغىن ئاچتۇرغانلىقى، كېيىنچە شىنجاڭ شۆبە بيۇروسىنىڭ سۈرۈشتە قىلىشى ئارقىسىدا سەيپىدىننىڭ ئۆز خاتالىقىنى تونۇغانلىقى بايان قىلىنىدۇ.<sup>[142]</sup>

[141] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 213.

214-بەتلەر؛ ب-نۇسخا، 107-بەت

[142] شىنجاڭ ئۇيغۇر ئاپتونوم رايونلۇق پارتكوم تەشۋىقات بۆلۈمى تۈزگەن ۋە

ختاي ھۆكۈمەت تارىخچىلىرى كېيىنكى يىللاردا ئېلان قىلغان ختاي كومپارتىيەسىنىڭ ئۇيغۇر دىيارىنى ئىدارە قىلىش تارىخىغا دائىر كىتابلاردا، 1951-يىلى قەشقەردە مۇھەممەتئىمىن ئىمىنوفنىڭ رىياسەتچىلىكىدە غۇلجىدىكى «51 چىلەر مەجلىسى» بىلەن ئوخشاش مەزمۇندىكى بىر يىغىننىڭ ئېچىلغانلىقى، بۇ يىغىندا «ئۇيغۇرىستان ئاپتونوم جۇمھۇرىيىتى» قۇرۇش ھەققىدە «خاتا پىكىر» لەرنىڭ ئوتتۇرىغا چۈشكەنلىكى تىلغا ئېلىنىدۇ. ختاي كومپارتىيەسىنىڭ تارىخچىسى لى شېڭ، «جۇڭگو شىنجاڭ: يېڭى جۇڭگو دەۋرىدىكى بۆلگۈنچىلىك ۋە بۆلگۈنچىلىككە قارشى كۈرەش» ناملىق كىتابىدا بۇ ھەقتە مۇنداق دەپ يازىدۇ: «ئىلى سۆھبەت يىغىنى» دا ئەكس-ئەتكەن، بۆلگۈنچىلىك خاھىشى بولغان خاتا ئىدىيە ۋە سۆز-پىكىرلەر شىنجاڭنىڭ باشقا جايلىرىدىمۇ ئۆز ئىپادىسىنى نامايان قىلدى. مەسىلەن، قەشقەر ۋىلايىتىدىكى ئاز سانلىق مىللەت كادىرلىرى ئارىسىدىمۇ «ئۇيغۇرىستان ئاپتونوم جۇمھۇرىيىتى» قۇرۇشنى تەشەببۇس قىلىدىغان خاتا سۆز-پىكىرلەر بولدى. ھەتتا شىنجاڭنى «سوۋېت ئىتتىپاقىغا قوشۇۋېتىپ»، سوۋېت ئىتتىپاقىنىڭ بىر رېسپۇبلىكىسى قىلىشتەك بۆلگۈنچىلىك تەشەببۇسلىرىنى ئوتتۇرىغا قويغۇچىلارمۇ بولدى.»<sup>[143]</sup>

دېمەك، ئابدۇللا زاكىروف بۇ قېتىملىق مەخپىي كۆرۈشۈشتە سوۋېت كونسۇلىغا، 1951-يىلى غۇلجىدا ئېچىلغان «51 چىلەر مەجلىسى» بىلەن قەشقەردە ئوخشاش ۋاقىتتا مۇھەممەتئىمىن

كادىرلارغا ئىچكى قىسىمدا تارقاتقان ماتېرىيال: «يولداش سەيپىدىننىڭ ئېغىر لۇشىەن خانالىقىغا دائىر ماتېرىياللار توپلىمى» ئۈرۈمچى، 1978-يىلى، ئۇيغۇر يېڭى يېزىقىدا بېسىلغان ئىچكى نۇسخا، 36-35-بەتلەر

[143] لى شېڭ: «جۇڭگو شىنجاڭ: يېڭى جۇڭگو دەۋرىدىكى بۆلگۈنچىلىك ۋە بۆلگۈنچىلىككە قارشى كۈرەش»، غالىپ ياسىن تەرجىمىسى، ئۈرۈمچى: شىنجاڭ خەلق نەشرىياتى، 2009-يىلى ئۇيغۇرچە نەشرى

ئىمىنونىڭ رىياسەتچىلىكىدە ئېچىلغان يىغىننىڭ پەردە ئارقىسىدا سەيپىدىن ئەزىزنىڭ بارلىقىنى پاش قىلىدۇ.

ئۇنداقتا، ئابدۇللا زاكىروف بۇ قېتىملىق كۆرۈشۈشتە سوۋېت كونسۇلىغا ئاشكارا قىلغان «21 لەر مەجلىسى» قانداق ۋەقە؟ ئۇنى كىملىر، قانداق مەقسەتتە ئاچقان؟

ئابدۇللا زاكىروف «21 لەر مەجلىسى» ھەققىدە سوۋېت كونسۇلى شالۇنوفقا مۇنۇلارنى ئاشكارا قىلىدۇ: «1951-يىلى ئۇيغۇر سەرخىللىرى غۇلجادا (51 چىلەر مەجلىسى) نى ئېچىۋاتقان مەزگىلدە، قازاق سەرخىللىرىمۇ جاغدا بابالىكوفنىڭ يېتەكچىلىكىدە ئۈرۈمچىدە مەخپىي باش قوشۇپ، (21 لەر مەجلىسى) ئاچىدۇ. ئۇلار بۇ يىغىندا ئەگەردە شىنجاڭدا ئۇيغۇرىستان ئىتتىپاقداش جۇمھۇرىيىتى قۇرۇلدىغان بولسا، ئۇ چاغدا مەزكۇر ئىتتىپاقداش جۇمھۇرىيەتنىڭ تەركىبىدە قازاق ئاپتونوم جۇمھۇرىيىتى قۇرۇش، ھەمدە ئۇنىڭ تېرىتورىيەسىگە شىمالدىكى 3 ۋىلايەتنى ئاساس قىلغان ھالدا ئۈرۈمچى ۋە قومۇل ۋىلايەتلىرىدىكى قازاقلارنى كىرگۈزۈش لايىھەسىنى مۇزاكىرە قىلىدۇ. (21 لەر مەجلىسى) دە جاغدا بابالىكوف ۋە ئۇنىڭ ئەتراپىدىكى قازاق سەرخىللىرى ئىككىنچى بىر لايىھەنىمۇ مۇزاكىرە قىلغان بولۇپ، ئۇنىڭدا شىمالىي شىنجاڭدىكى قازاقلارنىڭ موڭغولىيە خەلق جۇمھۇرىيىتىدىكى قازاقلار بىلەن بىرلىكتە، سوۋېت ئىتتىپاقىنىڭ قازاقىستان ئىتتىپاقداش جۇمھۇرىيىتىگە قوشۇلۇپ كېتىش مەسىلىسى ئوتتۇرىغا قويۇلغان...»<sup>[144]</sup>

[144] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy  
<http://digitalarchive.wilsoncenter.org/document/175901>

ئابدۇللا زاكروف سوۋېت كونسۇلغا دوكلات قىلغان قازاق سەرخىللىرىنىڭ 1951-يىلى ئۈرۈمچىدە «21 لەر مەجلىسى» ئاچقانلىقى ھەققىدىكى مەسلىنى، سەيپىدىن ئەزىزىمۇ ئەسلىمىسىنىڭ 3-تومىدا تەستىقلايدۇ. ئۇ مۇنداق دەپ يازىدۇ: «ئاپتونوم ئوبلاست قۇرۇش مەسلىسى مۇزاكىرە قىلىنغاندا، شىمالىي شىنجاڭدا بىر قازاق ئوبلاستى قۇرۇش دېگەن مەسلى خېلى جىددىي مۇزاكىرە قىلىندى. بۇنىڭدا ئىككى خىل پىكىر بولدى. بۇنىڭ بىرى، ئالتاي، تارباغاتاي ۋىلايەتلىرىنى بىرلەشتۈرۈپ، بىر قازاق ئوبلاستى قۇرۇش؛ يەنە بىرى ئالتاي ۋىلايىتى بىلەن تارباغاتاي ۋىلايىتىنى ئايرىم-ئايرىم ئىككى قازاق ئوبلاستى قىلىش. بۇ پىكىرلەر جىددىي تالاش-تارتىش بولۇپ تۇرغان مەزگىللەردە بىر قىسىم كىشىلەر باشقىچە پىكىرلەرنىمۇ ئوتتۇرىغا قويدى. بۇنىڭ ئىچىدىكى ئالاھىدە بىر پىكىر (ئۈچ تۈتۈننى بىرلەشتۈرۈپ، بىر ئىتتىپاقداش رېسپۇبلىكا قۇرۇش) لايىھەسىدۇر. بۇ (ئۈچ تۈتۈن) نى بىرلەشتۈرۈش دېگىنى- سوۋېتلەر ئىتتىپاقى، موڭغولىيە خەلق جۇمھۇرىيىتى ۋە شىنجاڭدىكى قازاقلارنى بىرلەشتۈرۈپ، بىر بىرلەشمە ئىتتىپاقداش رېسپۇبلىكا قۇرۇش. بۇنىڭ مەنىسى، سوۋېت ئىتتىپاقىنىڭ قارمىقىدىكى بىر رېسپۇبلىكاغا ئوخشاسا كېرەك. بۇ پىكىرنى شۇ ۋاقىتتىكى ئىلى ۋىلايىتىنىڭ ۋالىيسى جاغدا بابالىكوف دېگەن ئادەم تەشەببۇس قىلىپ، ئۈرۈمچىدە 21 كىشىلىك مەجلىس ئاچقان ۋە قايتا-قايتا مۇزاكىرە قىلىشقان ئىكەن. بۇ مەسلى شىنجاڭ شۆبە بيۇروغا كېلىپ مۇزاكىرە قىلىنغاندا قەتئىي رەت قىلىندى. شۇنىڭ بىلەن 21 كىشىلىك لايىھەمۇ ئوتتۇرىغا چىقالماي قالدى.»<sup>[145]</sup>

دېمەك، ئابدۇللا زاكروف غۇلجىدىكى سوۋېت كونسۇلى شالۇنوف

<sup>[145]</sup> سەيپىدىن ئەزىزى، «ئۆمۈر داستانى» (ئەسلىمە-3)، ئا-نۇسخادا بۇ بايان بېرىلمىگەن؛ ب نۇسخا، 85-بەت.

بىلەن بولغان مەخپىي كۆرۈشۈشتە ، 1951 - يىلى غۇلجادا ئېچىلغان « 51 چىلەر مەجلىسى » ، قەشقەردە مۇھەممەتئىمىن ئىمىنوفنىڭ رىياسەتچىلىكىدە ئېچىلغان ئۇيغۇر سەرخىللىرىنىڭ ئۇيغۇرستان ئىتتىپاقداش جۇمھۇرىيىتى قۇرۇش ھەققىدىكى سۆھبەت يىغىنى ، ھەمدە شۇ مەزگىللەردە قازاق سەرخىللىرىنىڭ جاغدا بابالىكوفنىڭ رىياسەتچىلىكىدە ئۈرۈمچىدە ئاچقان « 21 لەر مەجلىسى » ھەققى - دىكى تەپسىلاتلارنى ئاشكارىلايدۇ .

### 3 (1957 - يىلىدىكى ماي كېڭەيتىلگەن يىغىنى ھەققىدە مەلۇمات

#### بېرىش

ئابدۇللا زاكىروف سوۋېت كونسولى شالۇنوف بىلەن ئۆتكۈزگەن مەخپىي سۆھبەتتە ، ئۇيغۇر ئاپتونوم رايونلۇق پارتكومنىڭ 1957 - يىلى مايدا ئۈرۈمچىدە ئۆتكۈزگەن كېڭەيتىلگەن يىغىنى ۋە بۇ يىغىندا ئوتتۇرىغا چۈشكەن بىر قاتار پىكىرلەر ھەققىدە مەلۇمات بېرىدۇ .

مەلۇمكى ، شۇ ئا ر پارتكومنىڭ 1957 - يىلىدىكى ماي كېڭەيتىلگەن يىغىنى ، ئۇيغۇر دىيارىدا « يەرلىك مىللەتچىلىككە قارشى ھەرىكەت » قوزغاشنىڭ دەسلەپكى تەييارلىقى بولغان ئىدى . بۇ قېتىملىق يىغىنغا قاتناشقان ئاساسلىق ئۇيغۇر كادىرلار ، بولۇپمۇ ئىلى قازاق ئاپتونوم ئوبلاستىنىڭ مۇئاۋىن باشلىقى ، قوشۇمچە ئىلى ۋىلايىتىنىڭ ۋالىيسى ئابدۇرەھىم ئەيسا ، ئۇيغۇر ئاپتونوم رايونلۇق ئەدەبىيات - سەنئەتچىلەر بىرلەشمىسىنىڭ رەئىسى ، مەدەنىيەت نازارىتىنىڭ نازىرى زىيا سەمەدى ، ئۇيغۇر ئاپتونوم رايونلۇق خەلق ئىشلىرى نازارىتىنىڭ نازىرى ئىبراھىم تۇردى ، ئۈرۈمچى شەھىرىنىڭ باشلىقى ئابدۇرەھىم سەئىدى ، ئۇيغۇر ئاپتونوم رايونلۇق سودا نازارىتىنىڭ نازىرى ئابلىز قارى

قاتارلىق كادىرلار ئوتتۇرىغا چىقىپ، شىنجاڭ ئۇيغۇر ئاپتونوم رايونى قۇرۇلغاندىن بۇيانقى خىتاينىڭ مىللەتلەر سىياسىتىدە ساقلانغان ئېغىر مەسىلىلەرنى بىر-بىر ئوتتۇرىغا قويدۇ.

ئابدۇللا زاكىروف بۇ ھەقتە شانۇنوفقا مۇنۇلارنى بايان قىلىدۇ: «1957-يىلى مايدا ئېچىلغان شىنجاڭ ئۇيغۇر ئاپتونوم رايونلۇق پارتكومنىڭ كېڭەيتىلگەن يىغىنىدا، ماۋ زېدوڭنىڭ «خەلق ئىچىدىكى زىددىيەتلەرنى توغرا بىر تەرەپ قىلىش توغرىسىدا» ناملىق ئەسىرى مۇھاكىمە قىلىندى. بۇ قېتىم يەرلىك مىللەتچىلەر بۇرۇنقىدەك شىنجاڭدا ئۇيغۇرىستان جۇمھۇرىيىتى قۇرۇش توغرىلىق ۋەز ئېيتىمىدى. ئەمما ئۇلار نۇقتىلىق ھالدا خىتاي كۆچمەنلىرىنىڭ شىنجاڭغا يامراپ كەتكەنلىكى، شىنجاڭدىكى پارتىيە ئورگانلىرى، سودا ۋە مالىيە تارماقلىرىنىڭ پۈتۈنلەي خىتايلارنىڭ قولىغا ئۆتۈپ كەتكەنلىكى، يەرلىك ئورگانلارنىڭ خىتاي ئۆلكىلىرىدىن كەلگەن كۆچمەن خىتايلار بىلەن تولغانلىقى، بولۇپمۇ پارتىيە ۋە ئارمىيەگە تەۋە ئورگانلاردىن مىللىي كادىرلارنىڭ سىقىپ چىقىرىلغانلىقى ۋە بۇ ئورۇنلارنىڭ خىتايلارغا ئوڭچە قالغانلىقى، بىگنۇننىڭ شىنجاندىكى ئەڭ ياخشى يەرلەرنى ئىگىلىۋالغانلىقى ھەققىدە چار سالدى. ئۇلار يەنە غۇلجىنىڭ ئەھۋالىنى مىسال قىلىپ كۆرسىتىپ، پارتكومغا تەۋە ئورگانلار بىلەن سودا ساھەسىدىكى ئورگانلاردا ئاساسەن دېگۈدەك مىللىي كادىرلارنىڭ يوقلىقىدىن ۋايسىدى. يەرلىك مىللەتچىلەرنىڭ قارىشىچە، «ئاپتونوم رايون» دېگەن بۇ ئورگان پۈتۈنلەي بىر شەكىل بولۇپ، يەرلىك مىللىي كادىرلارنىڭ قولىدا ھېچقانداق ھوقۇق يوقمىش، ھەممە ئىشنى خىتايلار بىر تەرەپ قىلارمىش. مەن مەركىزىي پارتىيە مەكتىپىدە ئوقۇۋاتقان چېغىمدا «شىنجاڭ سىنىپى» دىكى بىر قىسىم مىللىي كادىرلارمۇ



كېچىش ئۇياقتا تۇرسۇن ، ئەكسىچە تېخىمۇ ھەددىدىن ئېشىپ ، پارتىيەگە ۋە باشقا مىللەتلەرگە ، بولۇپمۇ خەنزۇ خەلقىگە ئۆچمەنلىك بىلەن قاراپ كەلدى ، ھەتتا پارتىيە ۋە خەلق بىلەن ئوچۇقتىن-ئوچۇق دۈشمەنلەشتى . ئۇلار ئۆتكەن يىلى مايدا ئاپتونوم رايونلۇق پارتىيە كومىتېتىنىڭ كېڭەيتىلگەن يىغىنىدا بىر مۇقامدا ناخشا ئېيتىپ ، ئوتقۇرۇقلۇق بىلەن «مىللىي كادىرلاردا خىزمەت بار ، ھوقۇق يوق» ، «خەنزۇلار تەختتىن چۈشسۇن» ، بارلىق ئاپتونوم ئورۇنلار ، ھەتتا ھەربىي قوشۇنلار ۋە پارتىيە كومىتېتى ئورۇنلىرى بىز دېگەندەك «مىللىيەلەشتۈرۈلسۇن» - دەپ جار سالدى... ئۇلار شىنجاڭنىڭ خەلق ئىگىلىكى قۇرۇلۇشىدا زور ھەسسەلەرنى قوشۇۋاتقان ئىشلەپچىقىرىش - قۇرۇلۇش ئارمىيەسىنى قارشى ئالماي ۋە قوللىمايلا قالماستىن ، بەلكى ئۇلارغا چىش-تىرىنقىچە ئۆچمەنلىك بىلەن قارىدى . ئۇلارنى كۆزىگە قادالغان مىق دەپ ھېسابلاپ ، جېنىنىڭ بېرىچە ھاقارەتلىدى ۋە قارىلىدى . ئۇلارنىڭ مۇنداق قىلىشى ئىشلەپچىقىرىش - قۇرۇلۇش ئارمىيەسى تەركىبىدىكى خادىملارنىڭ كۆپچىلىكى خەنزۇ بولغانلىقىدىندۇر . ئۇلار خەنزۇلارنى دائىم «ختاي» ، «تۇڭگۇز» ، «قاراچى» ، «بالايى-ئاپەت» ، «ماڭقا» ۋە شۇنىڭغا ئوخشاش بارلىق زەھەرلىك پەس سۆزلەر بىلەن ھاقارەتلەپ كەلدى. [147]

دېمەك ، 1957-يىلى مايدا ئۈرۈمچىدە ئېچىلغان ش ئۇ ئا ر پارتكومنىڭ كېڭەيتىلگەن يىغىنىدا زىيا سەمەدى ، ئىبراھىم تۇردى ۋە ئابدۇرەھىم ئەيسا باشچىلىقىدىكى ئۇيغۇر كادىرلار ئاتالمىش «ئاپتونومىيە» مەسىلىسىدە كۆرۈلگەن مەسىلىلەرنى ئوچۇق-ئاشكارا ئوتتۇرىغا قويغان بولۇپ ، ئۇلارنىڭ پىكىرلىرى

[147] «ئوڭچى» ئەسەردىكى بەزى مىللەتلەتچى ئۇنسۇر زىيا سەمەدى ، ئىبراھىم تۇردى ۋە ئابدۇرەھىم ئەيسا ئۇلارنىڭ پارتىيەگە قارشى ئەكسىيەتچى بىرلىكى ئۈزۈل-كېسىل تار-مارقلىنىدى ، «ئالغا» ژۇرنىلى ، 1958-يىلى 5-سان

ۋاڭ ئېنماۋ رەھبەرلىكىدىكى ئۇيغۇر ئاپتونوم رايونلۇق پارتكومنىڭ تىتاك تومۇرىغا تەگكەن. خۇددى ئابدۇللا زاكىروف غۇلجىدىكى سوۋېت كونسۇلىغا ئاشكارا قىلغىنىدەك، بۇ قېتىمقى يىغىندا ئۇيغۇر كادىرلار «ئۇيغۇرىستان ئىتتىپاقداش جۇمھۇرىيىتى» ھەققىدە ئېغىز ئاچمىغان. چۈنكى ئىككى يىلنىڭ ئالدىدا، يەنى 1955-يىلى 10-ئايدا «شىنجاڭ ئۇيغۇر ئاپتونوم رايونى» نىڭ قۇرۇلۇشى، ئۇلارغا خىتاي كومپارتىيەسىنىڭ ئۇيغۇرلارغا ئىتتىپاقداش جۇمھۇرىيەتلىك ھوقۇق بەرمەيدىغانلىقىنى ئېنىق كۆرسەتكەن ئىدى. شۇڭا ئۇلار بۇ قېتىملىق كېڭەيتىلگەن يىغىندا، ئابدۇللا زاكىروفنىڭ سۆزى بويىچە ئېيتقاندا، «تاكىكىسىنى ئۆزگەرتىپ»، ئاپتونومىيە مەسىلىسىدە ساقلىنىۋاتقان ئېغىر مەسىلىلەر بويىچە، خىتاي كومپارتىيەسىگە قارشى بىرلەشمە ھۇجۇمغا ئۆتكەن.<sup>[148]</sup>

#### 4) «چىڭداۋ يىغىنى» ھەققىدە مەلۇمات بېرىش

ئابدۇللا زاكىروف غۇلجىدىكى سوۋېت كونسۇلى بىلەن ئېلىپ بارغان مەخپىي كۆرۈشۈشتە، «يەرلىك مىللەتچىلەر» نىڭ 1957-يىلى ئاۋغۇستتا چىڭداۋدا ئۆتكۈزۈلگەن «مەملىكەتلىك مىللەتلەر خىزمىتى يىغىنى» دا يەنە بىر قېتىم تېرە تاشلاپ، ئۆز ماھىيىتىنى ئاشكارا قىلغانلىقىنى دوكلات قىلىدۇ.

1957-يىلى 4-ئاۋغۇست كۈنى خىتاي باش مىنىستېرى جۇ ئېنلەي چىڭداۋ يىغىنىدا خىتايدىكى مىللەتلەر مەسىلىسى بويىچە ئۇزۇن نۇتۇق سۆزلەپ، شىنجاڭدا «ئۇيغۇرىستان ئىتتىپاقداش

[148] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

جۇمھۇرىيىتى» قۇرۇش غايىسىنىڭ خاتا ئىدىيە ئىكەنلىكى، بۇنىڭ خىتايىنىڭ دۆلەت ئەھۋالىغا ماس كەلمەيدىغانلىقى، شۇنىڭ ئۈچۈن خىتاي مەركىزىي ھۆكۈمىتىنىڭ 1955-يىلى «شىنجاڭ ئۇيغۇر ئاپتونوم رايونى» قۇرۇپ توغرا قىلغانلىقى ھەققىدە ۋەز ئېيتىدۇ. ھالبۇكى، جۇ ئېنلەينىڭ مىللىي تېرىتورىيەلىك ئاپتونومىيە ھەققىدىكى سۆزلىرى چىڭداۋ يىغىنىغا قاتناشقان سەيپۇللايىنى، ئەسئەت ئىسھاقوف قاتارلىق «شىنجاڭ ۋەكىللىرى» نى قايىل قىلالمايدۇ. يىغىندا ئۇلار خىتاي باش مىنىستېرى جۇ ئېنلەينىڭ «شىنجاڭدىكى 13 مىللەت ئۈچۈن 13 ئىستان» قۇرۇپ بەرگىلى بولمايدۇ، «شىنجاڭ ئۇيغۇر ئاپتونوم رايونى» دېيىلگەندە ئاپتونومىيە قالىپقى بەربىر ئۇيغۇرلارنىڭ بېشىغا كىيىلدى-ئەمەسمۇ،» دېگەن سۆزلىرىگە ئېتىراز بىلدۈرۈپ: «سوۋېت ئىتتىپاقىنىڭ قازاقىستان ئىتتىپاقداش جۇمھۇرىيىتىدە يۈزدىن ئارتۇق مىللەت ياشايدۇ. ئەمما سوۋېت ھۆكۈمىتى قازاقلارنىڭ مەزكۇر جۇمھۇرىيەتتىكى ئاساسلىق يەرلىك ئاھالە ئىكەنلىكىنى كۆزدە تۇتۇپ، قازاقلارنىڭ نامىدا قازاقىستان ئىتتىپاقداش جۇمھۇرىيىتى قۇرۇشنى زۆرۈر دەپ ھېسابلىغان. شىنجاڭنىڭ ئەھۋالىمۇ بۇنىڭدىن مۇستەسنا ئەمەس. شۇنداقكەن، نېمە ئۈچۈن ئۇيغۇرىستان ئىتتىپاقداش جۇمھۇرىيىتى قۇرۇلسا بولمايدۇ؟» دەپ سوئال قويدۇ.<sup>[149]</sup>

چىڭداۋ يىغىنىدىن كېيىن، خىتاي كومپارتىيەسى مەركىزىي كومىتېتى ئىچكى قىسىمدا ئايرىم يىغىن ئۆتكۈزۈپ، ئۇيغۇر ئاپتونوم رايونىدا «يەرلىك مىللەتچىلىككە قارشى ھەرىكەت»

[149] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>



قىلغان ئىكەن» [151]

سوۋېت كونسۇلى شالۇنوق دوكلاتىدا يەنە، ئابدۇللا زا-  
كروفنىڭ مۇنداق دېگەنلىكىنى نەقىل كەلتۈرىدۇ: «بەزى يەرلىك  
مىللەتچىلەرنىڭ كاللىسىدا مۇستەقىل ئۇيغۇرىستان جۇمھۇرىيىتى  
قۇرۇش ئىدىيەسى ئۇزۇندىن بۇيان ساقلىنىپ كەلگەن. يەنە  
بەزىلىرىدە بولسا خىتاي خەلق جۇمھۇرىيىتىنىڭ كۈنلۈكى ئاستىدا  
ئىتتىپاقداش جۇمھۇرىيەتلىك ھوقۇقىنى قولغا كەلتۈرۈش ئارزۇسى  
بولغان. گەرچە ئۇلارنىڭ ئالىي ئاپتونومىيە ھەققىدىكى قاراشلىرىدا  
قىسمەن پەرقلەر مەۋجۇتتەك كۆرۈنسىمۇ، ئەمما ئۇلارنىڭ ھەممىسى  
بۆلگۈنچىلىكتىن ئىبارەت بۇ ئومۇمىي خاھىشتا ئورتاقلىققا ئىگىدۇر.  
شۇڭا يەرلىك مىللەتچىلەرنىڭ ھەممىسى خىتايلار بىلەن بىللە  
خىزمەت قىلىشنى خالىمايدۇ، شۇنداقلا ئۇلارغا سوغۇق مۇئامىلە  
قىلىدۇ» [152]

5) «ئىمىنوف مەسلىسى» بىلەن «ئىبراھىم تۇردى مەسلىسى» دە

سەيپىدىن ئەزىزنى قارىلاش

ئابدۇللا زاكروفنىڭ غۇلجىدىكى سوۋېت كونسۇلى شالۇنوققا  
ئاشكارىلىغان مەلۇماتلىرى ئىچىدە، سەيپىدىن ئەزىزى ئۈستىدىن  
قىلغان ئىسكايەتلىرىمۇ مەلۇم سالماقنى ئىگىلەيدۇ.

[151] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

[152] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

ئەجەبلىنەرلىكى شۇكى، 1958-يىلى 6- ئاينىڭ باشلىرىدا ئۇيغۇر ئاپتونوم رايونىنىڭ رەئىسى سەيپىدىن ئەزىزى، سوۋېت ئىتتىپاقىنىڭ ئۈرۈمچىدە تۇرۇشلۇق باش كونسۇلى دوباشىغا ھەمراھ بولۇپ غۇلجاغا باردى. بۇ ئۇيغۇر ئاپتونوم رايونلۇق پارتكومنىڭ 1957-يىلى 12-ئاينىڭ 16-كۈنى ئۈرۈمچىدە باشلىغان «يەرلىك مىللەتچىلىككە قارشى كۈرەش» بويىچە كېڭەيتىلگەن يىغىنى ئەمدىلا ئاخىرلاشقان كۈنلەر ئىدى. ئۈرۈمچىدە كېڭەيتىلگەن يىغىن ئاخىرلىشىشى بىلەن جايلاردا، بولۇپمۇ ئىلى قازاق ئاپتونوم ئوبلاستى بىلەن قەشقەرنى ئاساس قىلغان جەنۇبىي شىنجاڭ شۆبە پارتكومىدا، «يەرلىك مىللەتچىلىككە قارشى كۈرەش» بويىچە كېڭەيتىلگەن يىغىن باشلىنىدۇ. سەيپىدىن ئەزىزىنىڭ بۇ قېتىملىق غۇلجا سەپىرىگە ئەينى ۋاقىتتا ئۇيغۇر ئاپتونوم رايونلۇق مائارىپ نازارىتىنىڭ نازىرلىقىنى ئۆتەۋاتقان ئابدۇللا زاكىروفمۇ ھەمراھ بولىدۇ. ئەمما ئۇ غۇلجادىكى مۇئاۋىن سوۋېت كونسۇلى شالۋونوققا ئۆزىنىڭ ئىلى ئوبلاستلىق پارتكومدا ئېچىلىۋاتقان «يەرلىك مىللەتچىلىككە قارشى كۈرەش» بويىچە كېڭەيتىلگەن يىغىنغا نازارەتچىلىك قىلىش، مائارىپ ساھەسى ۋە مەكتەپلەردىكى «يەرلىك مىللەتچىلىك» ئەھۋالىنى تەكشۈرۈش ۋەزىپىسى بىلەن كەلگەنلىكىنى بايان قىلىدۇ.<sup>[153]</sup>

ئۇنداقتا، سەيپىدىن ئەزىزىگە ھەمراھ بولۇپ غۇلجاغا بارغان ئابدۇللا زاكىروف نېمە ئۈچۈن غۇلجادىكى مۇئاۋىن سوۋېت كونسۇلى شالۋونوق بىلەن مەخپىي كۆرۈشىدۇ؟ ئۇنىڭ سەيپىدىن ئەزىزىدىن يوشۇرىدىغان قانداق مەخپىيەتلىكلىرى بار ئىدى؟

[153] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

ئۇنىڭ بۇ قېتىم غۇلجاغا بېرىشتىكى كۈنكېرىت ۋەزىپىسىدىن ئۇيغۇر ئاپتونوم رايونىنىڭ رەئىسى بولغان سەيپىدىن ئەزىزنىڭ خەۋىرى بارمىدى؟

سەيپىدىن ئەزىزى «ئۆمۈر داستانى» ناملىق ئەسلىمىسىنىڭ 3 - تومىدا، «يەرلىك مىللەتچىلىككە قارشى ھەرىكەت» باشلانغاندا ۋاڭ ئېنماۋنىڭ ئەتراپىدا بىر قىسىم «ئاكتىپ مىللىي كادىرلار» نىڭ مەخپىي ھەرىكەت ئېلىپ بېرىۋاتقانلىقى، ئۇلارنىڭ قەيەردىندۇر ئالغان بىر تۈرلۈك مەخپىي «يولپۇرۇقلار» بويىچە، سەيپىدىن ئەزىزنىڭ دوكلاتىدىكى «يەرلىك مىللەتچىلىك ئىدىيەسىگە قارشى كۈرەش» دېگەن ئىبارىنى، «يەرلىك مىللەتچىلىك ئەكسىيەتچىل ھەرىكىتىگە قارشى كۈرەش» دەپ ئۆزگەرتىش ھەققىدە چوقان سالغانلىقىنى تىلغا ئالدى. سەيپىدىن ئەزىزى ئەسلىمىسىدە يەنە مۇنداق دەپ يازىدۇ: «تۆۋەندىن كەلگەن چارە كۆرۈش توغرىسىدىكى دوكلاتلارغا قارايدىغان بولساق، ئادەم چۆچۈڭدەك گەپلەر بار ئىدى. مىسال ئۈچۈن ئاپتونوم رايونلۇق مائارىپ، مەدەنىيەت ۋە تېببىي ساھەلەردىكى كادىرلارغا چارە كۆرۈشتە بىر رەھبەرلىك گۇرۇپپىسى قۇرۇلغان ئىكەن. بۇ گۇرۇپپىنىڭ باشلىقى ئابدۇللا زاكىروف بولۇپ، بۇلاردىن كەلگەن دوكلاتلارغا قارايدىغان بولساق، <80 پىرسەنت ئادەمگە چارە كۆرۈش، قالغانلارغا گۇمانلىق ئادەم دەپ قاراش...> دەپ يېزىلغان ئىكەن»<sup>[154]</sup>

دېمەك، سەيپىدىن ئەزىزنىڭ يوقىرىقى مەلۇماتلىرىغا قارىغاندا، «يەرلىك مىللەتچىلىككە قارشى ھەرىكەت» باشلىنىشىنىڭ ئالدىدىلا ۋاڭ ئېنماۋ بىر قىسىم «ئاكتىپ مىللىي كادىرلار» نى،

[154] سەيپىدىن ئەزىزى: «ئۆمۈر داستانى» (ئەسلىمە-3) -ئا-نۇسخا، 221-بەت؛

ب-نۇسخا، 112-بەت

بولۇپمۇ ئابدۇللا زاكىروف باشچىلىقىدىكى سەيپىدىن ئەزىزىگە قارشى گۇرۇھتىكى كادىرلارنى ئۆز يېنىغا تارتىپ، بىرلىكسەپ ھاسىل قىلىۋالغان. ئۇلار ۋاڭ ئېنماۋنىڭ «يولپورۇقى» بويىچە كىملىرىگە ئالدى بىلەن ھۇجۇم قىلىش، كىملىرىنى سىياسىي جەھەتتىن يېتىم قالدۇرۇش شۇنداقلا مائارىپ، مەدەنىيەت ۋە تېببىي ساھەدىكى ئۇيغۇر سەرخىللىرىغا قانداق زەربە بېرىشنىڭ بىر يۈرۈش پىلانلىرىنى ئالدىن تۈزۈپ تەييار قىلىۋالغان. شۇڭا سەيپىدىن ئەزىزى ئەسلىمىسىدە ناھايىتى ئېنىق قىلىپ: «ئۇلارنىڭ مەقسىتى مېنى ۋە مېنىڭ ئەتراپىمدىكى سەيپۇللايىنى، ئەسئەت ئىسھاقوف، مۇھەممەتئىمىن ئىمىنوف قاتارلىق سەپداشلىرىمنى يىقىتىش، ئۇلارنىڭ رەھبەرلىك ئورۇنلىرىغا ئۆزلىرى ئولتۇرۇش ئىدى»،<sup>[155]</sup> دەيدۇ.

غۇلجىدىكى مۇئاۋىن سوۋېت كونسۇلى شالۇنوف موسكۋاغا يوللىغان دوكلاتىدا مۇنداق دەپ يازىدۇ: «زاكىروف كېڭەيتىلگەن يىغىننىڭ بىرىنچى باسقۇچىدىكى ئەھۋاللار ھەققىدە مەلۇمات بېرىپ، پارتىيە ئىچىدىكى بىۋاسىتە تەنقىدنىڭ ئاساسلىقى زىيا سەمەدوف، ئابدۇرەھىم ئەيسايىق، سەيپۇللايىق، ئەسئەت ئىسھاقوف، ئىبراھىم تۇردى ۋە باشقىلارغا قارىتىلغانلىقىنى سۆزلەپ ئۆتتى. زاكىروفنىڭ تەكىتلىشىچە، شۇ ئۇ ئارخەلق كومىتېتى (خەلق ھۆكۈمىتى) نىڭ مۇئاۋىن رەئىسى ئىمىنوف بۇ قېتىملىق تەنقىدتىن مۇستەسنا قالغان. يەنى، ئىمىنوف «يەرلىك مىللەتچى» لەر قاتارىغا كىرگۈزۈلۈپ، تەنقىد قىلىنمىغان. ھالبۇكى، ئەمەلىي پاكىتلار ئىمىنوفنىڭ بىر «يەرلىك مىللەتچى» ئىكەنلىكىنى دەلىللەيدىكەن. ئىمىنوفنىڭ بۇ قېتىملىق تەنقىدتىن قۇتۇلۇپ قېلىشىدىكى ئاساسلىق سەۋەب، سەيپىدىن ئەزىزوفنىڭ ئۇنى

[155] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 216.

218-بەتلەر؛ ب-نۇسخا، 109-بەت

قوغداپ قالغانلىقى ۋە ئۇنىڭ ئىسمىنىڭ كېڭەيتىلگەن يىغىندا  
تىلغا ئېلىنىشىنىڭ ئالدىنى ئالغانلىقىدىن ئىكەن.»<sup>[156]</sup>

بۇ بايانلارغا قارىغاندا، ئابدۇللا زاكىروفنى ئۇيغۇر ئاپتونوم  
رايونىنىڭ مۇئاۋىن رەئىسى مۇھەممەتئىمىن ئىمىنوفنى «يەرلىك  
مىللەتچىلىك» بىلەن ئەيىبلەمەكچى بولغان، يەنى ئۇنىڭ  
كېڭەيتىلگەن يىغىندا تەنقىد قىلىنىشىنى ئارزۇ قىلغان. ئەمما  
سەيپىدىن ئەزىزنىڭ ئارىغا چۈشۈپ ئىمىنوفقا «چاپان يېپىشى»  
بىلەن، ئۇنىڭ «يەرلىك مىللەتچى» لەر قاتارىدا تەنقىد  
قىلىنىشتىن قۇتۇلۇپ قالغانلىقىدىن شىكايەت قىلغان. ئۇنداقتا،  
ئابدۇللا زاكىروفنىڭ مۇھەممەتئىمىن ئىمىنوفنى «يەرلىك  
مىللەتچىلىك» بىلەن ئەيىبلەمەكچى بولغانلىقىدىكى مەقسىتى  
زادى نېمە ئىدى؟ ئۇ راستىنلا سەيپىدىن ئەزىزى تەكىتلىگەندەك  
ئىمىنوفنىڭ مۇئاۋىن رەئىسلىك ئورنىغا كۆز تىككەنمۇ؟

ھالبۇكى، ئابدۇللا زاكىروفنىڭ مۇھەممەتئىمىن ئىمىنوفنى  
«يەرلىك مىللەتچىلىك» بىلەن ئەيىبلەشتىكى تۈپ مەقسىتىنى،  
ياكى ئۇلارنىڭ ئوتتۇرىسىدا قانداق بىر شەخسى خۇسۇمەتنىڭ  
مەۋجۇتلۇقىنى كۆرسىتىپ بېرىدىغان ھۆججەتلەر قولمىزدا  
يوق. لېكىن نېمىلا بولمىسۇن، «يەرلىك مىللەتچىلىككە قارشى  
ھەرىكەت» تە سەيپىدىن ئەزىزى مۇھەممەتئىمىن ئىمىنوفنى  
قوغداپ قالالمايدۇ. 1959 - يىلىغا بارغاندا ئابدۇللا زاكىروفنىڭ  
ئارزۇسى ئەمەلگە ئېشىپ، مۇھەممەتئىمىن ئىمىنوفنىڭ ئورنىغا  
ئۇيغۇر ئاپتونوم رايونىنىڭ مۇئاۋىن رەئىسى بولىدۇ.

شالۇنوف موسكاۋاغا يوللىغان دوكلاتىدا يەنە مۇنۇلارنى يازىدۇ:

[156] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opus 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

«زاكروفنىڭ بايان قىلىشىچە ، كېڭەيتىلگەن يىغىندا ئىبراھىم تۇردىغا قارىتا ھۇجۇم باشلانغاندا سەيپىدىن ئەزىزوف ئۇنى چاقىرىتىپ ، ئۇنىڭ بۇ يىغىندا ئىمىنوفنى چىشلەپ تارتىمىلىقىنى قاتتىق ئاگاھلاندۇرغان . زاكروف ماڭا سەيپىدىن ئەزىزوفنىڭ نېمە ئۈچۈن شۇنداق قىلغانلىقىنى چۈشەندۈرۈپ بېرىشنىڭ ئىنتايىن تەسلىكىنى ئەسكەرتىپ ئۆتتى . ئەمما ئۇ بۇنىڭدا مۇنداق ئىككى خىل سەۋەبىنىڭ بار بولۇشى مۇمكىنلىكىنى تىلغا ئالدى . بىرى ، ئىبراھىم تۇردى ئىمىنوفنىڭ مىللەتچىلىك قاراشلىرىنى ئوبدان بىلسە كېرەك . يەنە بىرى ، سەيپىدىن ئەزىزوف ئىبراھىم تۇردىغا ئىشەنمىگەنلىكتىن شۇنداق قىلغان بولسا كېرەك . زاكروف يەنە ئىبراھىم تۇردى ئۈستىدىكى تەنقىدلەر ئەۋجىگە كۆتۈرۈلگەندە ، ئۇنىڭ شۇ ئۇ ئار پارىتكومنىڭ بىرىنچى سېكرىتارى ۋاڭ ئېنماۋ بىلەن كۆرۈشۈشنى تەلەپ قىلغانلىقى ، كۆرۈشۈشتە ئۇنىڭ ۋاڭ ئېنماۋغا سەيپىدىن ئەزىزوفنىڭ ئۆزىگە نېمىلەر دېگەنلىكىنى ئاشكارىلىغانلىقىنى بايان قىلدى . زاكروف ماڭا ۋاڭ ئېنماۋ بىلەن ئىبراھىم تۇردى ئوتتۇرىسىدىكى كۆرۈشۈشنىڭ تولۇق مەزمۇنىنى تەرجىمە قىلىپ بېرىش ۋەزىپەم بار ، دېدى . زاكروف يەنە ئىبراھىم تۇردى ئاشكارا قىلغان يوقىرىقى ئۇچۇرلارنىڭ توغرىلىقىنى دەلىللەش ئۈچۈن ، ۋاڭ ئېنماۋنىڭ سەيپىدىن ئەزىزوف بىلەن ئىبراھىم تۇردىنى يۈزلەشتۈرگەنلىكىنى ، ھەمدە ئۇلارنىڭ ھەر ئىككىسىدىن بۇ ئىشنىڭ ئەسلى يۈزىنى ئۆز ئەينى بويىچە بايان قىلىشىنى تەلەپ قىلغانلىقىنى سۆزلەپ ئۆتتى . زاكروفنىڭ بايان قىلىشىچە ، يۈزلەشتۈرۈش جەريانىدا سەيپىدىن ئەزىزوف ئۆزىنىڭ ئىبراھىم تۇردى بىلەن كۆرۈشكەنلىكىنى ۋە ئۇنىڭدىن ئىمىنوفنى چىشلەپ تارتىمىلىقىنى تەلەپ قىلغانلىقىنى ئېيتىپ قىلغان . بۇ قېتىملىق يۈزلەشتۈرۈشتىن كېيىن ، سەيپىدىن ئەزىزوفنىڭ يەرلىك مىللەتچىلەر ئارىسىدىكى مۇھىم شەخسلەرنىڭ پائالىيەتلىرى بىلەن

بۇ ئاستە مۇناسىۋەتنىڭ بارلىقى ئېنىق بولغان. زاكروۋنىڭ تەكىتلىشىچە، سەيپىدىن ئەزىزوف ئەمەلىيەتتە يەرلىك مىللەتچىلەر ئارىسىدىكى ئەڭ ھالقىلىق شەخس ئىكەن. <sup>[157]</sup>»

ئابدۇللا زاكروۋ سوۋېت كونسۇلى شالۇنوفقا يەنە، ۋاڭ ئېنماۋ بىلەن سەيپىدىن ئەزىزوف ئوتتۇرىسىدا مۇھەممەت ئىمىن ئىمىنوف بىلەن مۇناسىۋەتلىك بولغان تالاش-تارتىشلار ۋە ئۇنىڭ ئاخىرقى نەتىجىسى ھەققىدە يەنىمۇ ئىلگىرىلىگە ھالدا مەلۇمات بېرىدۇ. سەيپىدىن ئەزىزوف بىلەن ئىبراھىم تۇردى ئوتتۇرىسىدىكى يۈزلىشىشتىن سەيپىدىن ئەزىزوفنىڭ «قۇيرۇقى» نى تۇتۇۋالغان ۋاڭ ئېنماۋ، دەرھال خىتاي كومپارتىيەسى مەركىزىي كومىتېتىغا بۇ ئىشنى مەلۇم قىلىپ، يوليورۇق سورايدۇ. ھالبۇكى، خىتاي كومپارتىيەسى مەركىزىي كومىتېتى سەيپىدىن ئەزىزوف توغرىسىدا ۋاڭ ئېنماۋنىڭ كۈتكىنىدىن پۈتۈنلەي باشقىچە بولغان بىر قارارنى چىقىرىدۇ. بۇ قارار ئۆز نۆۋىتىدە يەنە ئابدۇللا زاكروۋنىمۇ قاتتىق ئۈمىدسىزلەندۈرىدۇ.

شالۇنوف موسكۋاغا يوللىغان دوكلاتىدا بۇ ھەقتە مۇنداق دەپ يازىدۇ: «زاكروۋنىڭ بايان قىلىشىچە، ۋاڭ ئېنماۋ سەيپىدىن ئەزىزوف بىلەن ئىبراھىم تۇردى ئوتتۇرىسىدىكى سۆزلىشىشنىڭ تەپسىلاتىنى خىتاي كومپارتىيەسى مەركىزىي كومىتېتىغا مەلۇم قىلىپ، يوليورۇق سورىغان. ئەمما خىتاي كومپارتىيەسى مەركىزىي كومىتېتى ۋاڭ ئېنماۋنىڭ ئويلىمىغان يېرىدىن چىقىپ، سەيپىدىن ئەزىزوفنىڭ مىللەتچىلەر بىلەن بولغان مۇناسىۋىتى سەۋەبلىك ئۇنى تەنقىد قىلماسلىق، ھەتتا كېڭەيتىلگەن يىغىندا ئۇنىڭ ئىسمىنىمۇ

[157] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

تىلغا ئالماسلىق ھەققىدە يوليورۇق بەرگەن. شۇ سەۋەبتىن كېڭەيتىلگەن يىغىنغا قاتنىشىۋاتقان كادىرلارنىڭ ھېچقايسىسى سەيپىدىن ئەزىزوف بىلەن ئىبراھىم تۇردى ئوتتۇرىسىدا زادى نېمە ۋەقە بولغانلىقى، ھەمدە مەركەزنىڭ ۋاڭ ئېنماۋغا قانداق يوليورۇق بەرگەنلىكىدىن خەۋەر تاپالمىغان. زاكىروفنىڭ تەكىتلىشىچە، بەزى كادىرلار گەرچە سەيپىدىن ئەزىزوفقا مىللەتچىلىك قاراشلىرىنىڭ مەۋجۇتلۇقىنى بىلىشىمۇ، ئەمما كېڭەيتىلگەن يىغىندا نېمە ئۈچۈن سەيپىدىن ئەزىزوفنىڭ تەنقىد قىلىنمىغانلىقىنى چۈشىنەلمەي ئۆز-ئارا پىچىرلاشقان. زاكىروف يەنە شۇ ئىشتىن كېيىن، ئىمپونىڭ تەنقىد قىلىنىشىغا باشلىغانلىقىنى ئەسكەرتىپ ئۆتتى. زاكىروف خىتاي كومپارتىيەسى مەركىزىي كومىتېتىنىڭ سەيپىدىن ئەزىزوفنىڭ مىللەتچىلىك قاراشلىرىنى تەنقىد قىلماسلىقىدىكى سەۋەبلەر ھەققىدە توختىلىپ، بۇ سەيپىدىن ئەزىزوفنىڭ مەيلى مىللىي كادىرلار ئارىسىدا بولسۇن، ياكى يەرلىك خەلقلەر ئارىسىدا بولسۇن، يۈكسەك نوپۇزغا ئىگە ئىكەنلىكى بىلەن مۇناسىۋەتلىك بولسا كېرەك، دېدى. ئۇ يەنە خىتاي كومپارتىيەسى مەركىزىي كومىتېتى بۇ مەسىلىدە سەيپىدىن ئەزىزوفنىڭ خىتايىدىلا ئەمەس، بەلكى چەتئەللەردىمۇ مەلۇم تەسىرگە ئىگە شەخس ئىكەنلىكىنى كۆزدە تۇتقان بولسا كېرەك، دېدى. زاكىروف بۇ مەسىلىدە تېخىمۇ ئىلگىرىلىگەن ھالدا چۈشەنچە بېرىپ: «شىنجاڭدا تېخى يەرلىك ئۇلەنغۇدىن بىرسى تىكلەنمىگەن بولغاچقا، خىتاي كومپارتىيەسى مەركىزىي كومىتېتى سەيپىدىن ئەزىزوفنى تەنقىد قىلماسلىق، بەلكى ئۇنىڭ نوپۇزىنى داۋاملىق ساقلاشنى قارار قىلغان،» دېدى. [158]

[158] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

شالۇنوفنىڭ دوكلاتىدىكى يوقىرىقى بايانلاردىن كۆرۈنۈپلىشىغا بولىدۇكى، «يەرلىك مىللەتچىلىككە قارشى كۈرەش» بويىچە ئۇيغۇر ئاپتونوم رايونلۇق پارتكومنىڭ كېڭەيتىلگەن يىغىنىدا، سەيپىدىن ئەزىزى خىتاي كومپارتىيەسى مەركىزىي كومىتېتى، بولۇپمۇ ماۋ زېدوڭ تەرىپىدىن قوغداپ قېلىنىدۇ. يېرىم يىلغا قەدەر سوزۇلغان ش ئۇ ئا ر پارتكومنىڭ كېڭەيتىلگەن يىغىنىدا ۋاڭ ئېنماۋ گۇرۇھى گەرچە سەيپۇللايوف، ئەسئەت ئىسھاقوف، مۇھەممەتئىمىن ئىمىنوف قاتارلىق سەيپىدىن ئەزىزىنىڭ ئەتراپىدىكى سەپداشلىرىنى يىقىتقان، زىيا سەمەدى، ئىبراھىم تۇردى، ئابدۇرەھىم ئەيسا قاتارلىق سەرخىللارغا قاتتىق زەربە بەرگەن بولسىمۇ، ئەمما سەيپىدىن ئەزىزىنى يىقىتىش مەقسىتىگە يېتەلمەيدۇ. بۇنىڭدىن ئابدۇللا زاكىروف تولىمۇ ئەپسۇسلىنىدۇ. ئۇ سوۋېت كونسۇلى شالۇنوفقا «يەرلىك مىللەتچىلەرنىڭ بوۋىسى» بولغان سەيپىدىن ئەزىزىنىڭ بۇ قېتىملىق ھەرىكەتتە تەنقىدلەنمەسلىكى، ياكى زەربە يېمەسلىكىنىڭ بىر «خاتالىق» بولغانلىقىنى، ئەمما مەركەزنىڭ قارارى شۇ بولغاچقا بۇنىڭغا ھېچكىمنىڭ، ھەتتا ئۇيغۇر ئاپتونوم رايونلۇق پارتكومنىڭ بىرىنچى سېكرېتارى بولغان ۋاڭ ئېنماۋنىڭمۇ ئامالى بولمىغانلىقىنى ئەسكەرتىپ ئۆتىدۇ.

## 6) «سەيپىدىن مەسلىسى» ۋە «سەيپىدىن گۇرۇھى» ئۇستىدىن

### شكايەت قىلىش

ئابدۇللا زاكىروف سوۋېت كونسۇلى شالۇنوف بىلەن بولغان كۆرۈشۈشتە، «سەيپىدىن مەسلىسى» بويىچە داۋاملىق شكايەت قىلىدۇ. ئۇنىڭ شكايەت قىلىشىچە، «ئەڭ چوڭ يەرلىك مىللەتچى» ھېسابلانغان سەيپىدىن ئەزىزىنىڭ كېڭەيتىلگەن يىغىنىدا تەنقىد

قىلىنماسلىقى، ھەتتا مەركەزدىن ئۇنىڭ ئىسمىنىمۇ تىلغا ئالماسلىق ھەققىدە «يوليورۇق» كەلگەنلىكى سەۋەبىدىن، ئۇنىڭ ئەتراپىدىكى سەيپۇللايوف، ئەسەت ئىسھاقوف، مۇھەممەتئىمىن ئىمىنوف قاتارلىق يوقىرى قاتلام «يەرلىك مىللەتچى» نى قاتتىق جازالاش مۇمكىن بولماي قالغان.

شالۋونوف موسكۋاغا يوللىغان دوكلاتىدا مۇنداق دەپ يازىدۇ: «زاكروڧنىڭ دېيىشىچە، ۋاڭ ئېنماۋ ئۇنىڭغا ئىمىنوف، سەيپۇللايوف ۋە ئەسەت ئىسھاقوفلارنىڭ پارتىيە ئىنتىزامى بويىچە ئەڭ قاتتىق شەكىلدە جازالانىشىغا تېگىشلىك ئىكەنلىكىنى ئېيتقان. ئەمما خىتاي كومپارتىيەسى مەركىزىي كومىتېتىنىڭ يوليورۇقدا باش مىللەتچى سەيپىدىن ئەزىزوفنىڭ جازالانماسلىقى ئالاھىدە ئەسكەرتىلگەن بولغاچقا، ئۇنىڭ ئەتراپىدىكى مىللەتچىلەرگە پارتىيە ئىنتىزامى بويىچە قاتتىق چارە كۆرۈش مۇمكىن بولمىغان. ۋاڭ ئېنماۋنىڭ زاكروڧقا تەكىتلىشىچە، بۇ ساھەدىكى ئىنقىلاب ئىزچىل داۋاملىشىدىكەن، يەنى پارتىيە مەركىزىي كومىتېتىنىڭ سەيپىدىن ئەزىزوفنىڭ خىزمىتى ۋە ئۇنىڭ پارتىيەگە بولغان ساداقىتىنى داۋاملىق كۆزىتىدىغان پۇرسەتلىرى كۆپ ئىكەن. پارتىيە مەركىزىي كومىتېتىنىڭ سەيپىدىن ئەزىزوفنىڭ خىزمەتلىرىگە تېخىمۇ يوقىرى سەزگۈرلۈك ۋە تەنقىدىي پوزىتسىيە بىلەن قارايدىغانلىقى، ھەم بىر تەرەپ قىلىدىغانلىقى ئېنىق ئىكەن.»<sup>[159]</sup>

شالۋونوفنىڭ دوكلاتىدىكى يوقىرىقى بايانلار بىلەن سەيپىدىن ئەزىزوفنىڭ ئەسلىمىسىدىكى «يەرلىك مىللەتچىلىككە قارشى كۈرەش» ھەققىدە يېزىلغان مەلۇماتلار بىر-بىرىگە چىپسىلىشىدۇ.

[159] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

يەنى، 1958 - يىلىنىڭ ئىككىنچى يېرىمىدا «يەرلىك مىللەتچى» قالمىقى كىيىدۈرۈلگەن ئاساسلىق كادىرلارغا چارە كۆرۈش باشلانغاندا، «ۋاڭ ئېنماۋ گۇرۇھى» دىكىلەر سەيپۇللايىق، ئەسئەت ئىسھاقوف ۋە ئىمىنوفلارنى قاتتىق جازالاش، ھەتتا ئۇلارنى قولغا ئېلىپ بىر تەرەپ قىلىشنى ئوتتۇرىغا قويدۇ. بۇ ۋاقىتتا سەيپىدىن ئەزىزى شەخسەن ئۆزىنىڭ ئارىغا چۈشۈپ، ئۇلارنىڭ پارتىيە ئىچىدىكى ۋەزىپىسىنى ئېلىپ تاشلاش، ئەمما ئۇلارنىڭ پارتىيە ئەزالىقى بىلەن مەمۇرىي خىزمىتىنى ساقلاپ قېلىش پىكرىنى ئوتتۇرىغا قويغانلىقىنى ئىلگىرى سۈردى.

سەيپىدىن ئەزىزى ئەسلىمىسىنىڭ 3-تومىدا مۇنداق دەپ يازىدۇ: «مەزكۇر ھەرىكەت توختىغاندىن كېيىن «ئەكسىيەتچى»، «تەتۈر ئىنقىلابچى»، «يەرلىك مىللەتچى» دەپ كۆرۈش قىلىنغان ئادەملەرگە چارە كۆرۈش باشلاندى. چارە ئومۇمەن ئۈچ خىل بولدى: بىرىنچى، پارتىيەدىن قوغلاپ چىقىرىپ، پۈتۈن ۋەزىپىلىرى ۋە بارلىق خىزمەتلىرىدىن ئېلىپ تاشلاش، قولغا ئېلىش ياكى ئەمگەك بىلەن ئۆزگەرتىش؛ ئىككىنچىسى، بارلىق ۋەزىپىلىرىدىن ئېلىپ تاشلاپ، ئۆزىنىڭ خاتالىقىنى تەكشۈرۈشكە سېلىش ۋە پوزىتسىيەسىگە قاراپ چارە كۆرۈش؛ ئۈچىنچىسى، پارتىيە ئىچىدە ئىككى يىل قالدۇرۇپ سىناش قاتارلىقلار. بۇلارنىڭ ئىجرائىسى سۈپىتىدە ئالدى بىلەن ئىمىنوف، سەيپۇللايىق ۋە ئەسئەت ئىسھاقوفلارغا چارە كۆرۈش ئىشى كۈنتەرتىپكە قويۇلدى... ئاپتونوم رايونلۇق پارتكومنىڭ دائىمىي ھەيئەتلەر يىغىنىدا سەيپۇللا سەيپۇللايىق، مۇھەممەتئىمىن ئىمىنوف ۋە ئەسئەت ئىسھاقوف قاتارلىق يولداشلارغا چارە كۆرۈش ئىشى مۇزاكىرە قىلىندى. بۇ مۇزاكىرىدە ھەر خىل پىكىرلەر ئوتتۇرىغا قويۇلدى. مەسىلەن، بەزىلەر ئۇلارنى پارتىيەدىن قوغلاپ چىقىرىپ، رەھبىرىي خىزمەتلىرىدىن ئېلىپ تاشلاپ، ئاندىن قاماق جازاسى بېرىشنى ئوتتۇرىغا قويدى.

بەزىلەر ئۇلارنى پارتىيەدىن قوغلاپ چىقىرىپ، خىزمىتىدىن ئېلىپ تاشلاپ، ئەمگەك بىلەن تەربىيەلەشنى تەشەببۇس قىلدى. يەنە بەزىلەر ئۇلارنى پارتىيە ئىچىدە ئىككى يىل قالدۇرۇپ، سىناپ كۆرۈش تەكلىپىنى بەردى. مەن بۇ ئۈچ خىل پىكىرنىڭ ھېچقايسىسىغا قوشۇلماستىن، باشقىچە بىر پىكىرنى ئوتتۇرىغا قويدۇم. يەنى، بۇ ئۈچەيلەننىڭ پارتىيە ئىچىدىكى ۋەزىپىسىدىن قالدۇرۇش (شۇ ۋاقىتتا سەيپۇللايوف ئاپتونوم رايونلۇق پارتكومنىڭ مۇئاۋىن سېكرىتارى، مۇھەممەتئىمىن ئىمىنوف ئاپتونوم رايونلۇق خەلق ھۆكۈمىتى پارتگۇرۇپپىسىنىڭ سېكرىتارى، ئەسەت ئىسھاقوف ئاپتونوم رايونلۇق پارتكومنىڭ دائىمىي ھەيئىتى ئىدى)، ئەمما ئۇلارنىڭ پارتىيەلىكى بىلەن مەمۇرىي خىزمىتىنى ساقلاپ قېلىشتىن ئىبارەت. بۇ پىكىرىم مۇزاكىرىگە قويۇلغاندا بەزىلەر قوشۇلغان بولسىمۇ، لېكىن بەزىلەر قوشۇلمىدى. بەزىلەر گەپ-سۆز قىلماي جىم تۇرىۋالدى. يىغىن ئاخىرىدا ۋاڭ ئېنماۋ خۇلاسىە سۆزى قىلىپ، ئىككىنچى پىكىرىگە، يەنى «پارتىيەدىن چىقىرىش، پارتىيە ۋە ھۆكۈمەتتىكى ۋەزىپىلىرىدىن ئېلىپ تاشلاش، ئەمگەك بىلەن تەربىيەلەش» دېگەن پىكىرىگە قوشۇلدىغانلىقىنى ئېيتتى. مەن بۇ پىكىرىگە قوشۇلمايدىغانلىقىمنى، يەنى يوقىرىدا ئېيتقان ئەسلى پىكىرىمدە قەتئىي چىڭ تۇرىدىغانلىقىمنى ئېيتتىم. ۋاڭ ئېنماۋ بىرىنچى سېكرىتار بولغانلىقى ئۈچۈن ئۇ ئۆز پىكىرىدە چىڭ تۇرۇۋېلىپ، يىغىندىن ئەنە شۇنداق قارار چىقاردى. مەن: «بۇ مۇزاكىرە ئەھۋالىنى مەركەزگە دوكلات قىلىشىمىز كېرەك»، دېدىم. ئەتىسى مەركەزدىن: «يولداش سەيپىدىن ئەزىزنىڭ پىكىرى بويىچە چارە كۆرۈلسۇن»، دەپ جاۋاب كەلدى. شۇنداق قىلىپ بۇ ئۈچەيلەنگە ئەنە شۇنداق چارە كۆرۈلدى.»<sup>[160]</sup>

[160] سەيپىدىن ئەزىزى: «ئۆمۈر داستانى» (ئەسلىمە-3)، ئا.نۇسخا، 220-222-بەتلەر؛ ب.نۇسخا، 111-112-بەتلەر

يوقىرىقى بايانلاردىن كۆرۈۋېلىشقا بولىدۇكى، «يەرلىك مىللەت-چىلىككە قارشى ھەرىكەت» جەريانىدا، «ۋاڭ ئېنماۋ گۇرۇھى» دىكىلەر ئۇيغۇر ئاپتونوم رايونىنىڭ رەئىسى سەيپىدىن ئەزىزنى يىقىتىش غەرىزىگە يېتەلمىگەن بولسىمۇ، ئەمما «سەيپىدىن گۇرۇھى» غا مەنسۇپ دەپ قارالغان سەيپۇللايوف، ئىمىنوف قاتارلىق يوقىرى دەرىجىلىك ئۇيغۇر كادىرلارنى كۆزدىن يوقىتىش ئۈچۈن جان-جەھلى بىلەن كۈچ كۆرسەتكەن. شۇنداق بولۇشىغا قارىماي، خىتاي كومپارتىيەسى مەركىزىي كومىتېتى سەيپىدىن ئەزىزنىڭ ئەتراپىدىكى بۇ ئۇيغۇر كادىرلارغا چارە كۆرۈش مەسلىھىتىدە ۋاڭ ئېنماۋنىڭ تەشەببۇسى بويىچە ئەمەس، بەلكى سەيپىدىن ئەزىزنىڭ پىكرى بويىچە قارار چىقارغان. بۇ يەردە مۇنداق بىر سوئال تۇغۇلىدۇ: «يەرلىك مىللەتچىلىككە قارشى ھەرىكەت» جەريانىدا سىرلىق بىر سەۋەب بىلەن، سەيپىدىن ئەزىزنى «قوغداپ قالغان» خىتاي كومپارتىيەسى مەركىزىي كومىتېتى، نېمە ئۈچۈن سەيپىدىننىڭ ئەتراپىدىكى سەيپۇللايوف، ئەسەت ئىسھاقوف، مۇھەممەتئىمىن ئىمىنوف قاتارلىق مۇئاۋىن ئۆلكە دەرىجىلىك يەرلىك كادىرلارنى، ھەمدە زىيا سەمەدى، ئىبراھىم تۇردى، ئابدۇرەھىم ئەيسا قاتارلىق نازارەت دەرىجىلىك ئۇيغۇر كادىرلارنى قوغدىمىدى؟

سەيپىدىن ئەزىزى ئەسلىمىسىدە ناھايىتى ئېنىق قىلىپ، «يەرلىك مىللەتچىلىككە قارشى ھەرىكەت» يوقىرى پەللىگە كۆتۈرۈلگەندە، «ۋاڭ ئېنماۋ گۇرۇھى» دىكىلەرنىڭ ئەتراپتىكى چوماقچىلارنى قۇتۇرتىپ، سەيپىدىن ئەزىزنى تارتىپ چىقىرىش ئۈچۈن سىياسىي كەيپىيات ھاسىل قىلىشقا تىرىشقانلىقىنى، ئەمما «مەركەزنىڭ يوليورۇقى» بىلەن بۇ قۇيۇننىڭ دەرھال بېسىلغانلىقىنى تىلغا ئالىدۇ. ئۇ مۇنداق دەپ يازىدۇ: «بىر كۈنى ئەتىگەندە مەجلىس خانىغا بارسام، پۈتۈن مەجلىس خانىنىڭ

كەيپىياتى باشقا بىر خىل تۇرىدۇ. دەرۋازىدىن كىرىشىمگە بىر مىللىي كادىر: «مەجلىسنىڭ ئەسلى پەردىسى ئەمدى ئېچىلىدىغان بولدى»، دەپ ئۆتۈپ كەتتى. مەن: «بۇ نېمە گەپ؟» دېسەم، يەنە بىرسى كېلىپ: «مەجلىس خانىغا كىرىپ باقسىڭىز!» دېدى. مەجلىس خانىغا كىرسەم مەجلىس زالى ماڭا قارىتىلغان چوڭ خەتلىك گېزىت (دازىباۋ) لار بىلەن تولۇپ كېتىپتۇ. بۇ چوڭ خەتلىك گېزىتلەرنىڭ مەزمۇنى - «ئاۋۋ... ئۈچ تەتۈر ئىنقىلابىي يەرلىك مىللەتچى ئۇنسۇرنىڭ ئاساسلىق ئارقا تېرىكى پالانچىنى تارتىپ چىقىرايلى!» دېگەندىن ئىبارەت ئىكەن. مەن دەرھال ۋاڭ ئېنىماۋ، دېڭ لىچۈن قاتارلىق يولداشلارنى تېپىپ سۆزلەشتىم. «بۇ زادى قانداق گەپ، بۇ مەجلىسنىڭ مەقسىتى زادى نېمە؟» دېگەن سوئاللارنى سورىدىم. ۋاڭ ئېنىماۋ ماڭا: «بۇ ئاممىنىڭ پىكىرى، پىكىر بەرگۈچىدە ئەيىپ يوق، پىكىر ئاڭلىغۇچى دىققەت قىلسۇن دېگەن گەپ بار ئەمەسمۇ؟!...» دېگەندەك بىر قاتار سەپسەتەلەرنى ساتتى. مەن مەسلىنىڭ بۇنداق كېتىۋەرسە مىللەتلەر ئىتتىپاقلىقى ياخشى بولۇش ئۇيىقتا تۇرسۇن، ناھايىتى يامان ئاقىۋەتلەر كېلىپ چىقىدىغانلىقىنى ئېيتىپ، ئۆيگە قايتىپ كەتتىم. مەن ئۆيگە كېلىپ كۆپ ئويلىنىدىم، ئاندىن يۈز بېرىۋاتقان ئىشلارنى مەركەزگە ئىنكاس قىلايمۇ، ياكى چىداپ قاراپ باقايمۇ؟ دېگەن ئويلار بىلەن كېچىچە بىئارام بولدۇم. قېنى، بېرىپ كۆرۈپ باقاي دەپ ئەتىسى مەجلىس خانىغا باردىم. ھويلىدا كەيپىيات باشقىچە بولۇپ، كۆپچىلىك خوشاللىق بىلەن ماڭا قارىشىۋاتىدۇ. زالغا كىرسەم چوڭ خەتلىك گېزىتلەرنىڭ بىرسىمۇ يوق. بۇنىڭغا ھەيران قالدىم... ۋاڭ ئېنىماۋ كېلىپ، مېنى ئىشخانىسىغا باشلاپ كىرىپ: «ئاخشام مەركەزدىن تېلېفون كەلدى. يولداش سەيپىدىن ئەزىزى ئۈستىدىن چوڭ خەتلىك گېزىت چىقىرىشقا، ئۇنى تەنقىد قىلىشقا بولمايدۇ، چىقىپ

بولغان چوڭ خەتلىك گېزىتلەرنىڭ ھەممىسى دەرھال ئېلىپ تاشلانسۇن، دېگەن مەزمۇندا يوليورۇق كەلدى،» دېدى. [161]

شۇنىسى ئېنىقكى، «يەرلىك مىللەتچىلىككە قارشى ھەرىكەت» داۋامىدا سەيپىدىن ئەزىزنى «قوغداپ قېلىش يوليورۇقى» بىۋاسىتە خىتاي كومپارتىيەسى مەركىزىي كومىتېتىدىن، بولۇپمۇ خىتاي رەھبىرى ماۋ زېدوڭدىن كەلگەن ئىدى. بۇنىڭدا خۇددى ئابدۇللا زاكىروف غۇلجىدىكى سوۋېت كونسۇلى شالۇنوققا ئاشكارىلىغىنىدەك، «ئىچكى ۋە تاشقىي سەۋەبلەر»، بولۇپمۇ «سەيپىدىن ئەزىزنىڭ يەرلىك ئامما ۋە كادىرلار ئارىسىدىكى نوپۇزى بىلەن خەلقئارادىكى تەسىرى» ئىنچىكىلىك بىلەن ئويلىشىلغان ئىدى. شۇنىڭ بىلەن بىر ۋاقىتتا، سەيپىدىن ئەزىزنىڭ ئەتراپىدىكى سەيپۇللايوف، ئىمىنوف قاتارلىق ئۇيغۇر كادىرلارنى «يەرلىك مىللەتچىلىك» بىلەن ئەيىبلەش قارارىمۇ، بىۋاسىتە ماۋ زېدوڭنىڭ كۆرسەتمىسى بىلەن بولغان ئىدى.

گارشابانى ئۆز ئەسلىمىسىدە، 1958-يىلى 5-ئايدا بېيجىڭدا ئېچىلغان خىتاي كومپارتىيەسىنىڭ 8-قۇرۇلتىيىدا، ماۋ زېدوڭنىڭ «پەن خەننىيەن دېلوسى» (潘汉年案件) [162] نى نەقىل كەلتۈۋ-

[161] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 218-بەت؛

ب-نۇسخا، 110-بەت

[162] «پەن خەننىيەن دېلوسى» (潘汉年案件) - خىتاي كومپارتىيەسى ھاكىمىيەتنى قولغا ئالغاندىن كېيىنكى زور ئۇۋالچىلىق دېلوسى. پەن خەننىيەن ئەسلىدە شاڭخەي شەھىرىنىڭ مۇئاۋىن شەھەر باشلىقى بولۇپ، 1955-يىلى «گاۋ گاڭ، راۋ شۇشى دېلوسى» غا چېتىلىپ قېلىش ۋە 1943-يىلى ۋاڭ جىڭۋېي بىلەن مەخپىي كۆرۈشكەنلىكىدەك تارىخى مەسلىسى سەۋەبلىك قولغا ئېلىنغان. شۇ قولغا ئېلىنىشتىن بۇرۇن ئۆزىنىڭ بۇ مەسلىسىنى چۈشەندۈرۈپ ماۋ زېدوڭغا خەت يازغان بولسىمۇ، ئەمما ماۋ زېدوڭ ئۇنى قولغا ئېلىش ھەققىدە بۇيرۇق بەرگەن. شۇ 1955-يىلىدىن 1963-يىلىغىچە تۈرمىدە ياتقان. «مەدەنىيەت ئىنقىلابى» مەزگىلىدە يەنە تۈرمىگە سولىنىپ قاتتىق قىيىن-قىستاققا ئېلىنغان. 1977-يىلى ئۆلگەن. 1982-يىلى

رۇپ تۇرۇپ، «ئاز سانلىق مىللەتلەر ئىچىدىكى ئوق/يوق لار» مەسىلىسىنى تىلغا ئالغانلىقىنى ۋە ۋاڭ ئېنماۋغا «شىنجاڭنىڭ بۇ (بايلىق) لىرىنى كۆپچىلىككە كۆرسىتىپ باقماسەن؟» دېگەنلىكىنى بايان قىلدۇ. ئۇ بۇ ھەقتە مۇنداق دەپ يازىدۇ: «1958-يىلى 5-ئاينىڭ 5-كۈنى، مەن (8-قۇرۇلتاينىڭ ۋەكىلى) سۈپىتىدە بېيجىڭدا ئېچىلغان 8-قۇرۇلتاينىڭ ئىككىنچى يىغىنىغا قاتناشتىم. يىغىندا رەئىس ماۋ زېدوڭ (ئىككى سىنىپ) ۋە (ئىككى يول) كۈرىشى ھەققىدە سۆز قىلىۋېتىپ، بىردىنلا: «پەن خەنىيەن بىر خائىن، بەزىلەر ئۇنى ئۆلتۈرمەسلىك كېرەك دەيدۇ، ئەمما مەن ئۆلتۈرۈش كېرەك دەپ قارايمەن. ئەمما ھازىر ئۆلتۈرمەيمىز. ئاز سانلىق مىللەتلەر ئارىسىدىچۇ؟ - ئوق/يوق دېگەنلەر زادى كىملەر؟» دەپ سورىدى. بۇ ۋاقىتتا جۇ ئېنلەي دەرھال گەپ قىستۇرۇپ: «ئۇلار ئىمىنوف، سەيپۇللايوفلاردۇر،» دېدى. ئاندىن رەئىس ماۋ زېدوڭ مۇنداق دېدى: «توغرا، بۇ كىشىلەر شىنجاڭنىڭ بايلىقى ئەمەسمۇ؟ سەن ۋاڭ ئېنماۋ بۇلارنى كۆپچىلىككە كۆرسىتىپ بېقىشىڭ كېرەك!» شۇ كۈنى يىغىندىن كېيىن، سېكرىتار ۋاڭ ئېنماۋ كېچىچە تەييارلىق قىلىپ دوكلات يازدى، ئىككىنچى كۈنى چوڭ يىغىندا ئۇ يەرلىك مىللەتچىلىكىنى تەنقىد قىلىش مەسىلىسى بويىچە ئۇزۇن دوكلات بەردى. [163]

دېمەك، گارشا باننىڭ يوقىرىقى بايانلىرىدىن كۆرۈنۈپلىشىغا بولىدۇكى، سەيپۇللايوف، ئىمىنوف، ئەسەت ئىسھاقوف قاتارلىق سەيپىدىن ئەزىزنىڭ ئەتراپىدىكى يوقىرى دەرىجىلىك كادىرغا زەربە بېرىش «يوليورۇقى» بىۋاسىتە ماۋ زېدوڭدىن كەلگەن. ماۋ زېدوڭ سەيپىدىن ئەزىزنى قوغدىغاندەك كەيپىيات يارىتىپ،

ختىياي كومپارتىيەسى ئۇنى ئاقلاش ۋە نامىنى ئەسلىگە كەلتۈرۈش توغرىلىق ھۆججەت چىقارغان

[163] 王永庆整理：《历史的回声：格尔夏回忆录》，第110页

ئەمەلىيەتتە ۋاڭ ئېنماۋنىڭ قولى ئارقىلىق ئۇنىڭ ئەتراپىدىكى ئاساسلىق كادىرلارغا زەربە بەرگەن. يەنى، «مايچۇنى بوغۇزلاپ، يولۋاسنى قورقتىش تاكتىكىسى» نى ئىشقا سېلىپ، ئەمەلىيەتتە سەيپىدىن ئەزىزنىڭ تۈكىنى يۇڭدىغان.

ئابدۇللا زاكىروف سەيپىدىن ئەزىزى ئۈستىدىن غۇلجادىكى سوۋېت كونسۇلى شالۇنوفقا يەنە مۇنۇلارنى شىكايەت قىلدۇ: «سەيپىدىن ئەزىزوفنىڭ يەرلىك مىللەتچىلەرنى قوللايدىغانلىقى ۋە ئۆزىدىكى مىللەتچىلىك خاھىشلىرىنى ئىنكار قىلالمايدىغانلىقىنى تۆۋەندىكى ئىككى مىسالدىن كۆرۈۋېلىشقا بولىدۇ: (1) پارتىيە مەركىزى كومىتېتى سەيپىدىن ئەزىزوفنى پارتىيە 8- قۇرۇلتىيىنىڭ ئىككىنچى ئومۇمىي يىغىنىدا دوكلات بېرىشكە ئورۇنلاشتۇرغان ئىدى. ئەمما سەيپىدىن ئەزىزوف دوكلاتىدا پەقەتلا شىنجاڭنىڭ ئىقتىسادىي قۇرۇلۇشىدىكى مەسىلىلەر ھەققىدە توختىلىپ، شۇ ئۇ ئار پارتكومنىڭ يەرلىك مىللەتچىلىككە قارشى كۈرەش بويىچە كېڭەيتىلگەن يىغىنىدا مۇزاكىرە قىلىنغان مۇھىم مەسىلىلەرنى تىلغا ئالمىدى. شۇ شىنجاڭدىكى ئاساسلىق يەرلىك كادىرلار ئارىسىدىكى مىللەتچىلىك ئىدىيەلىرى ھەققىدە ھېچنېمە دېمىدى. بۇنىڭ بىلەن ۋاڭ ئېنماۋ يىغىنىدا بۇ مەسىلىلەر ھەققىدە تولۇقلىما بېرىش مەجبۇرىيىتىدە قالدى. (2) يىغىننىڭ خۇلاسە قىسمىدا شۇ ئۇ ئار پارتكوم ۋاڭ ئېنماۋنى قەشقەر ۋىلايەتلىك پارتكومنىڭ كېڭەيتىلگەن يىغىنى ھەققىدە، سەيپىدىن ئەزىزوفنى ئىلى قازاق ئاپتونوم ئوبلاستلىق پارتكومنىڭ كېڭەيتىلگەن يىغىنى ھەققىدە دوكلات بېرىشكە تەكلىپ قىلدى. ۋاڭ ئېنماۋ بىلەن سەيپىدىن ئەزىزوفنىڭ دوكلاتلىرىنىڭ تېكىستى پارتكومدا مۇھاكىمىگە قويۇلمىغان، پەقەتلا بەزىبىر مۇھىم مەسىلىلەر ئالدىن سۆزلىشىلگەن ئىدى. ۋاڭ ئېنماۋنىڭ دوكلاتىدا يەرلىك مىللەتچىلىككە قارشى كۈرەشنىڭ تەپسىلاتلىرى، بولۇپمۇ قەشقەر

ۋىلايەتلىك پارتكومنىڭ بۇ ھەقتىكى كېڭەيتىلگەن يىغىنى ھەققىدە تولۇق ۋە تەپسىلىي مەلۇماتلار بېرىلدى. ئەمما سەيپىدىن ئەزىزوف دوكلاتىدا رەئىس ماۋ زېدۇڭنىڭ سۆزلىرىدىن چەكلىكلا نەقىل كەلتۈرۈپ، شىنجاڭدىكى يەرلىك مىللەتچىلىك خاھىشى ھەققىدە يامىداپ ئۆتۈپ كەتتى. رەئىس ماۋ زېدۇڭنىڭ نۇتۇقىدا «يەرلىك مىللەتچىلەر مەسىلىسى» بەش قېتىم تىلغا ئېلىنغان ئىدى. ھالبۇكى، سەيپىدىن ئەزىزوف دوكلاتىدا رەئىس ماۋ زېدۇڭنىڭ سۆزىدە تىلغا ئېلىنغان بىرقانچە يەرلىك مىللەتچىدىن باشقا ھېچكىمنىڭ، ھەتتا يەرلىك مىللەتچىلەر ئارىسىدىكى بىرەر شەخسنىڭ فامىلىسىنىمۇ تىلغا ئېلىپ قويمىدى.»<sup>[164]</sup>

ئابدۇللا زاكىروفنىڭ سەيپىدىن ئەزىزى توغرىلىق سوۋېت كونسۇلىغا قىلغان يوقىرىقى شىكايەتلىرى، ئۇنىڭ سەيپىدىن ئەزىزىنى يىقىتىش ئۈچۈن قانچىلىك ماتېرىيال توپلىغانلىقى، سەيپىدىن ئەزىزىنىڭ ھەربىر ھەرىكىتى ۋە قىلغان سۆزلىرىنى ئىنچىكىلىك بىلەن كۆزەتكەنلىكىنى كۆرسىتىپ بېرىدۇ، ئەلۋەتتە. ئەگەردە ئەينى ۋاقىتتىكى ئۇيغۇر ئاپتونوم رايونلۇق پارتكومنىڭ بىرىنچى سېكرىتارى ۋاڭ ئېنماۋنىڭ كۆرسەتمىسى بولمىغىنىدا، تېخى ئاپتونوم رايونلۇق پارتكومنىڭ دائىمىي ھەيئىتى بولمىغان، مائارىپ نازارىتىنىڭ نازىرلىقىدىن ئىبارەت نازارەت دەرىجىلىك كادىر ھېسابلىنىدىغان ئابدۇللا زاكىروفنىڭ سەيپىدىن ئەزىزى ئۈستىدىن بۇ قەدەر ئىنچىكە ۋە ئىچكى قىسمىدىكى ئۇچۇرلارنى توپلىيالىشى، ھەتتا قاپ يۈرەكلىك بىلەن بۇ ئۇچۇرلارنى سوۋېت كونسۇلىغا دوكلات قىلىشى مۇمكىن ئەمەس ئىدى.

[164] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

شالۇنوف موسكاۋغا يوللىغان دوكلاتىدا يەنە مۇنۇلارنى ئاشكارە قىلىدۇ: «زاكروڧنىڭ تەكىتلىشىچە، يەرلىك مىللەتچىلەرنىڭ ئەپتى-بەشىرىسىنىڭ دەل ۋاقتىدا ئاشكارا بولغانلىقى مۇھىم ئەھمىيەتكە ئىگە ئىكەن. چۈنكى ئۇلارنىڭ مىللەتچىلىك زەھەرلىرى يەرلىك مىللەت زىيالىيلىرى، ئالىي مەكتەپ ئوقۇغۇچىلىرى ۋە ھەر دەرىجىلىك كادىرلار قوشۇنى ئارىسىغا چوڭقۇر يىلتىز تارتقان ئىكەن. ئەگەردە يەرلىك مىللەتچىلەرنىڭ پائالىيەتلىرى دەل ۋاقتىدا ئىنتايىن قاتتىق تەدبىرلەر بىلەن پاش قىلىنمىسا، ئۇنىڭ كەلتۈرىدىغان زىيانلىرى تولدۇرىۋالغۇسىز دەرىجىدە كۆپ بولىدىكەن. ھازىر پاش قىلىش يىغىنلىرى تۈرلۈك ئورۇنلاردا، بولۇپمۇ ئۈرۈمچىدىكى ئالىي مەكتەپ ئوقۇغۇچىلىرى ئارىسىدا ئېلىپ بېرىلىۋاتقان بولۇپ، ئىمىنوف، سەيپۇللايوف، زىيا سەمەدى ۋە ئەسەت ئىسھاقوفلارغا باغلىنىدىغان گۇرۇپپىلار تەكشۈرۈلۈپ ئېنىقلانماقتا ئىكەن. زاكروڧنىڭ دېيىشىچە، ئەھۋال شۇ قەدەر ئېغىر كى، ھەتتا 16-17 ياشلىق ئوقۇغۇچىلار ئارىسىدىمۇ خىتايلارغا قارشى تۈرلۈك شەكىللەردىكى سولچىل يەرلىك مىللەتچىلىك ئىدىيەلىرى يامرىغان ئىكەن.»<sup>[165]</sup>

1957-يىلى 12-ئاينىڭ ئوتتۇرىلىرىدا باشلانغان ئۇيغۇر ئاپتونوم رايونلۇق پارتكومنىڭ، «يەرلىك مىللەتچىلىككە قارشى كۈرەش» بويىچە كېڭەيتىلگەن يىغىنىدا تۇنجى بولۇپ زىيا سەمەدى، ئىبراھىم تۇردى ۋە ئابدۇرەھىم ئەيسا قاتارلىق 3 نەپەر نازارەت دەرىجىلىك ئۇيغۇر كادىر ھۇجۇم نىشانى قىلىنىدۇ. بولۇپمۇ ئابدۇرەھىم ئەيسا ئۈستىدە كۈرەش باشلانغاندا بەزى

[165] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>



مىللەتچىسى بولۇپ، ئۇنىڭ سىياسىي سەھنىدىكى پائالىيەتلىرى 1950-يىللاردا يۇقىرى پەللىگە چىققان. جاغدا بابالىكوفى چۆچەكتە تۇغۇلغان بولۇپ، 1940-يىللاردا ئىلى ئىنقىلابىغا قاتنىشىپ، كېيىنچە تارباغاتاي ۋىلايىتىدىن تەشكىللەنگەن مىللىي ئارمىيە قىسىملىرىدا پولك كوماندىرى بولغان. 1949-يىلىدىن كېيىن سىياسىي ۋە مەمۇرىي خىزمەتكە يۆتكىلىپ، دەسلەپ تارباغاتاي ۋىلايىتىنىڭ ۋالىيسى بولغان. 1955-يىلى ئۇ ئىلى قازاق ئاپتونوم ئوبلاستىنىڭ پاتىخان سۆڭبىرايوفتىن كېيىنكى ئىككىنچى قارارلىق ئوبلاست باشلىقى بولغان. ئۇ 1958-يىلى 6-ئايدا «ئەشەددىي يەرلىك مىللەتچى» قالپىقى بىلەن تارتىپ چىقىرىلىپ، كۈرەش قىلىنغان. كېيىنچە چارە كۆرۈلۈپ تۈرمىگە قامالغان. جاغدا بابالىكوفى 1961-يىلى سوۋېت ئىتتىپاقىغا قېچىپ چىقىپ، قازاقىستاننىڭ ئالمۇتا شەھىرىدە ئولتۇراقلاشقان. كېيىنكى ھاياتىدا قازاق تىلى، تارىخى ۋە فولكلور مەدەنىيىتى تەتقىقاتى بىلەن شوغۇللىنىپ، بىر قانچىلىغان كىتاب ۋە نەچچە ئونلىغان ماقالىلارنىڭ مۇئەللىپى بولغان. قازاق تارىخچىلىرى ئۇنى 20-ئەسىردىكى شەرقىي تۈركىستان قازاق مىللەتپەرۋەرلىرىنىڭ يېتەكچىلىرىدىن بىرى دەپ تەرىپلەيدۇ. ئاتاقلىق قازاق يازغۇچى قاجىقۇمار شابدانئوغلنىڭ 6 توملۇق «قىلمىس» رومانىدا جاغدا بابالىكوفىنىڭ قەھرىمانلىق ئوبرازى يارىتىلغان. [167] 2018-يىلى قازاقىستان دۆلەتلىك تېلېۋىزىيەسى جاغدا بابالىكوفىنىڭ ھاياتى ھەققىدە «جارقىن بەينە» ناملىق ھۆججەتلىك فىلىم ئىشلەپ تارقاتقان مەزكۇر فىلىمدە، ئۇنى 20-ئەسىردىكى شەرقىي تۈركىستان قازاقلرى ئارىسىدىن يېتىشىپ چىققان مىللەتپەرۋەر سىياسىيون دەپ باھا بەرگەن. [168]

[167] Jaghda Babaliq'uli [https://kk.wikipedia.org/wiki/Жагда\\_Бабалықұлы](https://kk.wikipedia.org/wiki/Жагда_Бабалықұлы)

[168] Жарқын бейне - Жагда Бабалықұлы (Толық нұсқа), 12.04.2018,

ئابدۇللا زاكروفنىڭ ئاشكارىلىشىچە، ئۇيغۇر ئاپتونوم رايونلۇق پارتكومنىڭ «يەرلىك مىللەتچىلىككە قارشى كۈرەش» بويىچە كېڭەيتىلگەن يىغىنى، 1957-يىلى 12-ئاينىڭ 16-كۈنى ئۈرۈمچىدە باشلىنىپ يېرىم يىلدەك داۋاملاشقان، ھەمدە 1958-يىلى 5-ئاينىڭ ئاخىرى ئاخىرلاشقان. 6-ئاينىڭ بېشىدا ئۇيغۇر ئاپتونوم رايونىنىڭ رەئىسى سەيپىدىن ئەزىزى، سوۋېت ئىتتىپاقىنىڭ ئۈرۈمچىدىكى باش كونسۇلى دوباشىن، ئۇيغۇر ئاپتونوم رايونلۇق مائارىپ نازارىتىنىڭ نازىرى ئابدۇللا زاكروف قاتارلىق كىشىلەر غۇلجاغا بارغان. بۇنىڭ بىلەن ئىلى قازاق ئاپتونوم ئوبلاستلىق پارتكومنىڭ «يەرلىك مىللەتچىلىككە قارشى كۈرەش» بويىچە كېڭەيتىلگەن يىغىنى، 1958-يىلى 6-ئاينىڭ 5-كۈنى غۇلجادا رەسمىي باشلانغان. يىغىن باشلىنىشى بىلەن ئىلى قازاق ئاپتونوم ئوبلاستلىق پارتكومنىڭ بىرىنچى سېكرېتارى جاڭ شىگوڭ (张世功)، ئۇيغۇر ئاپتونوم رايونلۇق پارتكومنىڭ كېڭەيتىلگەن يىغىنىنىڭ خاتىرىسىگە ئاساسەن، ئوبلاست بويىچە يەرلىك مىللەتچىلەرگە قارشى كۈرەشنى قانات يايدۇرۇش توغرىسىدا ئۇزۇن بىر دوكلات بەرگەن. ئۇنىڭ دوكلاتىدىن كېيىن ئىلى ئوبلاستىغا قاراشلىق ھەرقايسى ۋىلايەت ۋە ناھىيەلەردىن چاقىرتىپ كېلىنگەن كادىرلار 4 گۇرۇپپىغا بۆلۈنۈپ ئۆگىنىشنى باشلىغان. بۇ جەرياندا 1951-يىلىدىن تارتىپ تاكى 1958-يىلىغا قەدەر ئىلى ئوبلاستىنىڭ ھەرقايسى ساھەلىرىدە، بولۇپمۇ رەھبىرىي كادىرلار ئارىسىدا ساقلانغان «يەرلىك مىللەتچىلىك مەسىلىلىرى» قاراپ چىقىلغان.

سوۋېت كونسۇلى شالۋونوف موسكاۋغا يوللىغان دوكلاتىدا، ئابدۇللا زاكروفنىڭ ئىلى ئوبلاستىدا ئېلىپ بېرىلغان «يەرلىك

مىللەتچىلىككە قارشى كۈرەش» ھەققىدە مۇنۇلارنى بايان قىلغانلىقىنى يازىدۇ: «ئىلى قازاق ئاپتونوم ئوبلاستلىق پارتكومنىڭ كېڭەيتىلگەن يىغىنىدا ئاساسلىقى چاغدا بابالىكوف (ئوبلاستلىق ھۆكۈمەتنىڭ سابىق باشلىقى)، شايىمەردان (ئوبلاستلىق سوت مەھكىمىسىنىڭ سابىق باشلىقى)، نۇقۇشېق (ئوبلاستلىق جامائەت خەۋپسىزلىكى باشقارمىسىنىڭ باشلىقى)، ئاقماتغالى بۆتەنبايىق (ئوبلاستلىق پارتكوم تەشۋىقات بۆلۈمىنىڭ مۇئاۋىن باشلىقى)، قالدېباي (ئوبلاستلىق تەپتىش مەھكىمىسىنىڭ باش تەپتىشى)، ئالمىجان (ئوبلاستلىق خەلق ھۆكۈمىتى ئىشخانىسىنىڭ مۇئاۋىن باشلىقى) قاتارلىق كادىرلار تارتىپ چىقىرىلىپ، ئۇلارنىڭ يەرلىك مىللەتچىلىك قىلمىشلىرى پاش قىلىنغان ۋە قاتتىق تەنقىد قىلىنغان. زاكىروفنىڭ تەكىتلىشىچە، يوقىرىقى شەخسلەر ھەققىدىكى كۈرەش تېخىچە داۋاملىشىۋاتقان بولۇپ، بۇ ھەقتە بىر خۇلاسە چىقىرىش ئىنتايىن مۇشكۈل بولماقتىكەن».<sup>[169]</sup>

سوۋېت كونسۇلى شالۇنوق بىلەن بولغان مەخپىي كۆرۈشۈشتە ئابدۇللا زاكىروف، چاغدا بابالىكوف يېتەكچىلىكىدىكى قازاق مىللەتچىلىرىنىڭ 1951-يىلى ئۇيغۇر دىيارىنىڭ شىمالىدىكى رايونلاردا، بولۇپمۇ ئىلى ئوبلاستىغا قاراشلىق 3 ۋىلايەتنى ئاساس قىلغان ھالدا قازاق ئاپتونوم جۇمھۇرىيىتى قۇرۇش ئۇرۇنىشىدا بولغانلىقىنى تەپسىلىي بايان قىلىدۇ. شالۇنوق دوكلاتىدا بۇ ھەقتە مۇنداق دەپ يازىدۇ: «زاكىروفنىڭ بايانلىرىغا ئاساسلانغاندا، خۇددى ئۇرۇمچىدىكى كېڭەيتىلگەن يىغىندا ئۇيغۇر مىللەتچىلىرىنىڭ 1951-يىلى ئۇيغۇرستان ئىتتىپاقداش

[169] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

جۇمھۇرىيىتى قۇرماقچى بولغانلىقى پاش قىلىنغىنىدەك، ئىلى ئوبلاستىدىكى كېڭەيتىلگەن يىغىندىمۇ قازاق مىللەتچىلىرىنىڭ 1951-يىلى قازاق ئاپتونوم جۇمھۇرىيىتى قۇرۇشقا ئۇرۇنغانلىقى قاتتىق تەنقىد قىلىنغان. كېڭەيتىلگەن يىغىنغا قاتناشقان ۋاخاپنىڭ پاش قىلىشىچە، جاغدا بابالىكوف باشچىلىقىدىكى قازاق مىللەتچىلىرى شىنجاڭدىكى قازاقلار بىلەن موڭغولىيەدىكى قازاقلارنى بىرلەشتۈرۈپ، سوۋېت ئىتتىپاقىنىڭ قازاقىستان ئىتتىپاقداش جۇمھۇرىيىتىگە قوشۇلۇپ كېتىش لايىھەسىنىمۇ ئوتتۇرىغا قويغان ئىكەن»<sup>[170]</sup>

شالۇنوفنىڭ دوكلاتىدا ئابدۇللا زاكىروفنىڭ يەنە، جاغدا بابالىكوف باشچىلىقىدىكى قازاق مىللەتچىلىرىنىڭ ئۆزۈندىن بۇيان ئىلى ئوبلاستىنى قازاقلاشتۇرۇش؛ ئىلى قازاق ئاپتونوم ئوبلاستىنىڭ مەركىزى غۇلجا شەھىرىگە قازاقلارنى كۆپلەپ كۆچۈرۈپ يەرلەشتۈرۈش؛ ئۈرۈمچى ۋە قومۇل ۋىلايىتىدىكى قازاقلارنى ئىلى قازاق ئاپتونوم ئوبلاستىغا كۆچۈرۈپ ئورۇنلاشتۇرۇش؛ مۇشۇ ۋاستىلەر ئارقىلىق ئىلى ئوبلاستىنىڭ تولۇق قازاقلىشىشىنى قولغا كەلتۈرۈش؛ ئىلى ئوبلاستىنىڭ پارتىيە، ھۆكۈمەت ۋە ئارمىيە ئورگانلىرىدىن خىتاي ۋە ئۇيغۇر كادىرلارنى سىقىپ چىقىرىش قاتارلىق بىر قاتار مىللەتچىلىك ئۇرۇنۇشلاردا بولغانلىقىنى ئاشكارا قىلغانلىقى تىلغا ئېلىندۇ. سوۋېت كونسۇلى شالۇنوف دوكلاتىدا مۇنداق دەپ يازىدۇ: «يىغىنغا قاتناشقان بىر قىسىم كادىرلارنىڭ پاش قىلىشىچە، جاغدا بابالىكوف باشچىلىقىدىكى قازاق مىللەتچىلىرى زور ساندىكى خىتاي كۆچمەنلىرىنىڭ ئىلى

[170] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

ئوبلاستىغا يەرلىشىپ، ئوبلاستنىڭ سىياسىي، ئىقتىسادىي ۋە سودا ساھەسىدىكى ئاساسلىق ئورۇنلارنى ئىگىلىۋالغانلىقىغا قاتتىق نارازى ئىكەن. ۋاخاپ، مەمەدوف ۋە باشقا كادىرلارنىڭ تەكىتلىشىچە، چاغدا بابالىكوف مىللىي تېرىتورىيەلىك ئاپتونومىيە تۈزۈمىگە قارشى كىشى بولۇپ، ئۇ «ئاپتونومىيە ئەمەلىيەتتە قۇرۇق شەكىلۈزلىقتىن باشقا نەرسە ئەمەس» دېگەن ئىكەن. ئۇ ئىلى قازاق ئاپتونوم ئوبلاستىنىڭ مەمۇرىي جەھەتتىن شىنجاڭ ئۇيغۇر ئاپتونوم رايونىغا ئەمەس، بەلكى خىتاي مەركىزىگە بىۋاسىتە قاراشلىق ئورۇن بولۇشىنى تەشەببۇس قىلىدىكەن. ئۇ ئىلىنىڭ قازاق ۋىلايىتى بولۇشىنى، غۇلجاننىڭ مەزكۇر ۋىلايەتنىڭ مەركىزى بولۇشىنى، بۇ شەھەردە پەقەتلا قازاقلارنىڭ ياشىشىنى، ئۈرۈمچى ۋە قۇمۇل ۋىلايىتىدىكى قازاقلارنى ئالتاي ۋىلايىتىگە كۆچۈرۈپ يەرلەشتۈرۈشىنى تەرغىپ قىلىدىكەن. ئۇ نۆۋەتتە قازاق كادىرلارنىڭ ئىلى قازاق ئاپتونوم ئوبلاستىدىكى نىسبىتىنىڭ ئاران 9 پىرسەنت ئىكەنلىكىنى، قازاق كادىرلارنىڭ ئىلى ئوبلاستىدىكى نىسبىتىنى ئەڭ ئاز دېگەندە چوقۇم 55 پىرسەنتكە يەتكۈزۈش زۆرۈرلىكىنى تەشەببۇس قىلىدىكەن. چاغدا بابالىكوف يەنە قازاق تىلىنى ساپلاشتۇرۇشنىڭ تەخىرىسىزلىكىنى، قازاق تىلىغا خىتاي تىلىدىن كىرگەن «شۇجى»، «چۇجاڭ» دېگەندەك ئەمەل ناملىرىنى تازىلاپ چىقىرىش لازىملىقى ھەققىدە چار سالغان ئىكەن»<sup>[171]</sup>

ئابدۇللا زاكىروف ئىلى قازاق ئاپتونوم ئوبلاستلىق پارتكومنىڭ «يەرلىك مىللەتچىلىككە قارشى كۈرەش» بويىچە ئېچىلغان

[171] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

كېڭەيتىلگەن يىغىنىدا، جاغدا بابالىكوف باشچىلىقىدىكى قازاق مىللەتچىلىرىنىڭ ئۇزۇندىن بۇيان بىر «گۇرۇھ» ياكى «بىلوگ» بولۇپ ئۇيۇشقانلىقى، ھەمدە ئۇلارنىڭ خىتاي كومپارتىيەسىنىڭ مىللەتلەر سىياسىتىگە قارشى ھەرىكەت قىلىپ كەلگەنلىكى ھەققىدە پاش قىلىش ماتېرىياللىرىنىڭ ئوتتۇرىغا چۈشكەنلىكىنى ئاشكارىلايدۇ. شالۇنوفنىڭ موسكاۋغا يوللىغان دوكلاتىدا بۇ توغرىلىق مۇنداق دېيىلىدۇ: «زاكروڧنىڭ بايان قىلىشىچە، جاغدا بابالىكوف پارتىيە رەھبەرلىكىگە ۋە پارتىيەنىڭ كادىرلار سىياسىتىگە قارشى چىققانلىقى ئۈچۈن تەنقىد قىلىنغان. ئۇ ئۆز ئالدىغا ئەكسىل ئىنقىلابىي بىلوگ قۇرغان. يەنى نۇقۇشېن، شايماردان، ئاقماغالى ۋە قالدىبايلارنى ئۆز ئىچىگە ئالغان بۇ گۇرۇھ، جاغدا بابالىكوفنىڭ يېتەكچىلىكىدە پارتىيەنىڭ ئوڭچى ئۇنسۇرلارغا قارشى كۈرىشىدە تەتۈر مۇقام توۋلىغان. ئۇ پارتىيەنىڭ «ئۆچكە قارشى» ۋە «بەشكە قارشى» ھەرىكىتى جەريانىدا يۈز بەرگەن تراڭپىدەلىك پاجىئەلەرنى ئۇنتۇپ قالماسلىق كېرەك، دېگەن. زاكروڧنىڭ تەكىتلىشىچە، بابالىكوف باشچىلىقىدىكى قازاق مىللەتچىلىرى خىتاي خەلقىگە چىش-تىرنىقى بىلەن قارشى تۇرغان. بابالىكوف ۋىلايەت دەرىجىلىك ئورگانلاردا مىللىي كادىرلارنىڭ ئىنتايىن ئازلىقى، ئاساسلىق ئورۇنلارنىڭ ھەممىسىنى خىتاي كادىرلارنىڭ ئىگىلىۋالغانلىقى توغرىلىق دائىم شىكايەت قىلغان. ئۇ: «بىزنىڭ خىتايلارغا ھېچ ئېھتىياجىمىز يوق، بىز ئۆزىمىزنىڭ ئىشىمىزنى ئۆزىمىز بىر تەرەپ قىلالايمىز. ئىلى ئوبلاستىدا ھەر 6 نەپەر خىتاي ئاھالىسىگە 1 نەپەر خىتاي كادىر توغرا كەلسە، ھەر 100 نەپەر قازاق ئاھالىسىگە ئاران 1 نەپەر قازاق كادىرى توغرا كېلىدۇ،» دېگەن ئىكەن. سەئىدوف ئىسىملىك بىر يەرلىك ئىشچىنىڭ پاش قىلىشىچە، بابالىكوف يەنە مۇنداق دېگەن ئىكەن: «ئۈرۈمچى خىتايلار بىلەن تولدى، غۇلجا ئۇيغۇرلار بىلەن

تولدى. ئەگەردە غۇلجىدىن ئۇيغۇرلارنى تازىلىيالمىساق، خىتايلارنى تۈسۈشتىن قانداقمۇ ئېغىز ئاچقىلى بولسۇن؟! ... بابالىكوف يەنە خىتايلارنىڭ قازاقلارغا ئادالەتسىزلىك قىلىدىغانلىقى، ئۇلارنى كەمسىتىدىغانلىقى، ھەمدە قازاقلارنىڭ يەرلىرىنى ئىگىلىۋالغانلىقى توغرىلىق داۋاملىق شىكايەت قىلىدىكەن. ئۇ ئەگەردە ئەھۋال مۇشۇنداقلا داۋام قىلىدىغان بولسا، قازاقلارنىڭ تاغلارغا قايتىشتىن باشقا چىقىش يولى قالمايدۇ، دېگەن. ئۇ غۇلجا ناھىيەسىدە خىزمەت قىلىدىغان بىر خىتاي ئايال تولۇق ئوتتۇرا مەكتەپ ئوقۇتقۇچىسى بىلەن ئۇچرىشىپ قالغاندا زەھەر خەندىلىك بىلەن: «ئوقۇغۇچىلار ئۇنىڭدىن نېمە ئۈگىنەلەيدۇ، ئۇ ئوقۇغۇچىلارغا ئەزلەرنىڭ ئىشتىنىنى قانداق كىيىشتىن باشقا يەنە قانداق تەلىم بېرەلسۇن؟» دېگەن.<sup>[172]</sup>

ئابدۇللا زاكىروفنىڭ شالۇنوفقا بەرگەن مەلۇماتلىرى ئارىسىدا يەنە، چاغدا بابالىكوف باشچىلىقىدىكى قازاق مىللەتچىلىرىنىڭ خىتاي كوممۇنىستلىرىغا ئەمەس، بەلكى يەنە سوۋېت ئىتتىپاقىغا قارشى ئىكەنلىكى ھەققىدە بايانلار ئۇچرايدۇ. ئابدۇللا زاكىروفنىڭ بۇ مەلۇماتلارنى نېمىگە ۋە قانداق پاكىتلارغا ئاساسەن سوۋېت تەرەپكە ئاشكارا قىلغانلىقى ئېنىق ئەمەس. ئەجەبا «ئۈچ تۈتۈننى بىرلەشتۈرۈش»، يەنى شەرقىي تۈركىستان قازاقللىرى بىلەن موڭغولىيە قازاقللىرىنى سوۋېت ئىتتىپاقىنىڭ قازاقىستان ئىتتىپاقداش جۇمھۇرىيىتىگە قوشۇپ، بۈيۈك قازاق جۇمھۇرىيىتى قۇرۇش لايىھەسىنى ئوتتۇرىغا قويغان چاغدا بابالىكوف قانداقلا چە سوۋېت ئىتتىپاقىغا قارشى گەپ-سۆزلەردە بولىدۇ؟

[172] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy  
<http://digitalarchive.wilsoncenter.org/document/175901>



نەرسە ئەمەسلىكىنى تەكىتلەپ ئۆتتۈم.»<sup>[173]</sup>

شالۋونوف دوكلاتىنىڭ ئاخىرقى قىسمىدا، ئابدۇللا زاكىروفنىڭ جاغدا بابالىكوف باشچىلىقىدىكى قازاق مىللەتچىلىرىنىڭ ئىلى ئوبلاستلىق پارتكومنىڭ كېڭەيتىلگەن يىغىنىدا ئۆزلىرىنىڭ «مىللەتچىلىك خاتالىقلىرى» نى ئېتىراپ قىلغان ياكى قىلمىغانلىقىنى سورىغانلىقىنى يازدۇ. ئابدۇللا زاكىروف ئۇنىڭغا كېڭەيتىلگەن يىغىننىڭ، مەيلى ئومۇمىي مەجلىسىدە بولسۇن، ياكى گۇرۇپپىلارغا بۆلۈنۈپ ئېلىپ بېرىلغان مۇزاكىرەلەردە بولسۇن، جاغدا بابالىكوف ۋە ئۇنىڭ بىلوگىدىكى قازاق مىللەتچىلىرىنىڭ خاتالىقلىرىنى پەقەتلا ئىقرار قىلمىغانلىقىنى ئەسكەرتىپ ئۆتۈدۇ. ئابدۇللا زاكىروف يەنە جاغدا بابالىكوفنىڭ قازاق جۇمھۇرىيىتى قۇرۇش، ياكى قازاق ئاپتونوم جۇمھۇرىيىتى قۇرۇش، ۋە ياكى «ئۈچ تۈتۈننى بىرلەشتۈرۈپ سوۋېت قازاقىستانغا قوشۇلۇپ كېتىش» لايىھىلىرىنى بىردەك ئىنكار قىلغانلىقىنى، ئۆزىنىڭ خىتاي خەلقىگە ئۈچ ئەمەسلىكىنى، پەقەتلا خىزمەت جەريانىدا بىر قىسىم خاتالىقلارنى ئۆتكۈزگەن بولۇشى مۇمكىنلىكىنى تەكىتلەپ تۇرىۋالغانلىقىنى بايان قىلىدۇ. ئابدۇللا زاكىروف ئاخىرىدا يەنە، ئىلى قازاق ئاپتونوم ئوبلاستلىق پارتكومنىڭ «يەرلىك مىللەتچىلىككە قارشى كۈرەش» بويىچە كېڭەيتىلگەن يىغىننىڭ تاكى ئاۋغۇستقا قەدەر سوزۇلىدىغانلىقىنى، بۇنىڭ ئالدىدا ئاخىرقى خۇلاسىنى چىقىرىشنىڭ تەسلىكىنى تەكىتلەپ ئۆتۈدۇ.<sup>[174]</sup>

[173] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

[174] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History

ئەگەر دە جاغدا بابالكوڧ ھەقىقەتەن سوۋېت ئىتتىپاقىغا قارشى كىشى بولسا ئۇ نېمە ئۈچۈن 1961- يىلى خىتايىدىن سوۋېت ئىتتىپاقىغا قاچىدۇ؟ يەنە كېلىپ سوۋېت ئىتتىپاقى تەرەپ جاغدا بابالكوڧنىڭ سوۋېتكە قارشى كىشى ئىكەنلىكىنى بىلىپ تۇرۇپ، ئۇنى قانداقلا چە 1960- يىللاردىن كېيىن قازاقىستان پەنلەر ئاكادېمىيەسىدە تەتقىقاتچى قىلىپ ئەتىبارلاپ ئىشلىتىدۇ؟ بۇ يەردە ئابدۇللا زاكروڧنىڭ جاغدا بابالكوڧنى سوۋېت ئىتتىپاقىغا قارشى كىشى قىلىپ كۆرسىتىشىدە مەلۇم سىياسىي مەقسىتىنىڭ بارلىقىنى تەخمىن قىلىشقا بولىدۇ. سوۋېت كونسۇلى شالۇنوف دوكلاتىدا مۇنداق دەپ يازىدۇ: «زاكروڧنىڭ ماڭا ۋاخاپنىڭ كېڭەيتىلگەن يىغىنىدا پاش قىلغان سۆزلىرىدىن نەقىل كەلتۈرۈپ ئېيتىشىچە، جاغدا بابالكوڧ سوۋېت ئىتتىپاقىغا قارشى نۇرغۇن پاسسىپ گەپ- سۆزلەرنى قىلغان ئىكەن. يەنى ئۆتكەن يىلى جاغدا بابالكوڧ سوۋېت ئىتتىپاقى زىيارىتىدىن قايتىپ كەلگەندىن كېيىن، ۋاخاپقا سوۋېت ئىتتىپاقىدىكى ئىجتىمائىي تەرتىپنىڭ فىنلاندىيەگە قارىغاندا كۆپ ناچارلىقى توغرىلىق گەپ ساتقان. ئۇ سوۋېت ئىتتىپاقىدا ئوغرىلىق ۋە ھاراقكەشلىك ھادىسىلىرىنىڭ ئومۇمىي يۈزلۈك ئەھۋال ئىكەنلىكىنى ئېيتقان. بۇنىڭ مىسالى سۈپىتىدە ئۇ ئالمۇتا شەھىرىدىكى باش ساقچى ئىدارىسى باشلىقىنىڭ، ئۆزىگە بىر قىسىم كىشىلەرنىڭ چۆچەكتىن كەلگەن مۇساپىرلاردىن پۇل- مال تەلەپ قىلىپ تەھدىت سالغانلىقىنى دەلىل قىلىپ كۆرسەتكەن. بۇ مەسىلىنى ئېنىق قىلىۋېتىش ئۈچۈن مەن زاكروڧتىن ئالمۇتادىكى باش ساقچى ئىدارىسىنىڭ باشلىقىنىڭ ئىسىم- شەرىپىنى سورىدىم. زاكروڧ ئۇنىڭ ئىسمىنى ئۇنتۇپ قالغانلىقىنى ئېيتتى. مەن ئۇنىڭغا بۇ تۈردىكى ئاساسسىز گەپ- سۆزلەرنىڭ پەقەتلا سوۋېت ئىتتىپاقى ۋە سوۋېت خەلقىنىڭ ئوبرازىنى خۇنۇكلەشتۈرۈش ئۈچۈن توقۇلغان تۆھمەتتىن باشقا

نەرسە ئەمەسلىكىنى تەكىتلەپ ئۆتتۈم.» [173]

شالۇنوف دوكلاتىنىڭ ئاخىرقى قىسمىدا، ئابدۇللا زاكىروفتىن جاغدا بابالېكوف باشچىلىقىدىكى قازاق مىللەتچىلىرىنىڭ ئىلى ئوبلاستلىق پارتكومنىڭ كېڭەيتىلگەن يىغىنىدا ئۆزلىرىنىڭ «مىللەتچىلىك خاتالىقلىرى» نى ئېتىراپ قىلغان ياكى قىلمىغانلىقىنى سورىغانلىقىنى يازدۇ. ئابدۇللا زاكىروف ئۇنىڭغا كېڭەيتىلگەن يىغىننىڭ، مەيلى ئومۇمىي مەجلىسىدە بولسۇن، ياكى گۇرۇپپىلارغا بۆلۈنۈپ ئېلىپ بېرىلغان مۇزاكىرەلەردە بولسۇن، جاغدا بابالېكوف ۋە ئۇنىڭ بىلوگىدىكى قازاق مىللەتچىلىرىنىڭ خاتالىقلىرىنى پەقەتلا ئىقرار قىلمىغانلىقىنى ئەسكەرتىپ ئۆتدۇ. ئابدۇللا زاكىروف يەنە جاغدا بابالېكوفنىڭ قازاق جۇمھۇرىيىتى قۇرۇش، ياكى قازاق ئاپتونوم جۇمھۇرىيىتى قۇرۇش، ۋە ياكى «ئۈچ تۈتۈننى بىرلەشتۈرۈپ سوۋېت قازاقىستانغا قوشۇلۇپ كېتىش» لايىھەلىرىنى بىردەك ئىنكار قىلغانلىقىنى، ئۆزىنىڭ خىتاي خەلقىگە ئۈچ ئەمەسلىكىنى، پەقەتلا خىزمەت جەريانىدا بىر قىسىم خاتالىقلارنى ئۆتكۈزگەن بولۇشى مۇمكىنلىكىنى تەكىتلەپ تۇرۇۋالغانلىقىنى بايان قىلىدۇ. ئابدۇللا زاكىروف ئاخىرىدا يەنە، ئىلى قازاق ئاپتونوم ئوبلاستلىق پارتكومنىڭ «يەرلىك مىللەتچىلىككە قارشى كۈرەش» بويىچە كېڭەيتىلگەن يىغىننىڭ تاكى ئاۋغۇستقا قەدەر سوزۇلىدىغانلىقىنى، بۇنىڭ ئالدىدا ئاخىرقى خۇلاسىنى چىقىرىشنىڭ تەسلىكىنى تەكىتلەپ ئۆتدۇ. [174]

[173] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

[174] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History

## 8) سەيپىدىن ئەزىزنىڭ شەخسىيىتىنى قارىلاش

غۇلجىدىكى سوۋېت ئىتتىپاقى كونسۇلخانىسىنىڭ مۇئاۋىن كونسۇلى شالۇنوفنىڭ، موسكۋاغا يوللىغان دوكلاتىنىڭ ئاخىرىقى قۇرلىرىدىكى بايانلار كىشىنى ھەقىقەتەنمۇ ھەيران قالدۇرىدۇ.

شالۇنوفنىڭ تەكىتلىشىچە، شۇ قېتىملىق مەخپىي ئۇچرىشتا ئابدۇللا زاكىروف ئۆزىنىڭ ئۇنىڭغا ئاشكارىلىغان مەلۇماتلىرىنى ھېچكىمگە ئېيتماستىكى، بولۇپمۇ سەيپىدىن ئەزىزگە مۇناسىۋەتلىك بايانلارنى قەتئىي مەخپىي تۇتۇشنى تەلەپ قىلغان. ئابدۇللا زاكىروف يەنە بۇ ئەھۋاللارنى ۋاڭ ئېنماۋ بىلەن خىتاي كومپارتىيەسى مەركىزىي كومىتېتىدىن باشقا ھېچكىمنىڭ بىلمەيدىغانلىقىنى تىلغا ئالغان.<sup>[175]</sup>

يوقىرىقى بايانلار بىزگە ئۇنداقتا ئابدۇللا زاكىروف بۇ مەخپىيەتلىكلەرنى قانداق بىلىدۇ، دېگەن سوئالنى تاشلايدۇ. 1958-يىلى 6-ئايدا، يەنى ئابدۇللا زاكىروف غۇلجىدا سوۋېت كونسۇلى بىلەن مەخپىي ئۇچراشقاندا ئۇ تېخى نازىر دەرىجىلىك بىر كادىر ئىدى. بۇ ۋاقىتتا ئۇ ئۇيغۇر ئاپتونوم رايونىنىڭ مۇئاۋىن رەئىسلىكىگە تېخى ئۆستۈرۈلمىگەن، ھەتتا ئاپتونوم رايونلۇق پارتكومنىڭ دائىمىي ھەيئىتىمۇ بولمىغان مەزگىللىرى ئىدى. شۇنداقتىن، ئۇيغۇر ئاپتونوم رايونلۇق پارتكومنىڭ بىرىنچى سېكرېتارى ۋاڭ ئېنماۋ بىلەن خىتاي كومپارتىيەسى مەركىزىي

---

and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

[175] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

كومىتېتتا بىلىدىغان بۇ «مۇتلەق مەخپىيەتلىك» لىرىنى ، بولۇپمۇ سەيپىدىن ئەزىزىگە مۇناسىۋەتلىك ئىچكى ئەھۋاللارنى نازارەت دەرىجىلىك كادىر ھېسابلىنىدىغان ئابدۇللا زاكىروف قانداق بىلىدۇ؟

شەك - شۈبھىسىزكى ، بۇ سوئاللار بىزگە ۋاڭ ئېنماۋ بىلەن ئابدۇللا زاكىروف ئوتتۇرىسىدا پەۋقۇلئاددە يېقىن بىر مۇناسىۋەتنىڭ مەۋجۇتلۇقىنى ، يەنى ئابدۇللا زاكىروفنىڭ غۇلجاغا ۋاڭ ئېنماۋ تەرىپىدىن ئەۋەتىلگەنلىكىنى ، ئۇنىڭ غۇلجادىكى سوۋېت كونسۇلى بىلەن بولغان مەخپىي ئۇچرىشىشىدىن ۋاڭ ئېنماۋنىڭ خەۋىرى بارلىقىنى كۆرسىتىپ بېرىدۇ .

ئابدۇللا زاكىروف سەيپىدىن ئەزىزىنىڭ شەخسىيىتى ۋە كىشىلىك خاراكتېرى ھەققىدە شالۇنوفقا مۇنداق دەيدۇ: «سەيپىدىن ئەزىزوف ئىنتايىن ئۆزۈمچىل ۋە شەخسىيەتچى بىر شەخس . ناۋادا كىمدە - كىم ئۇنى ئازراق خاپا قىلىپ قويسا ، ياكى ئۇنىڭ دىتغا ياقمايدىغان پىكىر ۋە كۆزقاراشلاردا بولسا ، سەيپىدىن ئەزىزوف ھەرقانداق بىر پۇرسەتتە شۇ شەخستىن ئۆچ ئالماي قالمايدۇ . بىر ئاماللارنى قىلىپ قارشى پىكىردىكى كىشىلەرنى ئازابلايدۇ ، ياكى زىيان تارتقۇزىدۇ.»<sup>[176]</sup>

دېمەك ، ئابدۇللا زاكىروفنىڭ سەيپىدىن ئەزىزى ھەققىدە سوۋېت كونسۇلى شالۇنوفقا بەرگەن مەخپىي مەلۇماتلىرىنىڭ دائىرىسى سىياسىي ساھەدىن ھالقىپ ، ئۇنىڭ شەخسىيىتى ۋە كىشىلىك خاراكتېر مەسىلىلىرىگە قەدەر تاقىلىدۇ . ئابدۇللا زاكىروف «يەرلىك مىللەتچىلىككە قارشى ھەرىكەت» جەريانىدا

[176] M. Zimianin to the Department of the Central Committee of the CPSU and to Comrade Iu. V. Andropov, August 18, 1958, History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy <http://digitalarchive.wilsoncenter.org/document/175901>

«شىنجاڭدىكى باش يەرلىك مىللەتچى» (ۋاڭ ئېنماۋنىڭ سۆزى) سەيپىدىن ئەزىزنىڭ قانداقلارچە تەنقىد قىلىنماستىن، خىتاي كومپارتىيەسى مەركىزىي كومىتېتى تەرىپىدىن قوغداپ قېلىنىشى، ھەتتا ئۇنىڭ «مىللەتچىلىك قىلمىشلىرى» غا مەركەزنىڭ كۆز يۈمۈشى، شۇ سەۋەبتىن ئۇيغۇر ئاپتونوم رايونلۇق پارتكومنىڭ سەيپىدىن ئەزىزنى تەنقىد قىلىشقا ئامالسىز قېلىشى قاتارلىق ئىچكى ئەھۋاللارنى سوۋېت ئىتتىپاقى تەرەپكە ئاشكارىلايدۇ. ئۇنىڭدىن باشقا، ئۇ يەنە سەيپىدىن ئەزىزنىڭ شەخسىيىتى ۋە كىشىلىك خاراكتېرى ھەققىدە ئىنتايىن سەلبىي بايانلارنى بېرىدۇ.

ئابدۇللا زاكىروف نېمە ئۈچۈن سوۋېت كونسۇلغا سەيپىدىن ئەزىزنى شۇنچە «قارىلاپ» مەلۇمات بېرىدۇ؟ سوۋېت ئىتتىپاقى تەرەپنىڭ بۇنىڭغا ئېھتىياجى بارمىدى؟ سوۋېت ئىتتىپاقى كونسۇلىنىڭ سەيپىدىن ئەزىزى ھەققىدىكى بۇ ئىچكى ئۇچۇرلارغا قىزىقىشى ۋە بۇنى موسكاۋغا يوللىشىدىكى سەۋەب زادى نېمە؟ بۇ سوئاللارنى يەنىمۇ چوڭقۇرلاپ مۇلاھىزە قىلغاندا، مەيلى ۋاڭ ئېنماۋ بولسۇن، ياكى ئۇنىڭ «يولپۇرۇقى» بويىچە ئىش قىلىۋاتقان ئابدۇللا زاكىروف بولسۇن، سەيپىدىن ئەزىزىدىن ئىبارەت ئۇيغۇر ئاپتونوم رايونىدىكى بۇ «پۇتلىكاشاڭ تاش» (绊脚石)<sup>[177]</sup> نى ئىرغىتىپ تاشلاشتا، سوۋېت ئىتتىپاقى

[177] «پۇتلىكاشاڭ تاش» (绊脚石) - بۇ سۆز ئەينى ۋاقىتتا ئۇيغۇر ئاپتونوم رايونلۇق پارتكومنىڭ بىرىنچى سېكرېتارى ۋاڭ ئېنماۋ تەرىپىدىن سەيپىدىن ئەزىزگە قارىتا ئېيتىلغان سىياسىي سۈپەت سۆزى بولۇپ، ئۇ سەيپىدىن ئەزىزنى «شىنجاڭدىكى بىرىنچى نومۇرلۇق پۇتلىكاشاڭ تاش، توسالغۇ تاش» دەپ قارىغان. ۋاڭ ئېنماۋ ئۇيغۇر ئاپتونوم رايونلۇق پارتكومنىڭ بىرىنچى سېكرېتارى بولۇپ ۋەزىپە ئۆتىگەن 17 يىل جەريانىدا، يەنى 1952-يىلىدىن تاكى 1969-يىلىغىچە بولغان مەزگىلدە ئۇيغۇر ئاپتونوم رايونىنىڭ رەئىسى سەيپىدىن ئەزىزى بىلەن ئىزچىل ئۈزۈلگە سوقۇشتۇرغان. خىتاي كومپارتىيەسى مەركىزىي كومىتېتى ۋاڭ ئېنماۋ بىلەن سەيپىدىن ئەزىزگە بەزىدە ئوچۇق، بەزىدە يوشۇرۇن «ئىككى خىل

تەرەپنىڭ ھەل قىلغۇچ رول ئوينايدىغانلىقىنى ئوبدان بىلەتتى. شۇڭا ئابدۇللا زاكىروفنىڭ «پەقەت ۋاڭ ئېنماۋ بىلەن خىتاي كومپارتىيەسى مەركىزىي كومىتېتىلا بىلىدىغان» بۇ ئىچكى ئەھۋاللارنى، غۇلجىدىكى سوۋېت كونسۇلىغا ئاشكارىلىشىدا مۇنداق بىر سىياسىي غەرەزنىڭ بارلىقىنىمۇ تەخمىن قىلىشقا بولىدۇ: يەنى ۋاڭ ئېنماۋ ئابدۇللا زاكىروفنى ئىشقا سېلىپ، سەيپىدىن ئەزىزى ئۈستىدىن سوۋېت ئىتتىپاقى تەرەپكە «قارما تېرىيال» يوللاش ئارقىلىق، سوۋېت ئىتتىپاقىنىڭ سەيپىدىن ئەزىزىگە بولغان ئىشەنچىسى ۋە كرىدىتىنى بەربات قىلىش؛ ئىككىنچى قەدەمدە سوۋېت ئىتتىپاقىنىڭ سەيپىدىن ئەزىزى مەسلىسىدە خىتاي كومپارتىيەسىگە بېسىم ئىشلىتىشنى قولغا كەلتۈرۈش ۋە ئۇنى يىقىتىشنى مەقسەت قىلغان ئىدى. چۈنكى 1949-يىلىدىن تاكى 1960-يىلىغا قەدەر ئۇيغۇر ئاپتونوم رايونىنىڭ پارتىيە، ھۆكۈمەت ۋە ئارمىيە ئورۇنلىرىغا قويۇلىدىغان يوقىرى دەرىجىلىك ئەمەلدارلارنىڭ تىزىملىكى مەلۇم شەكىللەردە سوۋېت ئىتتىپاقىنىڭ ئالدىدىن ئۆتكۈزۈلەتتى. خىتاي بىلەن سوۋېت ئىتتىپاقىنىڭ مۇناسىۋىتى رەسمىي بۇرۇلۇشتىن ئاۋۋالقى مەزگىللەردە سوۋېت ئىتتىپاقىنىڭ دېتغا ياقمىغان، ياكى سوۋېت ئىتتىپاقىغا

---

بولمىدۇ» بېرىپ، كۆرۈنۈشتە سەيپىدىن ئەزىزىنى قوللىغاندەك كەيپىيات ياراتقان. بولۇپمۇ ماۋ زېدوڭ بىرقانچە قېتىملىق سىياسىي ھەرىكەتلەردە بىۋاسىتە ئوتتۇرىغا چىقىپ، سەيپىدىن ئەزىزىنى «قوغدىغان». خىتاي كومپارتىيەسى مەركىزىي كومىتېتى بىلەن ماۋ زېدوڭنىڭ سەيپىدىن ئەزىزىگە قارىتا ئالاھىدە يۈزىتىش تۈتۈشىنىڭ سەۋەبى سەيپىدىن ئەزىزىنىڭ سوۋېت ئىتتىپاقى بىلەن بولغان ئالاھىدە بېغى ۋە ئارقا كۆرۈنۈشى بىلەن مۇناسىۋەتلىك ئىدى. شۇ سەۋەبتىن ۋاڭ ئېنماۋ گەرچە ئۇيغۇر ئاپتونوم رايونىنىڭ بىرىنچى سېكرېتارى بولسىمۇ، ئەمما چوڭ ئىشلاردا سەيپىدىن ئەزىزىنىڭ پىكىرىسى ئۆز ئالدىغا قارار چىقىرىشتىن ئېھتىيات قىلغان. شۇڭا ئۇ سەيپىدىن ئەزىزىنى «شىنجاڭدىكى پۈتلىكاشاڭ تاش» دەپ ئاتىغان (قارا: سەيپىدىن ئەزىزى: ئۆمۈر داستانى [ئەسلىمە-3]، ئا-نۇسخا، 232-بەت، ب-نۇسخا، 118-بەت).

نەسبەتەن باشقىچە قاراشتا بولغان بىر كىشىنىڭ، ئۇيغۇر ئاپتونوم رايونىدا يوقىرى دەرىجىلىك ۋەزىپىدە بولۇشى مۇمكىن ئەمەس ئىدى. بۇ ئەھۋالنى خىتاي كومپارتىيەسى مەركىزىي كومىتېتى 1978-يىلىنىڭ باشلىرىدا سەيپىدىن ئەزىزى توغرىلىق چىقارغان «مەركەزنىڭ 1-نومۇرلۇق ھۆججىتى» ۋە ئۇيغۇر ئاپتونوم رايونلۇق پارتكوم تەشۋىقات بۆلۈمى ئىچكى قىسىمدا تارقاتقان سەيپىدىن ئەزىزنىڭ خاتالىقلىرى توغرىسىدىكى «ماتېرىياللار توپلىمى» دىن ئېنىق كۆرۈۋالغىلى بولىدۇ. بۇ توپلامدا 1955-يىلى ئۇيغۇر ئاپتونوم رايونى قۇرۇلۇش ھارپىسىدا سەيپىدىن ئەزىزنىڭ ئۇيغۇر ئاپتونوم رايونىغا تەيىنلەنمەكچى بولغان رەئىس ۋە مۇئاۋىن رەئىسلەر، شۇنداقلا ھەرقايسى نازارەت ۋە ۋىلايەتلەرنىڭ بىرىنچى قول ۋە مۇئاۋىن باشلىقلىرىنىڭ تىزىملىكىنى ئۈرۈمچىدىكى سوۋېت كونسۇلخانىسىغا ئۇقتۇرغانلىقى ۋە ئۇلارنىڭ پىكىرنى ئالغانلىقى تىلغا ئېلىنىدۇ.<sup>[178]</sup>

بۇنىڭدىن سوۋېت ئىتتىپاقىنىڭ شۇ مەزگىللەردە ئۇيغۇر دىيارىدىكى سىياسىي ۋەزىيەتكە بولغان سەزگۈرلىكىنىڭ قانچىلىك دەرىجىگە يەتكەنلىكىنى، ئۇيغۇر ئاپتونوم رايونىنىڭ رەئىسى سەيپىدىن ئەزىزى ۋە ئۇنىڭ ئەتراپىدىكى يەرلىك يوقىرى قاتلام كادىرلارنىڭ تىزگىنىنىڭ بىر ئۈچىنىڭ سوۋېت ئىتتىپاقىنىڭ قولىدا ئىكەنلىكىنى كۆرۈۋېلىشقا بولىدۇ. شۇڭا ئابدۇللا زاكىروفنىڭ ۋاڭ ئېنماۋنىڭ كۆرسەتمىسى بىلەن، غۇلجىدىكى سوۋېت كونسۇلى شالۇنوفقا سەيپىدىن ئەزىزى ھەققىدە «قارا ماتېرىيال» بېرىشنىڭ سەۋەبىمۇ دەل شۇ يەردە ئىدى.

[178] شىنجاڭ ئۇيغۇر ئاپتونوم رايونلۇق پارتكوم تەشۋىقات بۆلۈمى تۈزگەن ۋە كادىرلارغا ئىچكى قىسىمدا تارقاتقان ماتېرىيال: «يولداش سەيپىدىننىڭ ئېغىر لۇشىەن خاتالىقىغا دائىر ماتېرىياللار توپلىمى» ئۈرۈمچى، 1978-يىلى، ئۇيغۇر يېڭى يېزىقىدا بېسىلغان ئىچكى نۇسخا، 53-50-بەتلەر

## مەركىزىي پارتىيە مەكتىپىدە سەيپىدىن ئەزىزى ۋە ئىمىنوفلار ئۈستىدىن «دېلو ئاغدۇرۇش»

سەيپىدىن ئەزىزى «ئۆمۈر داستانى» ناملىق ئەسلىمىسىنىڭ 3-تومىدا، 1960-يىلى ئابدۇللا زاكىروفنىڭ ۋاڭ ئېنماۋنىڭ مەخپىي ئورۇنلاشتۇرۇشى بويىچە «دەم ئېلىپ داۋالنىش» دېگەن باھانىدا بېيجىڭدىكى شىنجاڭ ئىش بېجىرىش باشقارمىسىغا يەرلەشكەنلىكى، شۇنداقلا بېيجىڭدىكى مەركىزىي پارتىيە مەكتىپىدە سەيپىدىن ئەزىزى ۋە ئىمىنوفلار ئۈستىدىن «دېلو ئاغدۇرۇش» ئوپېراتسىيەسىگە قاتناشقانلىقىنى تىلغا ئالىدۇ.

سەيپىدىن ئەزىزى مۇنداق دەپ يازىدۇ: «1960-يىلى مەن مەركىزىي ئالىي پارتىيە مەكتىپى (شىنجاڭ سىنىپى) نىڭ ئۈچىنچى قارارلىق سىنىپىغا ئوقۇشقا بارماقچى بولدۇم. مەن مەركەزگە ئۆز نامىدىن تېلېگرامما يوللاپ، نەزەرىيەۋىي سەۋىيەمنىڭ تۆۋەنلىكى سەۋەبىدىن خىزمەتلەردە قىيىنچىلىق تۇغۇلىۋاتقانلىقىنى، مەركىزىي پارتىيە مەكتىپىگە بېرىپ ئوقۇشۇم لازىملىقى ئېيتىپ تۇرۋالدىم. ئاخىرى مەركەز مېنىڭ ئوقۇشۇمنى تەستىقلىدى. ئوقۇشنىڭ ئىككىنچى يىلىغا كەلگەندە نەزەرىيەۋىي ئەمەلىيەتكە بىرلەشتۈرۈپ، خىزمەتلەردە ساقلانغان مەسىلىلەر ۋە ئىدىيە جەھەتتە ئۆزىنى تەكشۈرۈپ تەنقىد قىلىش باسقۇچى باشلاندى. مەنمۇ تەييارلىق قىلدىم. كېيىن چوڭ يىغىندا مېنى تەنقىد قىلىش باشلاندى.



بېجىڭغا ئادەم ئەۋەتىپ ئۇيۇشتۇرۇشى ۋە مەركىزىي پارتىيە مەكتىپىگە دوكلات يېزىشى بىلەن قوزغىغانلىقىنى تەكىتلەيدۇ.

مەركىزىي پارتىيە مەكتىپى، خىتاي كومپارتىيەسى مەركىزىي كومىتېتىنىڭ بىۋاسىتە باشقۇرۇشىدىكى ئورۇن بولۇپ، بۇ يەردە مەركەزنىڭ تەستىقسىز سەيپىدىن ئەزىزىدەك «دۆلەت ئىچى ۋە سىرتىدا بەلگىلىك تەسىرگە ئىگە» يوقىرى دەرىجىلىك بىر ئاز سانلىق مىللەت كادىرنى «كۆرەشكە تارتىش» مۇمكىنمۇ؟ 1957-يىلى 12-ئايدا ئۇيغۇر ئاپتونوم رايونىدا «يەرلىك مىللەتچىلىككە قارشى ھەرىكەت» باشلانغاندا، خىتاي كومپارتىيەسى مەركىزىي كومىتېتى ۋاڭ ئېنماۋغا مەخسۇس تېلېگرامما ئەۋەتىپ، «سەيپىدىن ئەزىزىنى تەنقىد قىلماسلىق» ھەققىدە «يوليورۇق» بەرگەن. مۇشۇنداق بىر شارائىتتا، ۋاڭ ئېنماۋنىڭ «يۈرىكىنى قاپتەك قىلىپ» مەركىزىي پارتىيە مەكتىپىگە سەيپىدىن ئەزىزى ئۈستىدىن مەخپىي دوكلات سۇنۇشى ۋە ئۇنى «كۆرەشكە تارتىش» قا ھەرىكەتلەندۈرۈشى مۇمكىنمۇ؟ ئەجەبا، خىتاي كومپارتىيەسى مەركىزىي كومىتېتى سەيپىدىن ئەزىزى مەسلىسىدە ۋاڭ ئېنماۋغا «ئاشكارا» ۋە «يېپىق» ھالەتتە ئىككى خىل «يوليورۇق» بەرگەنمۇ؟

ھالبۇكى، بۇ مەسىلە ھەققىدە سەيپىدىن ئەزىزى مۇنداق دەپ ئىزاھات بېرىدۇ: «مەن خىزمەت گۇرۇپپىسىدىكىلەرگە: (بۇ مەسلىنى ئايدىڭلاشتۇرۇش كېرەك، ماڭا قىلىنغان تەنقىدنىڭ مەقسىدى زادى نېمە؟ بۇنىڭ ئوڭى قايسى، سولى قايسى، تەتۈرى قايسى؟ بۇنى چوقۇم ئېنىقلاش كېرەك)، دەپ سوئال قويدۇم. خىزمەت گۇرۇپپىسى بىلەن پارتىيە مەكتىپى پارتكومى مېنىڭ سوئالىغا جاۋاب بېرەلمىدى. شۇ كۈنلەردە كاڭ شېڭ (康生، 1898-1975) نىڭ خوتۇنى ساۋ يىئوۋ (曹轶欧، 1903-1989) مەركىزىي پارتىيە

مەكتىپى ئەدەبىيات كاپىدراسىنىڭ مۇدىرى ئىكەن. بىر كۈنى ئۇ شىنجاڭ ئىش بېجىرىش ئورنىغا ئالاھىدە كېلىپ، ماڭا ئەھۋالى تەپسىلىي ئېيتىپ بەردى. ئۇنىڭ ئېيتىشىچە، پارتىيە مەكتىپىدىكى ماڭا قارشى كۈرەش، پارتىيە مەكتىپى پارتكومنىڭ قارارى ئەمەس بولۇپ، بىرىنچىدىن، كۇرسانتلار ئارىسىدىكى بىر قىسىم ئادەملەر غۇلغۇلا قىلىشقان ئىكەن. ئىككىنچىدىن، ئۇلارغا ماسلاشقان ھالدا ۋاڭ ئېنماۋنىڭ مېنى قارىلىغان خېتى پارتىيە مەكتىپى پارتكومغا كەلگەن ئىكەن. ئۈچىنچىدىن، ئابدۇللا زاكىروف باشلىق بىر قىسىم كىشىلەرنىڭ بېيجىڭدىكى شىنجاڭ ئىش بېجىرىش ئورنىدا پەردە ئارقىسىدا تۇرۇپ قوماندانلىق قىلىشى بىلەن، مەسىلىلەر تېخىمۇ مۇرەككەپلەشكەن ئىكەن. ئۇنىڭ ئېيتىشىچە، پارتىيە مەكتىپى پارتكومى ئىچىدىمۇ پىكىر ئىختىلاپلىرى بولۇپ تۇرغان ئىكەن، لېكىن قانداق قىلىشتا بىر قاراغا كېلەلمەي تۇرغاندا ئۇ بۇ ئەھۋالنى كاڭ شېڭغا ئېيتقانلىقىنى، كاڭ شېڭ جۇ ئېنلەي زوڭلى بىلەن ۋاڭ جېنغا ئېيتقانلىقىنى ئىنكاس قىلدى. مەن نۇرغۇن ئويلىنىپ، مۇنداق خۇلاسىگە كەلدىم: مېنىڭ مەركىزىي ئالىي پارتىيە مەكتىپىگە ئوقۇشقا كېلىشىم، ۋاڭ ئېنماۋ قاتارلىقلارغا ئوبدان پۇرسەت يارىتىپ بېرىتۇ. مەن پارتىيە مەكتىپىگە ئوقۇشقا كېلىشىمنىڭ ئالدىدا ۋاڭ ئېنماۋ قاتارلىقلار بۇ سۈيىقەستنى پىلانلاپ بولغان ئىكەن. ئۇ بۇنىڭلىق بىلەن توختاپ قالماي، ئابدۇللا زاكىروفنى «بېيجىڭدا دەم ئالىدۇ» دېگەن باھانە بىلەن، ئۇنى شىنجاڭ ئىش بېجىرىش ئورنىغا ئورۇنلاشتۇرۇپ، پەردە ئارقىسىدا قوماندانلىق قىلىشقا ئەۋەتكەن ئىكەن. مەن ۋاڭ ئېنماۋ ۋە ئۇنىڭ شىنجاڭدىكى شېرىكلىرىنىڭ كۆزىگە قالدغان مىخ بولۇپ، بۇ ئۇلارنىڭ مەندەك مىخنى ئېلىپ تاشلاش ئۈچۈن مەقسەتلىك ھالدا پىلانلىغان سۈيىقەستى ئىكەن. ئۇلارنىڭ سۆزى بىلەن ئېيتقاندا، شىنجاڭدىكى مەندەك چوڭ (پۇتلىكاشاڭ تاش) (绊脚石) نى

ئېلىپ تاشلاش زۆرۈر ئىكەن.»<sup>[180]</sup>

بارغانسېرى ئاشكارا بولۇۋاتقان ئارخىپ ماتېرىياللىرى ۋە تارىخىي شەخسلەرنىڭ ئەسلىمىلىرى شۇنى كۆرسەتمەكتىكى، ئۇيغۇر ئاپتونوم رايونىدا 1957-يىلىنىڭ ئاخىرى ئومومىيىۋىزىلۈك سەپەرۋەر قىلىنغان «يەرلىك مىللەتچىلىككە قارشى ھەرىكەت» ئۇرۇمچى ۋە بېيجىڭدا تەڭ قەدەمدە باشلانغان ئىدى. سەيپىدىن ئەزىزىنىڭ ئەسلىمىسىگە قارىغاندا، خىتاي كومپارتىيەسى مەركىزىي كومىتېتى 1954-يىلىدىن باشلاپ، ئۇيغۇر ئاپتونوم رايونىنىڭ پارتىيە ھۆكۈمەت ئورگانلىرىدا خىزمەت قىلىۋاتقان نازارەت دەرىجىلىكتىن يوقىرى يەرلىك مىللەت كادىرلىرىنى، بېيجىڭدىكى مەركىزىي ئالىي پارتىيە مەكتىپىدە ئوقۇتۇش ئىشىنى باشلىغان. يەنى، مەركىزىي پارتىيە مەكتىپىدە «شىنجاڭ سىنىپى» تەسىس قىلىنغان.<sup>[181]</sup>

1957-يىلىدىن ئېتىبارەن بېيجىڭدىكى مەركىزىي ئالىي پارتىيە مەكتىپى، «شىنجاڭ سىنىپى» غا ھەر يىلى ئوقۇغۇچى قوبۇل قىلىشنى رەسمىي باشلىغان. «شىنجاڭ سىنىپى» نىڭ تۇنجى قارارلىق ئوقۇشىغا ئەۋەتىلگەنلەر ئىچىدە ئابدۇللا زاكىروف، مەرغۇپ ئىسهاقوف قاتارلىق كىشىلەر بار ئىكەن. 1958-يىلى 3-ئايدا كەلگەندە، يەنى ئۇيغۇر ئاپتونوم رايونىدا «يەرلىك مىللەتچىلىككە قارشى ھەرىكەت» يوقىرى پەللىگە كۆتۈرۈلگەن بىر مەزگىلدە، مەركىزىي ئالىي پارتىيە مەكتىپى ئىككىنچى قارارلىق «شىنجاڭ سىنىپى» تەشكىللەيدۇ. گارشابانىنىڭ ئەسلىمىسىگە قارىغاندا، ئىككىنچى قارارلىق «شىنجاڭ سىنىپى» غا ئوقۇشقا

[180] سەيپىدىن ئەزىزى، «ئۆمۈر داستانى» (ئەسلىمە-3)، ئا-نۇسخا، 231.

232-بەتلەر؛ ب-نۇسخا، 118-بەت

[181] سەيپىدىن ئەزىزى، «ئۆمۈر داستانى» (ئەسلىمە-3)، ئا-نۇسخا، 229-بەت؛

ب-نۇسخا، 116-بەت

ئەۋەتلىگەنلەر كادىرلار، مۇئاۋىن نازارەت دەرىجىسىدىن يوقىرى 40 نەپەر كىشىدىن تەشكىل تاپقان بولۇپ، ئۇلارنىڭ ئىچىدە مۇھەممەتئىمىن ئىمىنوف، ئەنۋەر خانىبابا، گارشاۋانى (موڭغول)، تېلمۇقامەت (قازاق)، زۇلال (تاجىك) قاتارلىق ھەر مىللەتتىن بولغان يوقىرى دەرىجىلىك مىللىي كادىرلار بار ئىكەن. بۇ مەزگىللەردە مەركىزىي ئالىي پارتىيە مەكتىپىنىڭ مۇدىرى كاڭ شېڭ، مۇئاۋىن مۇدىرى ياڭ شىيەنجېن (杨献珍) بولۇپ، سۇن دېڭىي (孙登科) «شىنجاڭ سىنىپى» نىڭ سىنىپ مەسئۇللىقىغا تەيىنلەنگەن. گارشاۋانى ئەسلىمىسىدە مەركىزىي پارتىيە مەكتىپىدىكى ئوقۇشنىڭ ئىنتايىن جىددىي كەيپىيات ئىچىدە باشلانغانلىقىنى، تۇنجى كۈنىدىكى چوڭ يىغىندىلا كۇرسانتلارنىڭ «پارتىيەگە قەلب تاپشۇرۇشى، لازىملىقى، مىللەتلەر ئىتتىپاقلىقى»، «شىنجاڭنىڭ تىنچ يول بىلەن ئازاد قىلىنىشى»، «ئىجارە كېمەيتىش»، «يەرلىك مىللەتچىلىككە قارشى كۈرەش» قاتارلىق مەسىلىلەردە ھەر بىر كادىر ئۆزىنى ئەستايىدىل تەكشۈرۈپ، «خاتالىق» لىرىنى تەشەببۇسكارلىق بىلەن ئىقرار قىلىشى لازىملىقى تەلەپ قىلىنغانلىقىنى تىلغا ئالدى.<sup>[182]</sup>

بۇنىڭ بىلەن مەركىزىي پارتىيە مەكتىپى «شىنجاڭ سىنىپى» دىكى كۇرسانتلارنىڭ كەيپىياتى بىردىنلا جىددىيلەشپ، سىياسىي ئاتموسفېرا يوقىرى پەللىگە كۆتۈرۈلدى. كۇرسانتلار ئۆزلىرىنىڭ ئىلگىرىكى خىزمەتلەر جەريانىدا سادىر قىلغان «خاتالىقلىرى» نى پاش قىلىپلا قالماستىن، بەلكى يەنە بىر-بىرىنىڭ «خاتالىق» لىرىنىمۇ پاش قىلىشقا مەجبۇرلىنىدۇ. يىغىن زالى ۋە كارىدورلارغا چوڭ خەتلىك گېزىتلەر (大字报) چاپلىنىپ، ئۇيغۇر ئاپتونوم رايونىنىڭ مۇئاۋىن رەئىسى مۇھەممەتئىمىن ئىمىنوف قاتارلىق 10

[182] 王永庆整理：《历史的回声：格尔夏回忆录》，第109页

نەچچە رەھبىرىي كادىرنىڭ «يەرلىك مىللەتچىلىك» خاتالىقلىرى پاش قىلىنىدۇ. 1958-يىلى 5-ئاينىڭ 5-كۈنى خىتاي كومپارتىيەسى 8-قۇرۇلتىيىنىڭ 2-نومۇمىي يىغىنى بېيجىڭدا ئېچىلىدۇ. يىغىندا ماۋ زېدوڭ «ئاز سانلىق مىللەتلەر ئىچىدىكى ئوق/يوق» لارنىڭ كىملىكىنى تىلغا ئالغاندا جۇ ئېنلەي دەرھال سۆز قىستۇرۇپ: «ئىمىنوف، سەيپۇللايوف» دەيدۇ. بۇنىڭ بىلەن ماۋ زېدوڭ ئۇلارنى قانداق بىر تەرەپ قىلىش ھەققىدە ياپما گەپلەر بىلەن ۋاڭ ئېنماۋغا بىشارەت بېرىدۇ.<sup>[183]</sup>

دېمەك، 1957-يىلىنىڭ ئاخىرىدىن 1958-يىلىنىڭ ئالدىنقى يېرىمىغىچە بولغان جەرياندا «يەرلىك مىللەتچىلىككە قارشى ھەرىكەت» نىڭ يالقۇنى ئۈرۈمچى بىلەن بېيجىڭدىكى مەركىزىي پارتىيە مەكتىپىدە بىرلا ۋاقىتتا ئوت ئالىدۇ. بۇ مەزگىللەردە ئابدۇللا زاكىروف قاتارلىق «ۋاڭ ئېنماۋ گۇرۇھى» غا مەنسۇپ بىر قىسىم ئاكتىپ كادىرلار، ئۈرۈمچى بىلەن بېيجىڭ ئارىلىقىدا تىنىمسىز قاتراپ، مەركىزىي پارتىيە مەكتىپىنىڭ «شىنجاڭ سىنىپى» دا ئوقۇۋاتقان «قارا تىزىملىك» تىكى كادىرلار ھەققىدە ماتېرىيال توپلايدۇ.

گارشابانىنىڭ ئەسلىمىسىگە قارىغاندا، ئۇ مەركىزىي پارتىيە مەكتىپىدىكى ئوقۇشنى تۈگىتىپ ئۈرۈمچىگە قايتىپ كەلگەندە، ئۇيغۇر ئاپتونوم رايونلۇق پارتكومنىڭ مۇئاۋىن سېكرېتارى لىن بومىن (林渤民) ئۇنىڭغا تېلېفون قىلىپ، ۋاڭ ئېنماۋنىڭ ئۆيىدە ئايرىم سۆزلىشىشنى ئۇقتۇرىدۇ. بۇ ئۇچرىشىشتا ۋاڭ ئېنماۋ گارشابانىدىن مەركىزىي پارتىيە مەكتىپىنىڭ «شىنجاڭ سىنىپى» دا ئوقۇغان كادىرلارنىڭ ئەھۋالىنى، بولۇپمۇ مۇھەممەتئىمىن ئىمىنوفنىڭ ئىدىيە ئۆزگىرىش ئەھۋالىنى ئالاھىدە كۆچىلەپ

[183] 王永庆整理：《历史的回声：格尔夏回忆录》，第110页

سورايدۇ. گارشابانى بۇ ھەقتە ۋاڭ ئېنماۋغا تەپسىلىي دوكلات قىلىدۇ. ئاخىرىدا ۋاڭ ئېنماۋ: «ئىمىنوف خاتالىقىنى تونۇغان بولسا، بۇ ياخشى ئىش. ئۇنىڭ بىلىم سەۋىيەسى، بولۇپمۇ رۇسچە سەۋىيىسى ناھايىتى يوقىرىمىش. (ئۈچ پادىشاھلىق ھەققىدە قىسسە) نى رۇسچىدىن بىۋاسىتە ئۇيغۇر تىلىغا تەرجىمە قىتۇ دەپ ئاڭلىدىم. ئۇ بۇ قېتىم مەركىزىي پارتىيە مەكتىپىدىكى ئۆگىنىش جەريانىدا ئۆز خاتالىقلىرىنى تونۇپ: (مەن سېپى ئۆزىدىن جۇڭگولۇقمەن) دەپتۇ. بۇ ئۇنىڭ سىياسىي مەيدانىدا تۈپ ئۆزگىرىش بولغانلىقىنى كۆرسىتىدۇ،» دەيدۇ. گارشابانى ۋاڭ ئېنماۋنىڭ ئۆيىدىن ئايرىلىدىغان ۋاقىتتا لىن بومىن ئۇنىڭغا ئالاھىدە ئەسكەرتىش بېرىپ: «بۇ قېتىملىق ئۇچرىشىشتا دېيىلگەن گەپ-سۆزلەر مەخپىي تۇتۇلسۇن،» دەپ كۆرسەتمە بېرىدۇ.<sup>[184]</sup>

گارشابانىنىڭ بايان قىلىشىچە، مەركىزىي پارتىيە مەكتىپىنىڭ 1958-يىللىق ئىككىنچى قارار «شىنجاڭ سىنىپى» ئوقۇغان كادىرلارنىڭ 80 پىرسەنتى ئىلى ئىنقىلابىغا قاتناشقان سەرخىلار ئىكەن. شۇڭا ئۇلار ئوقۇش جەريانىدا «پارتىيەگە قەلب تاپشۇرۇش» قا، «ئۈچ ۋىلايەت ئىنقىلابى جەريانىدا ساقلانغان تارىخىي مەسىلىلەرنى پاش قىلىش» قا مەجبۇرلىنىدۇ. خۇلاسە يىغىنىدا مەركىزىي پارتىيە مەكتىپىنىڭ مۇدىرى كاڭ شېڭ، مۇئاۋىن مۇدىرى ياڭ شيەنجېن، كاڭ شېڭنىڭ ئايالى ساۋ يىۋو قاتارلىق كىشىلەر نەق مەيدانىدا ئولتۇرۇپ، ئۇيغۇر كادىرلارنىڭ «پارتىيەگە قەلب تاپشۇرۇشى» نى ئاڭلايدۇ. گارشابانى بۇ يىغىندا تەشەببۇسكارلىق بىلەن ئوتتۇرىغا چىقىپ، «ئاتالمىش ئۈچ ۋىلايەت ئىنقىلابىنىڭ قەھرىمانى غېنى باتۇرنىڭ ئەمەلىيەتتە

[184] 王永庆整理：《历史的回声：格尔夏回忆录》，第110-111页

لۈكچەكلىك بىلەن داڭق چىقارغان بىر بۇلاڭچى ۋە ئوغرى ئىكەنلىكى، 1950-يىلى 10-ئاينىڭ 1-كۈنى غېنى باتۇرنىڭ بېيجىڭدىكى تېنەنئەنمېن مەيدانىدا ئۆتكۈزۈلگەن دۆلەت بايرىمىنى تەبرىكلەش يىغىنىدا گارشاباندىن: «مەيداندىكى بۇ قۇرۇتتەك كۆپ جانئۇرلارنىڭ ھەممىسى خىتايلارمۇ، ئۇلار نەدىن كەلگەن، نەدە تۇرىدۇ، مۇنچىۋالا كۆپ ئازادلىق ئارمىيە ئەسكىرى بېيجىڭغا قانداق سىغىدۇ؟ ئەجەبا خىتايلار بىز ئۇيغۇرلاردىن، خىتاي ئازادلىق ئارمىيەسى بىزنىڭ مىللىي ئارمىيەدىن كۆپمۇ؟» دېگەندەك قالايمىقان سوئاللارنى سورىغانلىقىنى، غېنى باتۇرنىڭ ھېچقانداق سىياسىي بىلىمى ۋە ئىنتىزام قارشى يوق بىر ساۋاتسىز كىشى ئىكەنلىكى، شۇڭا 1955-يىلى ئۇ سوۋېت ئىتتىپاقىغا چىقىپ كېتىدىغان ۋاقىتتا، پارتىيە تەشكىلنىڭ ئۇنى توسىمىغانلىقى» نى بايان قىلىپ ئۆتدۇ.<sup>[185]</sup>

گارشاباننىڭ بايان قىلىشىچە، مەركىزىي پارتىيە مەكتىپى «شىنجاڭ سىنىپى» نىڭ مەسئۇلى سۇن دېڭىكى، ئوقۇش مەۋسۇمىنىڭ كېيىنكى مەزگىللىرىدە كۇرسانتلارنىڭ سوۋېت-خىتاي ئىككى دۆلەت مۇناسىۋىتىنىڭ بۇزۇلۇشى، سوۋېت بولشېۋىكلار پارتىيەسى بىلەن خىتاي كومپارتىيەسىنىڭ ئىدىئولوگىيە جەھەتتىكى توقۇنۇشلىرى ھەققىدە ئىپادە بىلدۈرۈشىنى تەلەپ قىلىدۇ. بولۇپمۇ ھەر بىر كىشىنىڭ ئۆز ئەمەلىيىتىگە بىرلەشتۈرۈپ، «سوۋېت رېۋىزىيونىزىمىنىڭ تەسلىمچىلىك ماھىيىتى» گە قارشى پىكىر بايان قىلىشىنى تەۋسىيە قىلىدۇ. بۇ ئەھۋال «شىنجاڭ سىنىپى» دىكى كۇرسانتلارنىڭ كەيپىياتىنى بىردىنلا جىددىيلەشتۈرۈپتۇ. چۈنكى مەركىزىي پارتىيە مەكتىپى «شىنجاڭ سىنىپى» نىڭ دەسلەپكى ئىككى قارارىغا

[185] 王永庆整理：《历史的回声：格尔夏回忆录》，第111-112页

ئەۋەتىلگەن كادىرلارنىڭ مۇتلەق كۆپ قىسمى ئىلى ئىنقىلابىغا قاتناشقان كىشىلەر ئىدى. ئۇلارنىڭ كۆپ قىسمى ئىلگىرى سوۋېت ئىتتىپاقىدا ئوقۇغان، قولىدا سوۋېت پاسپورتى بولغان ياكى ئۇرۇق-تۇغقانلىرى سوۋېت ئىتتىپاقىدا ياشايدىغان كىشىلەر ئىدى. شۇڭا سوۋېت ئىتتىپاقى بىلەن بىۋاسىتە، ياكى ۋاسىتىلىق مۇناسىۋىتى بولغان، ياكى سوۋېت ئارقا كۆرۈنۈشى بولغان بۇ كادىرلارنىڭ، ئەمدىلىكتە سوۋېت ئىتتىپاقىغا قارشى پىكىر بايان قىلىشقا مەجبۇرلىنىشى، ئۇلاردا ئۆز كىملىكى ۋە سىياسىي كرىدىتىغا نىسبەتەن كىرىزىس تۇيغۇسى پەيدا قىلىدۇ. بۇ ھال بەزى پۇرسەتپەرەسلەرگە سىياسىي جەھەتتىن چاقنايدىغان ياكى يوقىرىغا يامشىدىغان شارائىت تۇغدۇرىدۇ. ئۇلار بۇ «ئېقىم» دىن پايدىلىنىپ، شەخسىي دۈشمەنلىرى ياكى رىقابەتچىلىرىگە زەربە بېرىشكە ھازىرلىنىدۇ.

سۇن دېڭىڭنىڭ سىياسىي تاپشۇرۇقى بويىچە مەركىزىي پارتىيە مەكتىپىنىڭ «شىنجاڭ سىنىپى» دا بىر-بىرنى پاش قىلىش باشلىنىدۇ. بىرقانچە كۈننىڭ ئىچىدىلا ئوقۇتۇش بىناسى، سىنىپ ۋە ياتاق بىناسىنىڭ تاملىرى خىتايچە، ئۇيغۇرچە ۋە قازاقچە چوڭ خەتلىك گېزىتلەر بىلەن تولدۇ. بۇ تام گېزىتلىرىدە ئاساسلىقى «يەرلىك مىللەتچى» لەرنىڭ ئۇيغۇرىستان جۇمھۇرىيىتى قۇرۇش غايىسى ۋە ئۇلارنىڭ چەتئەلگە باغلىنىش مەسىلىسى پاش قىلىنىدۇ. چوڭ خەتلىك گېزىتلەرنىڭ بىرىدە مۇھەممەتئىمىن ئىمىنوفقا ھۇجۇم قىلىنغان بولۇپ، ئۇنىڭدا مۇنداق دېيىلىدۇ: «سەن زادى جۇڭگولۇقمۇ ياكى ئەمەسمۇ؟ سەن رەئىس ماۋ زېدوڭ ۋە پارتىيە مەركىزىي كومىتېتىنىڭ ئالدىدا قاپ يۈرەكلىك بىلەن شىنجاڭنىڭ مۇستەقىللىقىنى ئوتتۇرىغا قويۇشقا قانداق پىتىندىك؟ سەن سوۋېت رېۋىزىيونىستلىرىنىڭ دۆلىتىمىزنى پارچىلاش سۈيىقەستى ئۈچۈن خىزمەت قىلغانسەن، سەن چەتئەلگە باغلانغان ئۇنسۇر،

گارشاباننىڭ تەكىتلىشىچە، شۇ قېتىملىق چوڭ خەتلىك گېزىت چىقىرىش دولقۇنىدا «شىنجاڭ سىنىپى» دىكى كۈر-سانلاردىن ئەنۋەر خانبابا، قەشقەر ۋىلايىتىنىڭ مۇئاۋىن ۋالىيسى زۇلال (تاجىك)، تارباغاتاي ۋىلايىتىنىڭ ۋالىيسى تېلمۇقامەت (قازاق)، خىتاي-سوۋېت رەڭلىك مېتال شىركىتى ئىشخانىسىنىڭ مۇئاۋىن مۇدىرى جىلانوف قاتارلىق كىشىلەر نۇقتىلىق پاش قىلىنىدۇ. ئۇلارنىڭ سوۋېت پاسپورتىنى ھازىرغىچە ساقلاپ كەلگەنلىكى ۋە ئۇلارنىڭ چەتئەلگە باغلانغان ئۇنسۇرلار ئىكەنلىكى ئوتتۇرىغا قويۇلدى.

شۇ كۈنلەردە مەركىزىي پارتىيە مەكتىپىنىڭ «شىنجاڭ سىنىپى» غا مەسئۇل خادىملىرىدىن لولىن (洛林)، جۇيى (周逸)، ۋاڭ جېن (王真) قاتارلىق 3 كىشى گارشاباننى ئىزدەپ، ئۇنىڭ بىلەن ئايرىم سۆزلىشىدۇ. ئۇلار گارشاباندىن «شىنجاڭ سىنىپى» دىكى ھەر بىر كادىرنىڭ ئائىلە كېلىپ چىقىشى، سىياسىي ئارقا كۆرۈنىشى، سوۋېت ئىتتىپاقى بىلەن بولغان مۇناسىۋىتى، مىللىي ۋە دىنىي خاھىشى، شۇنداقلا ئۇلارنىڭ خىتاي كومپارتىيەسىگە بولغان ساداقىتىنىڭ دەرىجىسى قاتارلىق مەسىلىلەرنى ئىچكىرىلەپ سورايدۇ. گارشابانى ئۇلارغا «شىنجاڭ سىنىپى» دىكى كۇرسانتلارنىڭ مۇتلەق كۆپ قىسمىنىڭ ئىلگىرى «ئۈچ ۋىلايەت ئىنقىلابىغا قاتناشقان»، «سوۋېت ئىتتىپاقىدا ئوقۇغان» ياكى «سوۋېت ئىتتىپاقى بىلەن مەلۇم مۇناسىۋىتى بولغان» كىشىلەر ئىكەنلىكىنى، ھەتتا «ئۈچ ۋىلايەت ئىنقىلابى مەزگىلىدە ھۆكۈمەت ۋە مىللىي ئارمىيەدىكى ئاز بولمىغان يوقىرى دەرىجىلىك ئەمەلدارلىرىنىڭ سوۋېت ئىتتىپاقى

[186] 王永庆整理：《历史的回声：格尔夏回忆录》，第114页

پۇقرالىقىغا يېزىلغانلىقى» نى پاش قىلىدۇ. ئۇ بۇلارنىڭ مىسالى سۈپىتىدە شىنجاڭ ھەربىي رايونىنىڭ مۇئاۋىن قوماندانى (مىللىي ئارمىيەنىڭ سابىق مۇئاۋىن باش قوماندانى) گېنېرال زۇنۇن تېيىپوف، شىنجاڭ ھەربىي رايونىنىڭ مۇئاۋىن شىتاب باشلىقى (مىللىي ئارمىيەنىڭ سابىق دېۋىزىيە كوماندىرى) گېنېرال مەرغۇپ ئىسھاقوف، بورتالا موڭغول ئاپتونوم ئوبلاستىنىڭ باشلىقى ئەردە، ئۇيغۇر ئاپتونوم رايونلۇق مەدەنىيەت نازارىتىنىڭ نازىرى زىيا سەمەدى، شىنجاڭ ئۇنىۋېرسىتېتىنىڭ پروفېسسورى پولات ئالىم قاتارلىق كىشىلەرنىڭ سوۋېت پۇقرالىقىغا ئۆتكەن ۋە قولىدا سوۋېت پاسپورتىنى ساقلاپ كېلىۋاتقان كىشىلەر ئىكەنلىكىنى، ئۇلارنىڭ «كۈندۈزلىرى خىتاي كومپارتىيەسىنىڭ يىغىنلىرىغا قاتناشسا، كەچقۇرۇنلىرى سوۋېت كونسۇلخانىسىغا قاتراپ دوكلات قىلىدىغانلىقى» نى مەلۇم قىلىدۇ. بۇ ئەھۋاللارنى ئاڭلاپ ھەيران بولغان لولىن گارشاباندىن: «بۇ ئەھۋاللارنى ۋاڭ جېن، ۋاڭ ئېنماۋ قاتارلىق يولداشلار بىلەمدۇ؟» دەپ سورايدۇ. گارشابانى: «ئەلۋەتتە، بىلىدۇ، بۇنى خېلى كۆپ كىشىلەر بىلىدۇ،» دەپ جاۋاب بېرىدۇ. ئۇلار ئاخىرىدا گارشاباندىن: «شىنجاڭ سىنىپى، پارتىگۇرۇپپىسىنىڭ سېكرىتارى ئەنۋەر خانىبامۇ چەتئەل پۇقراسىمۇ؟» دەپ سورىغىنىدا گارشابانى: «بۇنى بىلمەيمەن،» دەپ جاۋاب بېرىدۇ.<sup>[187]</sup>

يوقىرىقى بايانلاردىن كۆرۈنۈپلىشىغا بولىدۇكى، بېيجىڭدىكى مەركىزىي پارتىيە مەكتىپىنىڭ «شىنجاڭ سىنىپى» دا ئېلىپ بېرىلغان «يەرلىك مىللەتچىلىككە قارشى كۈرەش»، ئەمەلىيەتتە ئۇيغۇر ئاپتونوم رايونىدا ئويۇشتۇرۇلغان ئوخشاش تېمىدىكى سىياسىي ھەرىكەت بىلەن پاراللېللىق ھاسىل قىلغان. ۋاڭ

[187] 王永庆整理：《历史的回声：格尔夏回忆录》，第114-115

ئېنماۋنىڭ بۇ ھەرىكەت جەريانىدا خىتاي كومپارتىيەسى مەركىزىي كومىتېتىنىڭ مەخپىي يوليورۇقى بىلەن، ئۈرۈمچىدە پىلانلىغان سىياسىي ئۇيۇنلارنىڭ بىر ئۈچى بېيجىڭدىكى مەركىزىي پارتىيە مەكتىپىگىمۇ تۇتاشقان ئىدى. شۇڭا بۇ ھەرىكەت جەريانىدا ئابدۇللا زاكىروف قاتارلىق «ئاكتىپ مىللىي كادىرلار» ۋاڭ ئېنماۋنىڭ كۆرسەتمىسى بىلەن، بىر تەرەپتىن ئۈرۈمچى، غۇلجا قاتارلىق جايلاردىكى «كۈرەش يىغىنلىرى» دا ئوت قۇيرۇقلۇق قىلسا، يەنە بىر تەرەپتىن سەيپىدىن ئەزىزى تەكىتلىگەندەك بېيجىڭدىكى شىنجاڭ ئىش بېجىرىش ئورنىنى بازا قىلىپ، مەركىزىي پارتىيە مەكتىپىنىڭ «شىنجاڭ سىنىپى» دىن «قارا تىزىملىك» كە چۈشكەن مىللىي كادىرلارغا زەربە بېرىش ئوپىراتسىيەسىگە نازارەتچىلىك قىلىدۇ. گەرچە گارشابانى بىلەن ئابدۇللا زاكىروفنىڭ شەخسىي مۇناسىۋىتى 1950-يىللارنىڭ باشلىرىدىلا بۇزۇلغان، ھەتتا شەخسىي ئۆچمەنلىككە تەرەققىي قىلغان بولسىمۇ، ئەمما ۋاڭ ئېنماۋ ئۇلارنىڭ ھەر ئىككىسىدىن ئۈستىلىق بىلەن پايدىلىنىدۇ. بىر-بىرىگە دۈشمەن بولغان بۇ ئىككى شەخس «يەرلىك مىللەتچىلىككە قارشى ھەرىكەت» جەريانىدا، ۋاڭ ئېنماۋنىڭ سىياسىي سۈيىقەستلىرى ئۈچۈن پېچكا بولۇپ بېرىدۇ.

1950-يىللارنىڭ باشلىرىدا ئىلى ئىنقىلابىدىن يېتىشىپ چىققان ئۇيغۇر كادىرلارغا زەربە بېرىش، «يولۋاس تۇتۇش» ۋە ئىلى ۋىلايىتىدە «زومىگەرلىككە قارشى تۇرۇپ، ئىجارە ھەققىنى كېمەيتىش» ھەرىكىتىنى قوزغاشتا ۋاڭ جېنغا يانتاياق بولغان گارشابانى، 1952-يىلى ۋاڭ جېن يىقىلغاندا باشپاناھسىز قالىدۇ. بۇ ۋاقىتتا شىنجاڭ ئۆلكىلىك خەلق ھۆكۈمىتىنىڭ باش كاتىپلىق ۋەزىپىسىنى ئۆتەۋاتقان ئابدۇللا زاكىروف، گارشابانىنىڭ ئىلگىرى ئۆزىنى «پارىخور يولۋاس» لار تىزىملىكىگە كىرگۈزۈپ،



مەسىلىلەرنى كولاپ چىقىرىش» ئوپېراتسىيەسىنىڭ ئاساسلىق چوماقچىلىرىغا ئايلىنىدۇ.

گارشابانى ئەسلىمىسىدە 1960-يىلى 1-ئايدا بېيجىڭدىكى مەركىزىي پارتىيە مەكتىپى «شىنجاڭ سىنىپى» نىڭ مەسئۇلى سۇن دېڭكېننىڭ، مۇھەممەتئىمىن ئىمىنوف بىلەن ئۆتكۈزگەن بىر قېتىملىق سۆھبىتىنى ئاشكارىلايدۇ. بۇ سۆھبەتتە گارشابانى تەرجىمانلىق قىلغان بولۇپ، ئىمىنوفنىڭ بەزى سۆزلەرنى بىۋاسىتە خىتايچە سۆزلىگەنلىكىنى تىلغا ئالىدۇ. سۆھبەتتە ئۇلار مۇھەممەتئىمىن ئىمىنوفتىن «خىتاي خەلق جۇمھۇرىيىتى قۇرۇلغان 10 يىلدىن بۇيان شىنجاڭدىكى يوقىرى قاتلام كادىرلار ۋە زىيالىيلار ئارىسىدا ئۇيغۇرىستان جۇمھۇرىيىتى قۇرۇش مەسىلىسى قانداق داۋاملىشىپ كەلدى؟ 1950-يىلى ئۆكتەبىردىكى بىرىنچى نۆۋەتلىك دۆلەت بايرىمىدا بۇ مەسىلە مەركەز رەھبەرلىرىنىڭ ئالدىدا قانداق ئوتتۇرىغا قويۇلدى؟ بۇنىڭغا نىسبەتەن سىزنىڭ شەخسىي كۆزقارىشىڭىز قانداق؟» دەپ سورايدۇ. ئىمىنوف بىر تال موكورخا يۆگەپ ئىچىگە كۈچەپ تارتقاندىن كېيىن مۇنداق دەيدۇ: «مەن يەنە بىر قېتىم پارتىيەگە شۇنداق قەلب تاپشۇرغۇچى، مەيلى ئازادلىقتىن بۇرۇن ياكى ئازادلىقتىن كېيىن بولسۇن، مەن دۆلەتنى پارچىلايدىغان ھەرقانداق بىر ھەرىكەتتە بولۇپ باقمىدىم. ئاتالمىش «ئۇيغۇرىستان جۇمھۇرىيىتى» قۇرۇش ئىشى، ئەمەلىيەتتە كۆككۆز (رۇسلارنى دېمەكچى) لەرنىڭ دۆلىتىمىزنى پارچىلاش سۈيىقەستىدىن باشقا نەرسە ئەمەس. 1951-يىلى ئىلىدا ئېچىلغان (51 چىلەر مەجلىسى) نى پۈتۈنلەي سوۋېت ئىتتىپاقى پىلانلىغان، مەن بۇ مەجلىسكە قاتناشمىغان، ھەتتا ئەھۋالنى ئۆز ۋاقتىدا باش قوماندان ۋاڭ جېنغا دوكلات قىلغانمەن. مەن ئازادلىقتىن ئىلگىرىلا شىنجاڭنىڭ مەڭگۈ مۇستەقىل

بولمايدىغانلىقىنى ئېنىق بىلگەنمەن.»<sup>[188]</sup>

گارشابانى يەنە شۇ قېتىملىق سۆھبەتتە ئىمىنوفنىڭ سۇن دېڭىڭبغا تۆۋەندىكى 3 نۇقتا بويىچە «قەلب تاپشۇرغانلىقى» نى يازدۇ: «ئىمىنوف ئۆزىنىڭ شەخسىي كۆزقاراشلىرىنى مۇنداق 3 نۇقتا بويىچە بايان قىلدى. (1) شىنجاڭ ئەزەلدىن جۇڭگونىڭ ئايرىلماس بىر قىسمى بولۇپ كەلدى. شىنجاڭنىڭ ئەزەلدىن مۇستەقىل بىر دۆلەت بولغان تارىخى يوق. سەيپىدىن ئەزىزى قاتارلىق بىر قىسىم كىشىلەر بازارغا سالغان سۇتوق بۇغراخان، تاڭ سۇلالىسى دەۋرىدە جەنۇبىي شىنجاڭدا ئۆتكەن بىر دىنىي شەخس. ئۇ قەبلە جامائىتىنىڭ ئاقساقلى، ھەرگىزمۇ تاڭ سۇلالىسىنىڭ پادىشاھلىرى بىلەن تەڭ ئورۇندا تۇرىدىغان دۆلەت رەھبىرى ئەمەس؛ (2) شىنجاڭدىكى 13 مىللەتنىڭ تارىخى ۋە ھازىرقى ئەھۋالىدىن ئېلىپ ئېيتقاندا، ئۇلار مەملىكىتىمىز نوپۇسىنىڭ 95 پىرسەنتىنى ئىگىلەيدىغان خەنزۇ خەلقى بىلەن بىرلىكتە ياشىغاندىلا ئاندىن چىقىش يولى تاپالايدۇ؛ (3) ئەگەردە شىنجاڭ جۇڭگودىن ئايرىلىپ مۇستەقىل بولدى دېيىلگەن تەقدىردىمۇ، ئۇ پەقەتلا سوۋېت ئىتتىپاقىنىڭ «ئىستان» نامى بېرىلگەن بىر قورچاق جۇمھۇرىيىتى بولۇپ قالىدۇ، ھەرگىزمۇ باشقا چىقىش يولى بولمايدۇ.»<sup>[189]</sup>

گارشابانى ئاندىن كېيىن ئىمىنوفنىڭ مۇنداق دېگەنلىكىنى تىلغا ئالىدۇ: «مەن بۇ يەردە ئىنتايىن سەمىمىيەتلىك بىلەن پارتىيە تەشكىلىگە شۇنداق قەلب تاپشۇرما نىكى، مېنىڭ چەتئەل بىلەن باغلانغان ھېچقانداق مەسىلەم يوق. مەن سوۋېت ئىتتىپاقىنىڭ ئىشپىيونىمۇ ئەمەس. مېنىڭ ئىلگىرى

[188] 王永庆整理：《历史的回声：格尔夏回忆录》，第118-119页

[189] 王永庆整理：《历史的回声：格尔夏回忆录》，第119页

سوۋېت ئىتتىپاقىنىڭ تەسىرىگە ئۇچراپ، شىنجاڭدا ئۇيغۇرىستان جۇمھۇرىيىتى قۇرۇش خىيالىدا بولغانلىقىم راست. ئەمما كېيىنكى ئەمەلىيەت ماڭا بۇنىڭ ماڭغىلى بولمايدىغان يول ئىكەنلىكىنى كۆرسەتتى. شۇڭا مەن مەيداننى ئېنىق ۋاقتتىلا ئۆزگەرتكەنمەن. مەن سوۋېت ئىتتىپاقىنىڭ ئىلگىرى بىزگە ياردەم بەرگەنلىكىنى ئېتىراپ قىلىمەن. ئەمما ئۇلارنىڭ ئەۋەتكەن خادىملىرىنىڭ يۈزدە-يۈز بولۇپ ئىشلىتىش ئەمەسلىكىنىمۇ ئوبدان بىلىمەن... مەن قەلبىمدە سوۋېت ئىتتىپاقىغا قارشى بولساممۇ، ئەمما لېنىنغا ۋە ئۇ رەھبەرلىك قىلغان ئۆكتەبىر ئىنقىلابىغا، بولشېۋىكلارغا قارشى ئەمەسمەن. مەن يەنە سوۋېت ئىتتىپاقىنىڭ ئاز سانلىق مىللەتلەرنى ئاسسىمىلىياتسىيە قىلىش سىياسىتىگە، ئۇلارنىڭ سوۋېت ئىتتىپاقىدىكى مۇسۇلمانلارنى چوشقا گۆشى يېيىشكە مەجبۇرلاش سىياسىتىگە قارشىمەن»<sup>[190]</sup>

ئىمىنونوف سۆزىنى داۋاملاشتۇرۇپ، يەنە مۇنداق دەيدۇ: «مەن دۆلىتىمىز ھۆكۈمىتىنىڭ جۇڭگو-سوۋېت چېگرا مەسلىسىدىكى باياناتىنى قەتئىي ھىمايە قىلىمەن. تارىختا شىنجاڭ چېگراسىدىكى نۇرغۇن جايلار سوۋېت ئىتتىپاقى تەرىپىدىن يۇتۇپلىنغان. ئۈچ ۋىلايەت ئىنقىلابى مەزگىلىدە سوۋېت ئىتتىپاقى بىزنى دىن ۋە مىللەت بايرىقىنى كۆتۈرۈپ چىقىپ، گومىنداڭغا قارشى كۈرەش قىلىشقا ئۈندىگەن. ئۇلار يۈزلىگەن دىنىي ۋە مىللىي ئەسەبىي ئۇنسۇرلارنى بىزنىڭ ھۆكۈمەت، ئارمىيە ئورگانلىرىمىزغا زورلاپ كىرگۈزۈپ، ئۈچ ۋىلايەت ئىنقىلابىنىڭ دەسلەپكى مەزگىللىرىدە خەنزۇ پۇقرالىرىنىڭ قىرغىن قىلىنىشىغا سەۋەب بولغان. رەئىس ماۋ زېدوڭنىڭ «ئۈچ ۋىلايەت ئىنقىلابى جۇڭگو دېموكراتىك ئىنقىلابىنىڭ بىر قىسمى» دېگەن سۆزى مېنى ھەقىقەتەنمۇ

[190] 王永庆整理：《历史的回声：格尔夏回忆录》，第119-120页

غۇرۇرلاندۇرىدۇ.» بۇ ۋاقىتتا سۇن دېڭىڭى ئىمىنوفتىن: «بەزىلەر سىزنىڭ ئۆيىڭىزدە سوۋېت پۇقرالىق گۇۋاھنامىسى بىلەن سوۋېت پاسپورتى بار دەيدۇ، بۇ قانداق ئىش؟» دەپ سورايدۇ. ئىمىنوف بۇنى ئىنكار قىلىپ مۇنداق دەيدۇ: «بۇنداق ئىش يوق، مەن سېپى ئۆزىدىن جۇڭگولۇقمەن، جۇڭگولۇق ئۇيغۇرمەن. كۆز ئالدىمدىكى مەنپەئەتنى دەپ، ئۆزۈمگە چېكىنىش يولى قالدۇرۇپ قويدىغان پۇرسەتپەرەستلەردىن ئەمەسمەن!»<sup>[191]</sup>

گارشاباننىڭ تەكىتلىشىچە، بۇ كۆرۈشۈشنىڭ ئەڭ ئاخىرقى باسقۇچىدا ئىمىنوف ئۆزىنىڭ بىر كوممۇنىست، ئاتېئىست ۋە ماتېرىيالىزىمچى ئىكەنلىكىنى شەرھىلەپ مۇنداق دەيدۇ: «مەن بۇ قېتىملىق مەركىزىي پارتىيە مەكتىپىدە ئوقۇش جەريانىدا بىر كوممۇنىست بولۇش سۈپىتىم بىلەن ھېس قىلغان مۇنداق ئىككى مەسىلىنى دوكلات قىلىمەن: بىرىنچىدىن، مەن خۇداسىزلىق مەسىلىسىدە كەسكىن بولالمدىم، يەنى مەن كومپارتىيە ئەزاسىمەن. پارتىيەگە كىرىدىغان ۋاقتىمدا «خۇدا يوق، مەن ئاتېئىست» دەپ قەسەم قىلغانمەن. ئەمما بۇ قېتىملىق پارتىيە مەكتىپىدىكى ئۆگىنىش جەريانىدا باشقا زور كۆپچىلىك مۇسۇلمان كادىرلارغا ئوخشاشلا مەنمۇ «خۇدا يوق» دېگەن مەسىلىنى ئوچۇق-ئاشكارا دېيىشكە جۈرئەت قىلالمدىم. بۇ بەلكىم ئىسلام دىنىنىڭ بىزگە قالدۇرغان دىنىي پەرھىزلىرى سەۋەبىدىن بولسا كېرەك. ئىككىنچىدىن، بىزنىڭ پارتىيە مەكتىپىدىكى ساۋاقدىشىمىز سىدىق مۇسا نەزەرىيە دەرسىدىكى «ئائىلە كەلگۈسىدە يوقىلىدۇ» دېگەن بايانلارنى ئاڭلاپ، روھىغا قاتتىق تەسىر قىلدى بولغاي دوختۇرخانىدا يېتىپ قالدى. ئۇ بىزنىڭ ئارىمىزدىكى يېشى ئەڭ چوڭ، كۆرگەن-بىلگەنلىرى ئەڭ كۆپ

[191] 王永庆整理：《历史的回声：格尔夏回忆录》，第120页

بىر كىشى ئىدى. مۇشۇنداق ئەھۋالدا بىز كوممۇنىست بولۇش سۈپىتىمىز بىلەن ئۇنى قايىل قىلالىمىدۇق. بۇنىڭدىن بەكمۇ خىجىللىق ھېس قىلىمەن.»<sup>[192]</sup>

يوقىرىقى بۇ بايانلار گارشاباننىڭ ئەسلىمىسىدە ئاشكارا قىلغان تەپسىلاتلاردۇر. ئەلۋەتتە، گارشاباننىڭ ئەسلىمىسىدىكى بۇ بايانلارنى باشقا مەنبەلەر، بولۇپمۇ بېيجىڭدىكى خىتاي مەركىزىي پارتىيە مەكتىپىنىڭ ئارخىپلىرى بىلەن ئۇيغۇر ئاپتونوم رايونلۇق ئارخىپ بۆلۈمىدە ساقلىنىۋاتقان مەخپىي ھۆججەتلەر ئارقىلىق يەنىمۇ ئىلگىرىلىگەن ھالدا دەلىللەشكە توغرا كېلىدۇ. ئەمما گارشاباننىڭ ئەسلىمىسىدىكى يوقىرىقى بايانلار 1958-يىلىدىن 1961-يىلىغىچە بولغان ئارىلىقتا بېيجىڭدىكى مەركىزىي پارتىيە مەكتىپىدە ئوقۇغان ئۇيغۇر، قازاق ۋە باشقا يەرلىك مىللەت كادىرلىرىنىڭ قانداق ئۇسۇللاردا «مېڭىسى يۇيۇلغانلىقى»، ئۇلارنىڭ ئىچىدىكى تەسىرى زور سەرخىللارنىڭ، مۇھەممەتئىمىن ئىمىنوفقا ئوخشاش يوقىرى قاتلام ئۇيغۇر كادىرلىرىنىڭ «يەرلىك مىللەتچى» قالپىقى بىلەن ئەيىبلىنىپ، ئۇلارنىڭ ئىنسانىي غۇرۇر ۋە قەدىر قىممەت جەھەتتىن قايسى دەرىجىگە چۈشۈپ قالغانلىقىنى چۈشىنىشىمىزگە ياردەم بېرىدۇ.

1960-يىلى ئەتىيازدا گارشابانى مەركىزىي پارتىيە مەكتىپىدىكى ئوقۇشنى پۈتتۈرۈپ، بېيجىڭدىن ئۈرۈمچىگە قايتىدۇ. 1960-يىلى 3-ئايدا ۋاڭ ئېنماۋ ئۇنىڭ مەركىزىي پارتىيە مەكتىپىدىكى بىر قاتار «تۆھپىلىرى» ۋە «يەرلىك مىللەتچىلەرنى پاش قىلىشتا كۆرسەتكەن خىزمەتلىرى» نى كۆزدە تۇتۇپ، گارشاباننى ئاپتونوم رايونلۇق پارتكوم تەشۋىقات بۆلۈمىنىڭ مۇئاۋىن باشلىقىغا ئۆستۈرىدۇ. شۇنىڭدىن باشلاپ ئۇ تاكى 1969-يىلى ۋاڭ ئېنماۋ

[192] 王永庆整理：《历史的回声：格尔夏回忆录》，第120页

يېقىلغىچە ئۇنىڭ ئىشەنچلىك ئادىمى بولۇپ خىزمەت قىلىدۇ. ۋاڭ ئېنماۋ ئۆرۈلۈپ، ئۇيغۇر ئاپتونوم رايونىدىن يۆتكەپ كېتىلگەندىن كېيىن، بولۇپمۇ سەيپىدىن ئەزىزى 1972-يىلى «تۆت بىرىنچى» ھوقۇقىنى قولغا ئالغاندىن كېيىن، گارشاباننىڭ سىياسىي ئىستىقبالىنى نەس باسدۇ.

ئابدۇللا زاكىروفمۇ شۇ يىللاردا ئۈرۈمچى بىلەن بېيجىڭ ئارىلىقىدا تىنىمسىز قاتراپ، «سەيپىدىن گۇرۇھى» غا مەنسۇپ يوقىرى دەرىجىلىك ئۇيغۇر كادىرلار ۋە «يەرلىك مىللەتچى» قالىپقى كىيىدۈرۈلگەن سەرخىللارنىڭ دېلولىرىنى بىر تەرەپ قىلىش ئىشلىرىغا ئارىلىشىدۇ. شۇ يىللاردا ۋاڭ ئېنماۋنىڭ كۈنلۈكى ئاستىغا كىرگەن ئابدۇللا زاكىروف 1959-يىلى ئۇيغۇر ئاپتونوم رايونىنىڭ مۇئاۋىن رەئىسلىكىگە، 1960-يىلى ئۇيغۇر ئاپتونوم رايونلۇق پارتكومنىڭ دائىمىي ھەيئەتلىكىگە ئۆستۈرۈلىدۇ. ئۇنىڭ سىياسىي جەھەتتىكى چاقىنغان يىللىرى تاكى 1960-يىللارنىڭ ئاخىرىغا قەدەر، يەنى ۋاڭ ئېنماۋ تەختتىن غۇلغانغا قەدەر داۋاملىشىدۇ.

## «ۋاڭ ئېنماۋ گۇرۇھى» بىلەن «سەيپىدىن گۇرۇھى» ئوتتۇرىسىدىكى پېچكا

سەيپىدىن ئەزىزى بىلەن ئابدۇللا زاكروۋى ئوتتۇرىسىدىكى ئىختىلاپ ۋە شەخسىي خۇسۇمەتلەر قاچان، قەيەردە ۋە قانداق ئارقا كۆرۈنۈشتە باشلانغان؟

بۇ مەسىلىنى ئېنىق كۆرسىتىپ بېرىدىغان ھۆججەتلەر ۋە ئارخىپ ماتېرىياللىرى تېخىچە يېتەرلىك ئەمەس. ئەسلىدە سەيپىدىن ئەزىزى بىلەن ئابدۇللا زاكروۋى 1930-يىللاردا شېڭ شىسەي تەرىپىدىن چەتئەلگە ئوقۇشقا ئەۋەتىلگەن 300 نەپەر ئوقۇغۇچىلاردىن بولۇپ، ھەر ئىككىسى تاشكەنتتىكى ئوتتۇرا ئاسىيا دۆلەت ئۇنىۋېرسىتېتىنىڭ مەمۇرىي ھوقۇق فاكۇلتېتىدا ئوقۇغان مەكتەپداشلاردىن ھېسابلىنىدۇ. سەيپىدىن ئەزىزى 1935-يىلىدىكى ئىككىنچى قاراردا، ئابدۇللا زاكروۋى 1936-يىلىدىكى ئۈچىنچى قاراردا تاشكەنتكە ئوقۇشقا ئەۋەتىلگەن. ئۇلارنىڭ تاشكەنتتىكى ئوقۇش جەريانىدا قانداق مۇناسىۋەتتە بولغانلىقى مەلۇم ئەمەس. سەيپىدىن ئەزىزى ئەسلىمىسىدە سەيپۇللايىۋ، ئابلىمىت ھاجىيىۋ قاتارلىق تاشكەنتتە بىللە ئوقۇغان ساۋاقداشلىرىنى تىلغا ئالسىمۇ، ئەمما ئابدۇللا زاكروۋى ھەققىدە ھېچنېمە دېمەيدۇ.

ئۇلار تاشكەنتتىكى ئوقۇشىنى تاماملاپ ۋەتەنگە قايتقاندىن كېيىن، ھەر ئىككىسى شېڭ شىسەي ھۆكۈمىتى تەرىپىدىن

چۆچەككە خىزمەتكە ئەۋەتىلىدۇ. سەيپىدىن ئەزىزى «تارباغاتاي گېزىتى» ئىدارىسىگە، ئابدۇللا زاكىروف تارباغاتاي ۋىلايەتلىك ساقچى ئىدارىسىغا ئىشقا ئورۇنلىشىدۇ.

قىزىقارلىق يېرى شۇكى، ئۇلار ھەر ئىككى يىلەننىڭ شۇ يىللاردا سوۋېت ئىستىخباراتىغا ئېلىنىپ قالغانلىقى ھەققىدىكى بىر قىسىم مەلۇماتلار ئوتتۇرىغا چىقىدۇ. زىيا سەمەدى ئۆزىنىڭ «ئىستەك ۋە قىسمەت» ناملىق ئەسلىمىسىدە، 1945-يىلى ئەتىيازدا ئىلى 1-رايون شۆبە ساقچى ئىدارىسىنىڭ باشلىقى بولغان ئابدۇللا زاكىروف بىلەن ئايرىم ئۇچراشقانلىقىنى، بۇ ئۇچرىشىشتا ئابدۇللا زاكىروفنىڭ ئۆزىنىڭ 1938-يىلىدىن بۇيان چۆچەكتە تۇرۇشلۇق سوۋېت ئىتتىپاقى رازۋېدكىسىغا ئېلىنىپ قالغانلىقىنى ۋە ئۇزۇن يىللار قولىدىن-قولغا ئۆتۈپ، سوۋېت تەرەپ ئۈچۈن مەخپىي ئاخبارات يەتكۈزۈپ كەلگەنلىكىنى ئېيتىپ قىلغانلىقىنى يازىدۇ.<sup>[193]</sup> سەيپىدىن ئەزىزىمۇ «ئۆمۈر داستانى» ناملىق ئەسلىمىسىنىڭ 1-تومىدا، 1942-يىلى ئۆزىنىڭ چۆچەك ساقچى ئىدارىسى تەرىپىدىن قولغا ئېلىنىپ سوراققا تارتىلغانلىقى، سوراققا خىتاي ساقچىلىرىنىڭ «سوۋېت كونسۇلى ساڭا قانداق ۋەزىپە تاپشۇردى؟» دەپ قىيىن-قىستاققا ئالغانلىقىنى تىلغا ئالىدۇ.<sup>[194]</sup> 1978-يىلى 1-ئايدا خىتاي كومپارتىيەسى مەركىزىي كومىتېتى سەيپىدىن ئەزىزى توغرىلىق «1-نومۇرلۇق ھۆججەت» چىقىرىپ، ئۇنى رەسمىي ئەيىبلەنگەندىن كېيىن، ئۇيغۇر ئاپتونوم رايونلۇق پارتكوممۇ «سەيپىدىن ئەزىزىنىڭ خاتالىقلىرى» ھەققىدە ئىچكى ماتېرىيال تەييارلاپ كادىرلارغا تارقىتىدۇ. بۇ ماتېرىيالدا سەيپىدىن

[193] زىيا سەمەدى: «ئىستەك ۋە قىسمەت» (ئەسلىمە)، ئىستانبۇل: تەكلىماكان ئۇيغۇر نەشرىياتى، 2012-يىل نەشرى، 396-398-بەتلەر

[194] سەيپىدىن ئەزىزى: «ئۆمۈر داستانى» (ئەسلىمە-1)، بېيجىڭ: مىللەتلەر نەشرىياتى، 1990-يىل نەشرى، 503-بەت

ئەزىزنىڭ 1945 - يىلى سوۋېت ئىتتىپاقى پۇقرالىقىغا ئۆتكەنلىكى،  
1946 - يىلىنىڭ بېشىدا غۇلجىدىكى سوۋېت كونسۇلى بارسوفنىڭ  
سەيپىدىن ئەزىزنى مەخپىي ئاخباراتچىلىققا قوبۇل قىلغانلىقى  
تىلغا ئېلىندۇ. [195]

ھالبۇكى، ئابدۇللا زاكىروف بىلەن سەيپىدىن ئەزىزىدىن  
ئىبارەت ئىككى «تاشكەنتچى» نىڭ، 1930 - يىللارنىڭ  
ئاخىرلىرىدىن 1940 - يىللارنىڭ باشلىرىغىچە بولغان ئارىلىقتا  
غۇلجا ۋە چۆچەكتىكى سوۋېت كونسۇلخانىسى بىلەن قانداق  
سىرلىق مۇناسىۋەتتە بولغانلىقى، ھەمدە بۇ خىل ئىچكى  
ئالاقىلەرنى قاچانغىچە داۋاملاشتۇرغانلىقىنى يەنىمۇ ئىلگىرىلەپ  
كۆرسىتىپ بېرىدىغان باشقا مەنبەلەر قولمىزدا يوق. سەيپىدىن  
ئەزىزنىڭ ئۆزىمۇ ئەسلىمىسىدە چۆچەكتە تۇرغان 6 يىل  
جەرياندىكى نۇرغۇن ۋەقەلەرنى تەپسىلىي يازغان بولسىمۇ، ئەمما  
ئابدۇللا زاكىروف بىلەن چۆچەكتە قانداق مۇناسىۋەتتە بولغانلىقى  
ھەققىدە بىر ئېغىزىمۇ گەپ قىلمايدۇ. ئەمما خىتاي كومپارتىيەسى  
ئاشكارا قىلغان ئابدۇللا زاكىروفقا دائىر تارىخىي سۈرەتلەر ئىچىدە،  
1940 - يىللاردا سەيپىدىن ئەزىزى بىلەن ئابدۇللا زاكىروفنىڭ  
بىللە چۈشكەن فوتو سۈرەتلىرى ئۇچرايدۇ. بۇلارنىڭ بىرىدە  
سەيپىدىن ئەزىزى، ئايىم ئەزىزى، ئابدۇللا زاكىروف، ئۇنىڭ  
سىڭلىسى ۋە سىڭلىسىنىڭ ئېرى بولۇپ بەش كىشىنىڭ بىللە  
چۈشكەن فوتو سۈرىتىمۇ بار. [196]

[195] شىنجاڭ ئۇيغۇر ئاپتونوم رايونلۇق پارتكوم نەشىۋىت بۆلۈمى تۈزگەن ۋە  
كادىرلارغا ئىچكى قىسىمدا تارقاقان ماتېرىيال: «يولداش سەيپىدىننىڭ  
ئېغىر لۇشىەن خاتالىقىغا دائىر ماتېرىياللار توپلىمى» ئۇرۇمچى، 1978 - يىل،  
ئۇيغۇر يېڭى يېزىقىدا بېسىلغان ئىچكى نۇسخا، 50 - 49 - بەتلەر

[196] 阿不都拉·扎克洛夫: 百度百科, <https://baike.baidu.com/item/阿不都拉·扎克洛夫/2567864>



بىرلىككە كېلەلمەپتۇ» [197]

قىزىقارلىقى شۇكى، سەيپىدىن ئەزىزىدىن رەئىسلىكىنى تالاشقۇچىلار زادى كىملەر؟ نېمە ئۈچۈن غۇلجادىكى ئابدۇكېرىم ئابباسوفقا قارشى كىشىلەر يوشۇرۇن يىغىلىپ، ئۆلكە رەئىسلىكىنىڭ نامزاتىنى مۇزاكىرە قىلىشىدۇ؟

ناھايىتى ئېنىقكى، بۇ يەردە سەيپىدىن ئەزىزىنىڭ «ئابدۇكېرىم ئابباسوفقا قارشى كىشىلەر» دېگىنى، دەل «سەيپىدىن ئەزىزىگە قارشى كىشىلەر» نى كۆرسىتەتتى. چۈنكى بۇ ۋاقىتتا ئابدۇكېرىم ئابباسوفنىڭ ئەخمەتجان قاسىمى بىلەن بىللە سىرلىق ئايروپىلان ۋە قەسىدە ئۆلگەنلىكىنى غۇلجادىكى ھەممە كىشىلەر بىلىپ بولغانىدى. شۇنداقكەن، ئۆلۈپ بولغان ئابدۇكېرىم ئابباسوفنىڭ، خىتاي كومپارتىيەسىنىڭ كۈنلۈكى ئاستىدا قۇرۇلغۇسى شىنجاڭ ئۆلكىسىگە رەئىس بولۇشى مۇمكىن ئەمەس ئىدى. سەيپىدىن ئەزىزىنىڭ بۇ غەلتە بايانى بىزگە 1949-يىلىنىڭ ئاخىرلىرى، يەنى ئەخمەتجان قاسىملارنىڭ ئۆلۈم خەۋىرى غۇلجادا ئاڭلىتىلغان كۈنلەردە، ئىلى ھۆكۈمىتى ۋە مىللىي ئارمىيەنىڭ يوقىرى قاتلىمىدا سەيپىدىن ئەزىزىگە قارشى كىشىلەرنىڭ مەلۇم سالماقنى ئىگىلەيدىغانلىقىنى، ئۇلارنىڭ سەيپىدىن ئەزىزىنى ئەخمەتجان قاسىمدىن كېيىنكى ئورۇنباسار دەپ تونۇمايدىغانلىقىنى ئاشكارىلاپ بېرىدۇ.

سەيپىدىن ئەزىزى يەنە مۇنداق دەپ يازىدۇ: «بۇ ئەھۋالنى ئاڭلىغاندىن كېيىن يولداش دېڭ لىچۈن بىلەن مەسلىھەتلىشىپ، ئۇلارنىڭ قىلمىشىنى - مۇشۇنداق مۇھىم بىر مەزگىلدە ئىخۋاگەرچىلىك قىلغان ھەرىكەتلىرىنى - چوقۇم مۇۋاپىق ئۆسۈل

[197] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 29-

30-بەتلەر؛ ب-نۇسخا، 16-17-بەتلەر

بىلەن تەنقىد قىلىش كېرەك، دېگەن پىكىرگە كەلدۇق. ئەتىسى «ئىتتىپاق» نىڭ تەشكىلىي ھەيئەت مەجلىسىنى چاقىردۇق. تەشكىلىي ھەيئەتنىڭ ئەزالىرىدىن باشقا ھېلىقى مەخپىي مەجلىسكە قاتناشقانلارنىمۇ چاقىردۇق. مەن مەسلىنى ئوتتۇرىغا قويدۇم. يولداش دېڭ لىچۈن ناھايىتى قاتتىق تەنقىد بېرىپ، ئۇلارنىڭ قىلمىشىنىڭ ناھايىتى ئېغىر خاتالىق ئىكەنلىكىنى كۆرسەتتى. ئاخىرى ئۇلارنىڭ بەزىلىرى ئۆزىنى تەكشۈرۈپ خاتالىقىنى ئۈستىگە ئالدى، بەزىلىرى جىم تۇرىۋالدى. شۇنىڭ بىلەن ئۇلارنىڭ بۇ خىل خاتالىقلىرىغا بۇندىن كېيىن قەتئىي يول قويۇلمايدىغانلىقىنى ئېيتتۇق.»<sup>[198]</sup>

يوقىرىقى بايانلاردىن مەلۇم بولىدىكى، غۇلجادا سەيپىدىن ئەزىزىگە قارشى مەخپىي يىغىن ئېچىپ، رەئىسلىك مەسلىسىنى مۇزاكىرە قىلغۇچىلار، شۇ ۋاقىتتا ئىلىدىكى ئەڭ ئالىي ھوقۇقلۇق ئورگان «ئىتتىپاق» نىڭ تەشكىلىي ھەيئەت ئەزالىرى بولمىغان كىشىلەر ئىدى. ئۇنداقتا، ئۇلار زادى كىملەر؟ ئىلىنىڭ يوقىرى قاتلىمىدىكى «قەشقەرلىق» لەرگە قارشى «تارانچىلار گۇرۇھى» دىكى كىشىلەرمۇ؟ تېخىمۇ ئېنىق قىلىپ ئېيتقاندا، سەيپىدىن ئەزىزىنىڭ رەئىس بولۇشىنى قوللىمايدىغان ئابدۇللا زاكىروف، زىيا سەمەدى، رەھىمجان سابىرھاجى، ئابدۇرەھىم ئەيسا قاتارلىق «تارانچىلار گۇرۇھى» غا مەنسۇپ شەخسلەرمۇ؟

ھالبۇكى، سەيپىدىن ئەزىزى ئەسلىمىسىدە ئۇلارنىڭ كىملىكىنى ئەسلا تىلغا ئالمايدۇ. ئۇ يەنە مۇنداق دەپ يازىدۇ: «ئەتىسى غۇلجىدىكى رۇس كۈلۈبىدا كادىرلارنىڭ مەجلىسىنى ئاچتۇق... مەن: «ئەپسۇسكى، مۇشۇنداق مۇھىم بىر ۋەزىيەتتە پۈتۈن

[198] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 30-بەت؛  
ب-نۇسخا، 17-بەت

ئىلىدىكى، بولۇپمۇ غۇلجادىكى خەلق ئىككى كۈندىن بېرى ئۆز رەھبەرلىرىنىڭ ۋاپاتىغا قايغۇرۇپ بىر كۆزى ياش، بىر كۆزى قان بولۇپ تۇرغان ۋاقىتتا بەزى ئادەملەر مەخپىي مەجلىس ئېچىپ، شىنجاڭنىڭ رەئىسلىكىنى تاللىشىش ھەرىكىتى قىلىۋاتىدۇ. بۇ پەقەت يول قويغىلى بولمايدىغان ئىش. مەن بۈگۈن ئۇلارنىڭ ئىسىملىرىنى ئېيتماي. ئۆلكىگە كىم رەئىس بولىدۇ، كىم قوماندان بولىدۇ، كىم پارتىيە سېكرېتارى بولىدۇ؟ بۇ مەسىلىنى پارتىيە مەركىزى كومىتېتى قارار قىلىدىغان ئىش. بىز مەركىزى كومىتېتنىڭ قارارىغا قەتئىي بوي سۇنۇشمىز كېرەك. بۇ توغرىدا باش-باشتا قىلىشقا، ھەرگىزمۇ پىتتە-ئىغۇ قىلىشقا يول قويۇلمايدۇ،» - دېدىم.<sup>[199]</sup>

ئىلىدا شەرقىي تۈركىستان جۇمھۇرىيىتى قۇرۇلغاندىن كېيىن، ئىلىنىڭ ھاكىمىيەت قاتلىمىدىكى ئۇيغۇر سەرخىللىرى ئارىسىدا داۋاملىق كۆرۈلۈپ تۇرىدىغان «تارانچى» ۋە «قەشقەرلىق» زىددىيەتلىرىگە چەكلىمە قويۇلغان بولسىمۇ، ئەمما ئىككى گۇرۇھ ئوتتۇرىسىدىكى ئىختىلاپلار تامامەن يوقاپ كەتمىگەن ئىدى. بولۇپمۇ ئەخمەتجان قاسىمنىڭ تۇيۇقسىز ۋاپاتىدىن كېيىن، ئىككى گۇرۇھ ئوتتۇرىسىدىكى زىددىيەت بىردىنلا ئوچۇقچىلىققا چىقىپ، كىمنىڭ رەھبەر بولۇش مەسىلىسى تالاش-تارتىش قىلىنىدۇ. بولۇپمۇ ئابدۇللا زاكىروف، زىيا سەمەدى، ئابدۇرەھىم ئەيسا ۋە كىلىلىكىدىكى «تارانچىلار» گۇرۇھىدىكىلەر، سەيپىدىن ئەزىزنىڭ بىردىنلا ئەخمەتجان قاسىمنىڭ رەھبەرلىك ئورنىغا چىقىشىغا قارشى ئىدى. ئۇلارنىڭ كۆپىنچىسى سەيپىدىن ئەزىزنى ئەخمەتجان قاسىمنىڭ ئورۇنباسارى سۈپىتىدە، خىتاي كوممۇنىستلىرىنىڭ رەھبەرلىكىدە قۇرۇلغۇسى شىنجاڭ ئۆلكىلىك

[199] سەيپىدىن ئەزىزى: «ئۆمۈر داستانى» (ئەسلىمە-3)، ئا. نۇسخا، 30.

31-بەتلەر؛ ب. نۇسخا، 17-18-بەتلەر

ھۆكۈمەتنىڭ رەئىسى بولۇشقا لايىقەتلىك ئەمەس دەپ قارايتتى . گەرچە سەيپىدىن ئەزىزى ئەسلىمىسىدە 1949 - يىلىنىڭ ئاخىرىدا غۇلجادا ئۆزىگە قارشى چىققۇچىلارنىڭ ئىسىملىرىنى ئوچۇق تىلغا ئالمىغان بولسىمۇ ، ئەمما شۇ دەۋرنىڭ كۆپلىگەن شاھىتلىرى ئۇلارنىڭ كىملىكىنى بىلەتتى . ئابدۇللا زاكروفي بىلەن سەيپىدىن ئەزىزى ئوتتۇرىسىدا كېيىنكى ۋاقىتلاردا ئۇزۇن مەزگىلگىچە داۋاملاشقان زىددىيەت - ئىختىلاپلار ، زىيا سەمەدىنىڭ ئۆمرىنىڭ ئاخىرىدا يازغان «ئەخمەت ئەپەندى» ناملىق تارىخىي روماندا ، سەيپىدىن ئەزىزىنىڭ ئوبرازىنى خۇنۇكلەشتۈرۈپ يېزىشىغا ئوخشاش بىر قاتار ئەھۋاللارمۇ بۇ نۇقتىنى ئېنىق كۆرسىتىپ بېرىدۇ .<sup>[200]</sup>

1955 - يىلى شىنجاڭ ئۇيغۇر ئاپتونوم رايونى قۇرۇلغاندا سەيپىدىن ئەزىزى ئاپتونوم رايونىنىڭ تۇنجى نۆۋەتلىك رەئىسلىكىگە تەيىنلىنىدۇ . بۇ ۋاقىتتا ئابدۇللا زاكروفي ئاپتونوم رايونلۇق خەلق ھۆكۈمىتىنىڭ باش كاتىپلىقىغا تەيىنلىنىدۇ . ئارىدىكى دەرىجە پەرقى ۋە خىتاي كومپارتىيەسىنىڭ ئالىي رەھبىرى ماۋ زېدوڭنىڭ سەيپىدىن ئەزىزىنى يۆلىشى سەۋەبلىك ، ئابدۇللا زاكروفي باشچىلىقىدىكى ئىلىدىن كەلگەن سەيپىدىننىڭ كونا رەقىبلىرى ۋاقىتلىق سۈكۈت قىلىشقا مەجبۇر بولىدۇ . ئەمما 1956 - يىلىدىكى «ئېچىلىپ - سايىش» ۋە 1957 - يىلىدىكى «ئىستىل تۈزىتىش» ھەرىكەتلىرى جەريانىدا ، ئابدۇللا زاكروفي باشچىلىقىدىكى سەيپىدىن ئەزىزىنىڭ رەقىبلىرىگە پۇرسەت تۇغۇلىدۇ . بۇ ۋاقىتتا ئۇيغۇر ئاپتونوم رايونلۇق پارتكومنىڭ بىرىنچى سېكرىتارىلىقىنى ئۆتەۋاتقان ۋاڭ ئېنماۋ بىلەن ئۇيغۇر ئاپتونوم رايونىنىڭ رەئىسى سەيپىدىن ئەزىزى ئوتتۇرىسىدىكى زىددىيەت كۈندىن - كۈنگە

[200] زىيا سەمەدى: «ئەخمەت ئەپەندى» (تارىخىي رومان) ، ئالمۇتا ، 1995 - يىلى ئۇيغۇر كىرىل يېزىقىدىكى نەشرىگە قاراڭ

كۈچىيىدۇ. ۋاڭ ئېنماۋ «سەيپىدىن گۇرۇھى» غا زەربە بېرىش ئۈچۈن ئۇنىڭ كونا رەقىبلىرىدىن ئابدۇللا زاكىروف، سەۋدانوف، زاھىر، مامۇتوف قۇربان قاتارلىق كىشىلەرنى ئۆز يېنىغا تارتىپ، سەيپىدىن ئەزىزىگە قارشى «بىرلىك سەپ» ھاسىل قىلىدۇ.

شۇنداق قىلىپ، 1957-يىلىنىڭ ئاخىرىغا بارغاندا «ۋاڭ ئېنماۋ گۇرۇھى» نىڭ كۈنلۈكى ئاستىغا كىرگەن سەيپىدىننىڭ رەقىبلىرى، بولۇپمۇ ئابدۇللا زاكىروف باشچىلىقىدىكى بىر قىسىم ئۇيغۇر كادىرلار، «سەيپىدىن گۇرۇھى» غا قارشى شىددەتلىك ھۇجۇمنى باشلايدۇ. ئۇلار شۇ يىلى 12-ئاينىڭ ئوتتۇرىلىرىدا باشلانغان «يەرلىك مىللەتچىلىككە قارشى كۈرەشكە سەپەرۋەرلىك قىلىش يىغىنى» دا، ھۇجۇمنى ئەڭ ئالدى بىلەن سەيپىدىن ئەزىزىنىڭ دوكلاتىدىن باشلايدۇ.

سەيپىدىن ئەزىزىنىڭ تەكىتلىشىچە، ئۇ 1957-يىلى 12-ئاينىڭ 16-كۈنى ئۇيغۇر ئاپتونوم رايونلۇق پارتكومنىڭ «يەرلىك مىللەتچىلىككە قارشى كۈرەشكە سەپەرۋەرلىك قىلىش» كېڭەيتىلگەن يىغىنىدا، «يەرلىك مىللەتچىلىككە قارشى قىلىش تۇرۇپ، سوتسىيالىزىمنىڭ ئۇلۇغ غەلبىسىنى قولغا كەلتۈرۈش ئۈچۈن كۈرەش قىلايلى» ناملىق دوكلاتىنى ئوقۇپ ئۆتتى.<sup>[201]</sup> ئۇ دوكلاتىدا «يەرلىك مىللەتچىلىك ئىدىيەسىگە قارشى تۇرۇش» نى ئوتتۇرىغا قويدۇ. ئەمما يىغىندا ئابدۇللا زاكىروف «يەرلىك مىللەتچىلىك ئىدىيەسىگە ئەمەس، بەلكى يەرلىك مىللەتچىلىك ئەكسىل ئىنقىلابىي ھەرىكىتىگە قارشى تۇرۇش كېرەك» دەپ

[201] سەيپىدىن ئەزىزى: «يەرلىك مىللەتچىلىككە قارشى تۇرۇپ، سوتسىيالىزىمنىڭ ئۇلۇغ غەلبىسىنى قولغا كەلتۈرۈش ئۈچۈن كۈرەش قىلايلى»

赛福鼎·艾则孜:《坚决反对地方民族主义,为社会主义的伟大胜利而奋斗》,北京:民族出版社,(1958)

ئۆكتە قويدۇ. [202]

دېگەندەك، «يەرلىك مىللەتچىلىككە قارشى ھەرىكەت» جەريانىدا ۋاڭ ئېنماۋ بىلەن ئىزچىل بىر ياقىدىن باش چىقارغان ئابدۇللا زاكىروف، ئالدى بىلەن «سەيپىدىن گۇرۇھى» دىكى سەيپۇللايوف، ئەسئەت ئىسھاقوف، مۇھەممەتئىمىن ئىمىنوف قاتارلىق مۇئاۋىن ئۆلكە دەرىجىلىك كادىرلار بىلەن زىيا سەمەدى، ئابدۇرەھىم ئەيسا، ئابدۇرەھىم سەئىدى، ئىبراھىم تۇردى، ئابدۇرەھىم پەتەك قاتارلىق نازارەت دەرىجىلىك كادىرلارنى «يەرلىك مىللەتچىلىك» بىلەن ئەيىبلەپ، بىر-بىرلەپ يىقىتىدۇ. سەيپىدىن ئەزىزىمۇ ئەسلىمىسىدە ئابدۇللا زاكىروف باشچىلىقىدىكى ۋاڭ ئېنماۋنىڭ «مىللىي تايانچ كۈچلىرى» نىڭ تۈپ مەقسىتى، سەيپىدىننىڭ ئەتراپىدىكى يوقىرى دەرىجىلىك مىللىي كادىرلارنى ئاغدۇرۇپ تاشلاپ، ئۆزلىرى رەھبەرلىك ئورنىغا چىقماقچى ئىدى، دەپ يازىدۇ. [203]

ھالبۇكى، ۋاڭ ئېنماۋ «يەرلىك مىللەتچىلىككە قارشى ھەرىكەت» داۋامىدا ئابدۇللا زاكىروف قاتارلىقلارنىڭ قولى ئارقىلىق «سەيپىدىن گۇرۇھى» دىكى سەيپۇللايوف، مۇھەممەتئىمىن ئىمىنوف قاتارلىق غوللۇق كادىرلارنى يىقىتالغان بولسىمۇ، ئەمما سەيپىدىن ئەزىزىنى ئۆرۈش مەقسىتىگە يېتەلمەيدۇ. خۇددى سەيپىدىن ئەزىزى تېخى ئوقۇرمەنلەرگە يەتمىگەن ئەسلىمىسىنىڭ 3-تومىدا يازغىنىدەك، بۇ ھەرىكەت داۋامىدا ۋاڭ ئېنماۋنىڭ تىغ ئۇچى سەيپىدىن ئەزىزىگە قارىتىلغان بىر جىددىي پەيتتە، ئويلىمىغان يەردىن خىتاي كومپارتىيەسىنىڭ ئالىي رەھبىرى

[202] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 216-218-بەتلەر؛ ب-نۇسخا، 109-بەت

[203] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 216-218-بەتلەر؛ ب-نۇسخا، 109-بەت

ماۋ زېدوڭ ئالاھىدە «يولپورۇق» بېرىپ، سەيپىدىن ئەزىزنى ساقلاپ قالدۇ.<sup>[204]</sup>

1958-يىلى 7-ئاينىڭ 9-كۈنى ئابدۇللا زاكىروف سېۋېت ئىتتىپاقىنىڭ غۇلجا تۇرۇشلۇق مۇئاۋىن كونسۇلى شالونوف بىلەن مەخپىي كۆرۈشكەن ۋاقىتتا، خىتاي كومپارتىيەسى مەركىزىي كومىتېتىنىڭ سەيپىدىن ئەزىزىدەك «يەرلىك مىللەتچىلەرنىڭ بوۋىسى» نى ساقلاپ قالغانلىقىدىن شىكايەت قىلىدۇ. ئۇ بۇ مەسىلىدە شالونوفقا مۇنداق ئىزھات بېرىدۇ: «ج ك پ مەركىزىي كومىتېتىنىڭ سەيپىدىن ئەزىزنى تەنقىد قىلماستىكى ئاساسلىق سەۋەب، ئۇنىڭ شىنجاڭدىكى يەرلىك خەلقلەر ۋە كادىرلار ئارىسىدىكى تەسىرنىڭ چوڭلىقىدىن بولغان. ج ك پ مەركىزىي كومىتېتى سەيپىدىن ئەزىزنىڭ شىنجاڭدىلا ئەمەس، بەلكى چەتئەللەردىمۇ مەلۇم تەسىرگە ئىگە شەخس ئىكەنلىكىنى كۆزدە تۇتقان بولسا كېرەك.»<sup>[205]</sup>

ئابدۇللا زاكىروف 1957-يىلىنىڭ ئاخىرىدىن 1959-يىلىنىڭ باشلىرىغا قەدەر داۋاملاشقان «يەرلىك مىللەتچىلىككە قارشى ھەرىكەت» جەريانىدا، ۋاڭ ئېنماۋ پىلانلىغان سىياسىي سىنا-رىيەدە ياخشى رول ئالغانلىقى، ياكى ۋاڭ ئېنماۋ بىلەن بىر

[204] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 218-219-بەتلەر؛ ب-نۇسخا، 110-بەت

[205] Memorandum on a Discussion Hel by the Consul of the USSR in Gulja, Comrade E. I. Shalunov, with the Chief of the Education Department of the People's Committee of the Xinjiang Uyghur Autonomous Region, Comrade Zakirov, 9 July, 1958, "M. Zimianin to the Department of the Central Committee of the CPSU and to Comrade Iu. V. Andropov", Wilson Center Digital Archive International History Declassified History and Public Policy Program Digital Archive, RGANI, fond 5, opis 49, delo 130, listy 164-176. Translated by David Brophy

<http://digitalarchive.wilsoncenter.org/document/175901>



دېلو ئاغدۇرۇش» يوليورۇقى بېرىلدى. بۇنىڭ بىلەن ئۇلار مەركىزىي پارتىيە مەكتىپىدىكى سىياسىي ئۆگىنىشتە سەيپىدىن ئەزىزىگە قارشى ئوت ئاچىدۇ. ئۇلار سەيپىدىن ئەزىزىنى «شىنجاڭدىكى ئەكسىيەتچىلەر، تەتۈر ئىنقىلابچىلار ۋە يەرلىك مىللەتچىلەرنىڭ بوۋىسى؛ خوتەندىكى ئابلىمىت داموللا قوز-غىلىڭىنىڭ باش يېتەكچىسى؛ شىنجاڭ ھەربىي رايونىدا يەر ئاستى قوماندانلىق شتابى تەشكىل قىلىپ، خەلق ئازادلىق ئارمىيەسىنىڭ ھوقۇقىنى تارتىپ ئالماقچى بولغان»<sup>[206]</sup> دېگەندەك جىنايەتلەر بىلەن ئەيىبلەيدۇ. شۇنداق قىلىپ، مەركىزىي پارتىيە مەكتىپىدە سەيپىدىن ئەزىزىنى كۈرەش قىلىش چوقانلىرى كۆتۈرۈلدى. ئىش بۇ يەرگە بارغاندا خىتاي كومپارتىيەسىنىڭ ئالىي رەھبىرى ماۋ زېدوڭ، يەنە بىر قېتىم ئوتتۇرىغا چىقىپ سەيپىدىن ئەزىزىنى قوغداپ قالىدۇ. ماۋ زېدوڭنىڭ يوليورۇقى بىلەن جۇ ئېنلەي، كاڭ شېڭ ۋە ۋاڭ جېنلار ئارىغا چۈشۈپ، مەركىزىي پارتىيە مەكتىپىدىكى سەيپىدىن ئەزىزىگە قارشى شامالنى يىغىشتۇرىدۇ.<sup>[207]</sup>

1966-يىلى «مەدەنىيەت زور ئىنقىلابى» باشلىنىشى بىلەن، «ۋاڭ ئېنماۋ گۇرۇھى» نىڭ سەيپىدىن ئەزىزىنى يىقىتىش پىلانى تولۇق بەربات بولىدۇ. قىزىل قوغدىغۇچىلار ئۇيغۇر ئاپتونوم رايونىدىكى يوقىرى دەرىجىلىك ھوقۇقدارلارغا ھۇجۇم قوزغىغاندا، ماۋ زېدوڭ «سەيپىدىن ياخشى يولداش» (赛福鼎是个好同志) دېگەن ئىمزالىق «خان يارلىقى» ئەۋەتىپ، سەيپىدىن ئەزىزىنى يەنە بىر قېتىم قوغداپ قالىدۇ. ماۋ زېدوڭ ئىمزا قويۇپ ئەۋەتكەن

[206] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 229-

230-بەتلەر؛ ب-نۇسخا، 117-بەت

[207] سەيپىدىن ئەزىزى: «ئۆمۈر داستانى» (ئەسلىمە-3)، ئا-نۇسخا، 230-

232-بەتلەر؛ ب-نۇسخا، 118-بەت

«خان يارلىقى»، ئۇيغۇر ئاپتونوم رايونىدىكى «ئىسيانچىلار» بىلەن قىزىل قوغدىغۇچىلارنىڭ كۈرەش نىشانىنى سەيپىدىن ئەزىزىدىن ئۇزاقلاشتۇرىدۇ. بۇنىڭ بىلەن ئۇلار ھۇجۇم نىشانىنى ئۇيغۇر ئاپتونوم رايونلۇق پارتكومنىڭ بىرىنچى سېكرىتارى ۋاڭ ئېنماۋغا يۆتكەيدۇ. «خۇڭ ئېرسى» (红二司)، يەنى «شىنجاڭ قىزىل ئىككىنچى قوماندانلىق شىتابى» چىقارغان «شىنجاڭ ئۇرۇش گېزىتى» 1967-يىلى 1-ئايدىن باشلاپ، ۋاڭ ئېنماۋغا قارشى باش ماقالە ۋە خەۋەرلەرنى ئېلان قىلىشقا باشلايدۇ. «ۋاڭ ئېنماۋنى يوقىتىپ، پۈتۈن شىنجاڭنى ئازاد قىلايلى»<sup>[208]</sup> سەرلەۋھەلىك باش ماقالە بىلەن «شىنجاڭدىكى يەرلىك پادىشاھ ۋاڭ ئېنماۋنىڭ سوۋېت رېۋىزىيونېستلىرى بىلەن تىل بىرىكتۈرگەن ئەشەددىي جىنايى قىلمىشلىرى»<sup>[209]</sup> ناملىق ماقالە شۇلارنىڭ جۈملىسىدىندۇر. ئۇنىڭدىن باشقا 1967-يىلى يەنە «شىنجاڭ ئىنقىلابىي ئىشچى-خىزمەتچىلەر ئىسيان كۆتۈرۈش باش قوماندانلىق مەركىزى» نامىدا، «ۋاڭ ئېنماۋنىڭ 17 يىلدىن بۇيانقى (3 كە قارشى) جىنايى قىلمىشلىرى»<sup>[210]</sup>، ئۈرۈمچىدىكى ئالىي مەكتەپ ۋە ئوتتۇرا تېخنىكوم قىزىل قوغدىغۇچىلار ۋەكىللىرى كومىتېتى تۈزۈپ باستۇرغان، «بىز نېمە ئۈچۈن ۋاڭ ئېنماۋنى يوقىتىمىز - ۋاڭ ئېنماۋنىڭ مەخسۇس دېلوسىنى تەكشۈرۈشتىن دوكلات»<sup>[211]</sup>، بىگنۇەننىڭ ئاقسۇدىكى ئىسيانچىلىرى بىلەن

[208] 《打到王恩茂，解放全新疆》，中国人民解放军新疆军区，新疆生产建设兵团红二司新疆江苏指挥部主版：《新疆战报》，1967年1月第6期，头版

[209] 新疆红二司：《新疆的土皇帝王恩茂里通苏修的滔天罪行》，中国人民解放军新疆军区，新疆生产建设兵团红二司新疆江苏指挥部主版：《新疆战报》，1967年1月第6期，第2版

[210] 新疆革命职工造反总司令部政治部编：《王恩茂十七年来的三反罪行》，乌鲁木齐，1967年7月22日稿，9月20日印

[211] 新疆乌鲁木齐地区大中院校红卫兵代表大会促进委员会第

شاخىي چەتئەل تىللىرى ئىنىستىتۇتىنىڭ قىزىل قوغدىغۇچىلىرى بىرلىكتە باستۇرغان ، «ۋاڭ ئېنماۋ شىنجاڭنىڭ پارتىيە ئىچىدىكى كاپىتالىزىم يولىغا ماڭغان ئەڭ چوڭ ھوقۇقدار ۋە چەتئەللىرى بىلەن تىل بىرىكتۈرگەن ئەڭ چوڭ ئۇنسۇر»<sup>[212]</sup> قاتارلىق ماتېرىياللارمۇ ئارقا-ئارقىدىن بېسىلىپ تارقىتىلدى.

1969-يىلى ۋاڭ ئېنماۋ تەختىن دۈمىلاپ ، ئۇيغۇر ئاپتونوم رايونىدىن يۆتكەپ كېتىلدى. بۇنىڭ بىلەن ئەڭ چوڭ يۆلەنچۈكىدىن ئايرىلغان ئابدۇللا زاكىروف قاتارلىق سەيپىدىن ئەزىزنىڭ «كۈشەندىلىرى» قىيىن ئەھۋالدا قالىدۇ. قىزىل قوغدىغۇچىلار ، «سەيپىدىن گۇرۇھى» غا قارشى مەيداندا تۇرۇپ كەلگەن بۇرھان شەھىدى ، ئابدۇللا زاكىروف قاتارلىقلارنىڭ بويىغا تاختاي ئېسىپ كۈرەش قىلىدۇ ۋە سازايى قىلىدۇ. 1972-يىلى سەيپىدىن ئەزىزى شىنجاڭ ئۇيغۇر ئاپتونوم رايونىنىڭ پارتىيە ، ھۆكۈمەت ، ئارمىيە ۋە بىڭتۇەندىن ئىبارەت 4 چوڭ ھاكىمىيەت سىستېمىسىنىڭ بىرىنچى ھوقۇقىنى قولغا ئالغاندىن كېيىن ، كونا رەقىبلىرىدىن بىر-بىرلەپ ھېساب ئالىدۇ. بولۇپمۇ ئابدۇللا زاكىروفتىن يەتكۈچە ئۆچ ئالىدۇ.

1977-يىلىنىڭ ئاخىرى سەيپىدىن ئەزىزى يىقىلغاندىن كېيىن ، ئۇنى «پىپەن قىلىش» بويىچە كادىرلارغا ئىچكى قىسىمدا تارقىتىلغان ماتېرىيالدا سەيپىدىن ئەزىزنىڭ 1960-يىللارنىڭ ئاخىرلىرىدىن باشلاپ ، ئۆزىنىڭ تارىخىي ئەھۋاللىرىنى ياخشى بىلىدىغان بىر قىسىم رەقىبلىرىنى «شەرقىي تۈركىستان خەلق

---

七中学编印：《我们为什么打到王恩茂 --- 王恩茂专案调查报告之一》，1967年10月1日

[212] 中国人民解放军新疆军区生产建设兵团阿克苏《兵工司》，《新疆风暴》编辑部；上海外国语学院红卫兵师《反修战士》，《上外曙光》编辑部合印：《新疆党内最大的走资派 --- 王恩茂是最大的里通外国分子》，1967年10月，上海

ئىنقىلابىي پارتىيەسى» گە باغلاپ قولغا ئالدۇرۇۋەتكەنلىكى تىلغا ئېلىنىدۇ. بۇ ماتېرىيالدا سەيپىدىن ئەزىزنىڭ ئۆزىنىڭ تارىخىي ئەھۋاللىرىنى ياخشى بىلىدىغان ئۇيغۇر سايرانىنى، 1969- يىلى 6- ئايدىكى ئۇيغۇر ئاپتونوم رايونلۇق پارتكومنىڭ دائىمىي ھەيئەتلەر يىغىنىدا قولغا ئېلىشنى ئوتتۇرىغا قويغانلىقى بايان قىلىنىدۇ.<sup>[213]</sup> ئۇنداقتا، ئابدۇللا زاكىروفمۇ سەيپىدىن ئەزىزى تەرىپىدىن قولغا ئالدۇرۇلغانمۇ؟ بۇ ئىچكى ماتېرىيالدا بۇ توغرىلىق ئېنىق بايان يوق، ئەمما سەيپىدىن ئەزىزنىڭ شۇ ۋاقىتتا قانداق كىشىلەرنى قولغا ئېلىش توغرىلىق قانداق ئۇرۇنۇشلاردا بولغانلىقى توغرىلىق مۇنداق بايانلار ئۇچرايدۇ: «مۇناسىۋەتلىك يولداشلارنىڭ پاش قىلىشىغا قارىغاندا، سەيپىدىن ئۆزىگە قارشى بولغانلارنى يوقىتىش ئۈچۈن تىڭجاڭ (نازىر)، جۇجاڭ (ئىدارە باشلىقى) دىن يوقىرى دەرىجىلىك كادىرلاردىن (قولغا ئېلىش كېرەك، دەپ، 21 كىشىنىڭ ئىسمىنى ئوتتۇرىغا قويغان. بۇلارنىڭ ئىچىدە سەيپىدىننىڭ تارىخىي مەسىلىلىرىنى بىلىدىغانلار، بەزىلىرى سەيپىدىننى پاش قىلغان ۋە يېپەن قىلغانلار، بەزىلىرى ئۇنداق ياكى مۇنداق مەسىلىسى بارلار بار ئىدى. 1968- يىلى سەيپىدىن بۇ كىشىلەرنى قولغا ئېلىشنى ئوتتۇرىغا قويۇشتا، (ئۇلار ئاممىۋى تەشكىلاتتا قانۇنسىز ھەرىكەتلەر بىلەن شوغۇللاندى) دېگەننى سەۋەب قىلىپ كۆرسەتكەن. سەيپىدىن بۇ كىشىلەرنىڭ ئىسمىلىكىنى جۇڭياڭغا يوللىغاندىن كېيىن، جۇڭياڭ تەستىقلىمىغاچقا ئۇنىڭ سۈيىقەستى ئەمەلگە ئاشماي قالغان. لېكىن سەيپىدىن يەنىلا نىيىتىدىن يانماي كېيىنچە يوقلاڭ بەدىناملار چاپلاپ، خىزمەت ھوقۇقىدىن پايدىلىنىپ،

[213] شىنجاڭ ئۇيغۇر ئاپتونوم رايونلۇق پارتكوم تەشۋىقات بۆلۈمى تۈزگەن ۋە كادىرلارغا ئىچكى قىسىمدا تارقاتقان ماتېرىيال: «يولداش سەيپىدىننىڭ ئېغىر لۇتىيەن خاتالىقىغا دائىر ماتېرىياللار توپلىمى» ئۈرۈمچى، 1978 - يىلى، ئۇيغۇر يېڭى يېزىقىدا بېسىلغان ئىچكى نۇسخا، 23 - بەت.

ئۇلارنىڭ ئىچىدىن بىرنەچچە كىشىنى قولغا ئالدۇردى»<sup>[214]</sup>

يوقىرىقى بايانلاردىن كۆرۈۋېلىشقا بولىدۇكى، گەرچە بۇ ماتېرىيالدا ئابدۇللا زاكىروفنىڭ ئىسمى تىلغا ئېلىنمىغان بولسىمۇ، ئەمما «سەيپىدىن خىزمەت ھوقۇقىدىن پايدىلىنىپ بىرنەچچە كىشىنى قولغا ئالدۇردى» دېگەن كىشىلەر ئارىسىدا، ئابدۇللا زاكىروفنىڭمۇ بارلىقى ئېنىق ئىدى. چۈنكى ئابدۇللا زاكىروف سەيپىدىن ئەزىزى «تۆت چوڭ ھوقۇق» نى قولغا ئالغان 1970-يىللاردا ھاياتىنى تۈرمەلەردە ئۆتكۈزگەن ئىدى. بۇ ئىچكى ماتېرىيال چىققان ۋاقىتلار 1978-يىلىنىڭ باشلىرى بولۇپ، ئۇ ۋاقىتتا ئابدۇللا زاكىروف تېخى «ئاقلامىغان»، ھەم تۈرمىدىن چىقىمىغان ئىدى. بۇ ئىچكى ماتېرىيالدا ئابدۇللا زاكىروفنىڭ ئىسمىنىڭ تىلغا ئېلىنمىسا، ئۇنىڭ تېخى «پىگىن» قىلىنىپ، نامىنىڭ ئەسلىگە كەلتۈرۈلمىگەنلىكى بىلەن مۇناسىۋەتلىك ئىدى. دېگەندەك، سەيپىدىن ئەزىزى تەختتىن غۇلاپ، بېيجىڭغا ئېلىپ كېتىلگەندىن كېيىن، يەنى ئۇنىڭ ئورنىغا «كونا رەقىبى» ۋاڭ فېڭ (汪峰) شىنجاڭ ئۇيغۇر ئاپتونوم رايونلۇق پارتكومنىڭ بىرىنچى سېكرىتارىلىقىغا تەيىنلەنگەندىن كېيىن، ئابدۇللا زاكىروفنىڭ مەسلىسى ئاندىن قاراپ چىقىلىدۇ. ئابدۇللا زاكىروف 1978-يىلىنىڭ كېيىنكى يېرىمىدا قاتتىق كېسەل ھالەتتە تۈرمىدىن بوشىتىلىدۇ. 1981-يىلى ئۇنىڭ كونا يۆلەنچۈكى ۋاڭ ئېنماۋ جىلىن ئۆلكىلىك پارتكومنىڭ سېكرىتارىلىقىدىن شىنجاڭ ئۇيغۇر ئاپتونوم رايونلۇق پارتكومغا بىرىنچى سېكرىتار بولۇپ يۆتكەپ كېلىنگەن ۋاقىتتا، 63 ياشقا كىرگەن ئابدۇللا زاكىروف

[214] شىنجاڭ ئۇيغۇر ئاپتونوم رايونلۇق پارتكوم تەشۋىقات بۆلۈمى تۈزگەن ۋە كادىرلارغا ئىچكى قىسىمدا تارقاقان ماتېرىيال: «يولداش سەيپىدىننىڭ ئېغىر لۇشىەن خاتالىقىغا دائىر ماتېرىياللار توپلىمى» ئۈرۈمچى، 1978-يىلى، ئۇيغۇر يېڭى يېزىقىدا بېسىلغان ئىچكى نۇسخا، 24-23-بەتلەر

ئۇنىڭ شاپائىتىنى قايتا كۆرۈشكە ئۈلگۈرمەيلا ئۇ دۇنياغا سەپەر قىلدۇ.

ۋاڭ ئېنماۋنىڭ كۆرسەتمىسى بىلەن 1960-يىلى مەركىزىي پارتىيە مەكتىپىدە ئوقۇۋاتقان سەيپىدىن ئەزىزى ئۈستىدىن «دېلو ئاغدۇرۇش» شامىلى چىقارغان كادىرلار ئىچىدە، ئابدۇللا زاكىروف بىلەن بىر قاتاردا مامۇتوف قۇربان (شۇ يىللاردا شىنجاڭ ئۇيغۇر ئاپتونوم رايونلۇق پارتكوم تەشكىلات بۆلۈمىنىڭ مۇئاۋىن باشلىقى ئىدى) مۇبار ئىدى. 1970-يىللارغا كەلگەندە ئۇيغۇر ئاپتونوم رايونىنىڭ بىرىنچى نومۇرلۇق خوجايىنىغا ئايلانغان سەيپىدىن ئەزىزى، ئابدۇللا زاكىروفتىن ئۆچ ئېلىش بىلەن بىر ۋاقىتتا، مامۇتوف قۇرباننى دومىلىتىشنىمۇ ئۈنتۈپ قالمايدۇ. ئاپتونوم رايون دەرىجىلىك ئەمەلدار مامۇتوف قۇربان، شۇ يىللاردا سەيپىدىن ئەزىزىنىڭ ئىچكى بۇيرۇقى بىلەن، تارىم دەرياسىنىڭ جەنۇبىدىكى ئىشچى-خىزمەتچىسى پۈتۈنلەي خىتايلاردىن بولغان بىگتۈەننىڭ بىر پۈلك مەيدانىغا، مۇئاۋىن پۈلك باشلىقى دېگەن قۇرۇق نام بىلەن مائاشى ئىككى دەرىجە چۈشۈرۈلۈپ، سۈرگۈن قىلىۋېتىلىدۇ. [215]

شۇنداق قىلىپ، سەيپىدىن ئەزىزى بىلەن ئابدۇللا زاكىروف ئوتتۇرىسىدىكى ئۇزاققا سوزۇلغان شەخسىي خۇسۇمەت ۋە «ھوقۇق تالاشش» كۈرىشى ئەڭ ئاخىرىدا سەيپىدىننىڭ ۋاقتلىق غەلبىسى، ئابدۇللا زاكىروفنىڭ مەغلۇبىيىتى بىلەن ئاخىرلىشىدۇ.

[215] شىنجاڭ ئۇيغۇر ئاپتونوم رايونلۇق پارتكوم تەشۋىقات بۆلۈمى تۈزگەن ۋە كادىرلارغا ئىچكى قىسىمدا تارقاتقان ماتېرىيال: «يولداش سەيپىدىننىڭ ئېغىر لۇشىەن خاتالىقىغا دائىر ماتېرىياللار توپلىمى» ئۈرۈمچى، 1978-يىل، ئۇيغۇر يېڭى يېزىقىدا بېسىلغان ئىچكى نۇسخا، 22-بەت

## راھىلە زاكىروۋانىڭ شىكايىتى: «بىز خىتايلىرىنى خاتا چۈشىنىپتۇق»

تارىخ 1980-يىللارغا قەدەم قويغاندا، ئەسلىمىلەردىن باشقا تەسەللىيسى قالمىغان ئالدىنقى ئەۋلاد ئۇيغۇر سىياسىي سەرخىللىرى ئۆز-ئۆزىگە بىر قاتار ئاچچىق سوئاللارنى قويدۇ: شەرقىي تۈركىستان جۇمھۇرىيىتى يىقىلىپ، ئۇيغۇرلار خىتاي خەلق جۇمھۇرىيىتىنىڭ كۈنلۈكى ئاستىغا كىرگەن 30 يىلدا زادى نېمىلەرنى يوقىتىپ، نېمىلەرگە ئېرىشتى؟ 1949-يىلىنىڭ ئاخىرىدا چوڭ كۈچلەرنىڭ بېسىمى ياكى ئۆزلىرىنىڭ شەخسىي خاھىشى بىلەن بىر پۈتۈن ئۇيغۇر خەلقىنىڭ سىياسىي تەقدىرىنى بەلگىلىگەن شەخسلەرگە قانداق باھا بېرىش كېرەك؟ 20-ئەسىرنىڭ 40-يىلىرىدىن 80-يىللىرىغىچە بولغان تارىخىي مۇساپىدە ئۇلارنىڭ ئۇيغۇر خەلقى ئالدىدىكى مەسئۇلىيىتى، بۇرچى ۋە جاۋابكارلىقىنى قانداق چۈشىنىش كېرەك؟...

مەيلى سەيپىدىن ئەزىزى بولسۇن، ياكى ئابدۇللا زاكىروف بولسۇن، ئۇلارنىڭ ھەر ئىككىسى ئۇيغۇر ھازىرقى زامان تارىخىنىڭ 20-ئەسىردىكى تراگېدىيەلىك جەريانلىرىغا ئارىلاشقان، ئوخشىمىغان دەرىجىدە رول ئالغان ۋە تارىخىي جاۋابكارلىقى سۈ-رۈشتە قىلىنىدىغان شەخسلەردۇر.

سەيپىدىن ئەزىزى ئوقۇرمەنلەرگە يەتمىگەن ئەسلىمىسىنىڭ

3- تومدا ئۆزىنىڭ ئۇيغۇر خەلقى ئالدىدا جاۋابكار ئىكەنلىكى، نۇرغۇن سەپداشلىرىنى قوغداپ قالالمىغانلىقىنى ئۆكۈنۈش ئىچىدە تىلغا ئالىدۇ. ئۇ بۇنىڭ ئۈچۈن ئۇيغۇر خەلقىدىن، بولۇپمۇ 1950- يىللاردىن 1970- يىللارنىڭ ئاخىرلىرىغىچە بولغان جەرياندا باستۇرۇلغان، تۈرمىلەرگە قامالغان، سىياسىي قاپاق كىيدۈرۈلۈپ جازالانغان، ئازاب چەككەن، ھەتتا ئۆلۈپ كەتكەن ئۇيغۇر سەرخىللىرى، ھەمدە ئۇلارنىڭ ئائىلە تاۋابىئاتلىرىدىن كەچۈرۈم سورايدىغانلىقىنى يازىدۇ. ئەجەبلىنەرلىكى شۇكى، سەيپىدىن ئەزىزى ئۇيغۇر ئاپتونوم رايونىنىڭ رەئىسى بولۇپ تۇرغان يىللاردا، ياكى 1972- يىلى ئۇيغۇر ئاپتونوم رايونىنىڭ «4 بىرىنچى» ھوقۇقىنى قولغا ئالغان ۋە سەلتەنەت سۈرگەن مەزگىللىرىدە ئەمەس، بەلكى بېشىدىن «دۆلەت قوشى» ئۇچۇپ كەتكەن، تەختتىن غۇلغان، بېيجىڭدا «مىرزاقاماق» تا ياتقان يىللىرىدا ئاندىن بۇ ھېسابنى بېرىشنى ئويلايدۇ. تېخىمۇ ئەپسۇسلىنارلىقى شۇكى، ئۇ «ئۆمۈر داستانى» ناملىق ئەسلىمىسىنىڭ 1- ۋە 2- تومى يېزىلغان ۋە ئېلان قىلىنغان 1980- يىللارنىڭ ئاخىرلىرىدا ئەمەس، بەلكى ئەسلىمىسىنىڭ 3- تومى يېزىلغان، لېكىن ئېلان قىلىنىش مۇمكىنچىلىكى يوقالغان 1990- يىللاردىكى ھاياتىنىڭ ئەڭ ئاخىرقى تىنىقلىرىدا، ئاندىن بۇ ھېسابنى بەرمەكچى بولىدۇ.

ھالبۇكى، ئابدۇللا زاكىروف ئۇيغۇر خەلقىگە ئۆز زېمىمىسىدا قەرز بولۇپ قالغان بۇنداق تارىخىي ھېساب- كىتابنى بېرىشكە ئۈلگۈرمەيلا 1981- يىلى 63 يېشىدا ئۇ دۇنياغا كېتىدۇ. ئابدۇللا زاكىروف ئالەمدىن ئۆتۈپ 5 يىل بولغاندا، يەنى 1986- يىلى ئاۋغۇستتا ئۇنىڭ ئەينى ۋاقىتتىكى ئىنقىلاب سەپداشلىرىدىن ھۈسەيىن غازى قەمبەرى، سابىق سوۋېت ئىتتىپاقىدىن تۇغقان يوقلاپ ۋەتەنگە كېلىدۇ. ئۇلار ئۈرۈمچىگە كەلگەندە ئابدۇللا

زاكروڧنىڭ خانىمى راھىلە زاكروۋا بىلەن ئۇچرىشىدۇ ۋە ئۇلارنىڭ ئۆيىدە 3 كۈن تۇرىدۇ. بۇ جەرياندا راھىلە زاكروۋا يولدىشى ئابدۇللا زاكروڧنىڭ 1970-يىللاردا قانداق ئېغىر كۈنلەرنى بېشىدىن ئۆتكۈزگەنلىكى، تۈرمىدە تارتقان دەرت-ئەلەملىرى ۋە ئاخىرىدا ئازاب-ئوقىبەت ئىچىدە بۇ دۇنيادىن كەتكەنلىكىنى ھېكايە قىلىپ بېرىدۇ.

ھۈسەيىن غازى 1944-يىلى 6-نويابىردا مىللىي ئىنقىلابقا قاتناشقان بولۇپ، دەسلەپ ئەترەت باشلىقى، ئاندىن ئىسكادرون كوماندىرى، مىللىي ئارمىيە جەنۇبىي فرونت قىسىملىرىنىڭ شىتاب باشلىقى، غۇلجا شەھەر گارنىزون كومېندانىتى، باياندايدا ئېچىلغان ھەربىي ئوفىتسېرلارنى تەييارلاش مەكتىپىنىڭ مۇدىرى، مىللىي ئارمىيە باش قوماندانلىق شىتابىنىڭ مەسئۇل خادىمى قاتارلىق ۋەزىپىلەردە بولغان. 1954-يىلى سوۋېت ئىتتىپاقىغا چىقىپ كېتىپ، قىرغىزىستاننىڭ بېشكەك شەھىرىدە ئولتۇراقلاشقان ۋە تۈرلۈك خىزمەتلەردە بولغان. ھۈسەيىن غازى قەمبەرى 1986-يىلى ئاۋغۇست ئايلىرىدا ئايرىلغىلى 23 يىل بولغان ۋەتەنگە تۇغقان يوقلاپ كەلگەن. بۇ جەرياندا ئۇ سەيپىدىن ئەزىزى ۋە ئابدۇللا زاكروڧنىڭ ئايالى راھىلە زاكروۋا بىلەن كۆرۈشكەن.

ھۈسەيىن غازى 2015-يىلى قىرغىزىستاندا نەشر قىلىنغان «مەنزىلىگە يېتەلمىگەن سەپەرلەر» ناملىق ئەسلىمىسىدە بۇ ھەقتە مۇنداق دەپ يازىدۇ: «بىزنىڭ كەلگىنىمىزنى ئاڭلاپ ئابدۇللا زاكروڧنىڭ ئايالى راھىلەم كۆرۈشكىلى كەلدى. ئۇ دەرت-ئەلەملىرىنى ئېيتىپ كۆز ياش قىلىپ، بىزنى ئۆيىگە ئېلىپ باردى. دەرت-ئەلەم ۋە قايغۇ-ھەسرەت ئىچىدە قېلىپ داۋا تاپمىغان بۇ دەرتمەن بىزنى قويۇپ بەرمەي 3 كۈن ئۆيىدە تۇتۇپ قالدى. بۇ ئايال مېنىڭ ئايالىم بىلەن ئەينى ۋاقىتتا بىر مەكتەپتە ئوقۇپ

بىللە ئۆسكەن بولۇپ، گويا قېرىنداشتىنمۇ يېقىن ئىدى. ئۇنىڭ يولدشى ئابدۇللا زاكىرمۇ مېنىڭ دوستۇم ۋە ئىنقىلابىي سەپدېشىم ئىدى. [216]

راھىلە زاكىروۋا ھەققىدە خىتاي مەنبەلىرىدە كۆپ مەلۇماتلار ئۇچرىمايدۇ. ئەمما ئابدۇللا زاكىروف ھەققىدىكى خىتاي ھۆكۈمەت مەنبەلىرىدە ئۇلار ئىككەيلەننىڭ «ئورتاق ئىنقىلابىي مەقسەت ئۈچۈن» بىر يولغا ماڭغانلىقى، 1941-يىلىنىڭ باشلىرىدا توي قىلىپ ئۆمۈرلۈك ھەمراھ بولغانلىقى ئىلگىرى سۈرۈلىدۇ. راھىلە زاكىروۋا ئەينى ۋاقىتتىكى ئىلى دارىلمۇئەللىمىن مەكتىپىنى پۈتتۈرۈپ، غۇلجادىكى «شەرق» مەكتىپىدە ئوقۇتقۇچىلىق قىلغان. خىتاي ھۆكۈمەت مەنبەلىرى يەنە، راھىلە زاكىروۋانىڭ ئابدۇكېرىم ئابباسوف ۋە ئابدۇللا زاكىروفنى قاتارلىق ئىلغار ياشلار تەشكىللىگەن تۈرلۈك ئىنقىلابىي پائالىيەتلەرگە قاتناشقانلىقى، «جاھانگىرلىككە قارشى تۇرۇش ئۇيۇشمىسى» غا ئەزا بولغانلىقى ۋە 1944-يىلى ئىلىدا پارتلىغان «ئۈچ ۋىلايەت ئىنقىلابى» ئىشتىراك قىلغانلىقىنى قەيت قىلىدۇ. شۇنىڭدەك ئۇنىڭ «شىنجاڭدا ئەڭ بالدۇر ئىنقىلابقا قاتناشقان ئاز سانلىق مىللەت ئايال كادىرلىرىنىڭ بىرى ئىكەنلىكى» نى تەكىتلەيدۇ. [217] راھىلە زاكىروۋا 1949-يىلىدىن كېيىن سابىق شىنجاڭ ئۆلكىلىك سىياسىي مەسلىھەت كېڭىشى، مائارىپ نازارىتى قاتارلىق ئورۇنلاردا خىزمەت قىلىدۇ. 1993-يىلى 5-ئايدا 69 يېشىدا ئالەمدىن ئۆتتى.

ھۈسەيىن غازى ئەسلىمىسىدە يەنە مۇنداق دەپ يازىدۇ: «1949-يىلى قىزىل خىتايلار ۋەتىنىمىزنى بېسىپ ئالغاندا،

[216] ھۈسەيىن غازى قەمبەرى: «مەنزىلىگە يېتەلمىگەن سەپەرلەر» (ئەسلىمە)، بىشكەك، 2015-يىلى ئۇيغۇرچە نەشرى، 303-304-بەتلەر

[217] 阿不都拉·扎克洛夫: 百度百科, <https://baike.baidu.com/item/阿不都拉·扎克洛夫/2567864>

ئۈرۈمچىدە قۇرۇلغان يېڭى ھۆكۈمەتكە ئابدۇللا زاكىرنى باش كاتىپ قىلىپ بەلگىلىگەن ئىدى. ئاخىرقى كۈنلەردە ئۇنىڭ خىزمىتىنى ئۆستۈرۈپ، شىنجاڭ ئۇيغۇر ئاپتونوم رايونىنىڭ مۇئاۋىن رەئىسى قىلىپ تەيىنلىگەن ئىكەن. ئۇ مۇشۇ خىزمىتىنى ئىشلەۋاتقاندا ھېلىقى ئىپلاس (مەدەنىيەت زور ئىنقىلابى) دېگەن ھەرىكەت باشلىنىپ، خىتايلار بىرىنچى قەدەمدە ھۇجۇمنى ئۇيغۇر رەھبىرىي كادىرلارغا زەربە بېرىشتىن باشلاپتۇ. ئابدۇللا زاكىرنىڭ تارتقان دەرت-ئەلەملىرىنى ئۇنىڭ ئايالى بىزگە مۇنداق سۆزلەپ بەردى: «بىز باشتا كوممۇنىست خىتايلارنىڭ يۈرگۈزگەن سىياسەتلىرىنى توغرا دەپ بىلىپ، ئۇلارنى ئادەم دەپ يۈرۈپتۇق. بۇلار ئىنسان چۈمپەردىسىنى يۈزىگە تارتىۋالغان، ۋەھشىي ھايۋانلاردىنمۇ يامان يارىلىپ قالغان مەخلۇقلار ئىكەن. بىزنىڭ تارتقان دەردىمىزنى تىل بىلەن سۆزلەپ بېرىشكە ئاجىزلىق قىلىمەن. قىسقىلا دېسەم، قىزنى ئانىدىن، ئوغۇلنى ئاتىدىن ئايرىپ، تەكلىماكان چۆلىگە تاشلىدى. چۆل-بايانۋانلاردىكى يىلان-چايانلارنى كۆز ئالدىڭلارغا كەلتۈرسەڭلار كۇپايە. ئۆزۈمنىڭ تارتقان ئازابلىرىمنى قويۇپ تۇرۇپ، يولدېشىم ئابدۇللا باشلىق رەھبىرىي كادىرلارنىڭ تەقدىرىنى قىسقىچە ئېيتىپ بېرى. خىتايلار بايرام كۈنلىرى قەغەزدىن، لاتىدىن ئەجدەرھا ياساپ ئىچىگە بىرقانچە ئادەم كىرىپ كۆتۈرۈپ چىقسا، بىز چۈشەنمەي ئويۇن كۆردۈق دەپ يۈرۈپتۇق. بۇنىڭدا چوڭ بىر سىر بار ئىكەن، يەنى «بىز خىتايلار دۇنيادىكى ئەڭ چوڭ مىللەت، ئەڭ كۈچلۈك دۆلەت، كىمكى بىزگە قارشى تۇرسا، بىزگە بوي سۇنمىسا، بارلىق جانلىقلارنى يۈتىدىغان مۇشۇ ئەجدەرھادەك يۇتۇپ ھەممىگنى يوق قىلىمىز»، دېگەن مەنا بولسا كېرەك دەپ ئويلاپ قالدۇم...»<sup>[218]</sup>

[218] ھۈسەين غازى قەمەرى: «مەنزىلىگە يېتەلمىگەن سەپەرلەر» (ئەسلىمە)، بىشكەك، 2015-يىلى ئۇيغۇرچە نەشرى، 304-بەت

ھۈسەيىن غازى ئەسلىمىسىدە راھىلە زاكىروۋانىڭ سۆزىنى داۋاملاشتۇرۇپ يەنە مۇنداق دېگەنلىكىنى يازىدۇ: «1972 - يىلىغىچە ئۇلار رەھبىرىي كادىرلارنى تۈرمىدە قىيناپ ئازابلىغاننى ئاز كۆرۈپ، يەنە ئۇلارنىڭ پۈت-قولغا كىشىن، بوينغا تاقاق، مەيدىسىگە (ۋەتەن بىرلىكىنى بۇزغۇچى خائىن) دېگەن خەت يېزىلغان تاختاي ئېسىپ، شەھەرمۇ-شەھەر ئايلاندۇرۇپ سازايى قىلىپ خورلىدى. بۇنى كۆرگەن خەلق غەزەب بىلەن كۆزلىرىگە ياش تولۇپ، تىت-تىت بولۇپ تاراپ كېتىشتى. بۇنداق ئىشلار بىرقانچە كوچا دوقمۇشلىرىدا تەكرارلانغاندىن كېيىن، خىتايلار خەلقنىڭ غەزەب بىلەن قاراپ تۇرغان ئۆتكۈر كۆزلىرىنى كۆرۈپ، بۇ سازايىنى يىغىشتۇرۇپ ئەكىرىپ كەتتى. خەلقىمىز ھەق بىلەن ناھەقنى ئوبدان ئايرىشنى بىلگەن ئىدى. بۇنىڭدىن چۆچىگەن خىتاي جاللاتلىرى 1974 - يىلى كېچىسى خەلققە سەزدۈرمەي بۇلارنى شەھەر سىرتىغا ئېلىپ چىقىپ، بۇلارنىڭ، يەنى (خەلق ئىنقىلابىي پارتىيەسى) رەھبەرلىرىنىڭ گۆرىنى ئۆزىگە قازدۇرۇپتۇ. گۆرلۈكلەر قېزىلىپ بولغاندا ئابدۇللا زاكىرنى ئۆلتۈرمەي، قالغان 29 ئادەمنىڭ پۈت-قولنى باغلاپ، گۆرلۈككە ئىتتىرىپ كۆمۈپ، ئۈستىنى تۈزلەپ تاشلاپتۇ. بۇلارنى قانداق ئۆلتۈرگەنلىكىنى ھېچكىم بىلمەيدۇ. ئابدۇللا زاكىرمۇ بۇ ئەھۋالنى ئېيتىپ بېرەلمىدى. ئابدۇللا زاكىرنى ئۆلتۈرمىگەن بولسىمۇ، ئەمما ئۇنى بالىئېتىسغا ياتقۇزۇپ قويۇپتۇ. ئۇنى نېمە قىلغىنىنى بىلمەيمىز، پۈت-قولى ئىشلىمەس، تىلىنى سۆزلىمەس قىلىپ قويۇپتۇ. ئاخىرى ئۆيگە ئەكىلىپ تاشلاپ بەردى. ئابدۇللا زاكىر ئۆيدە 15 كۈندەك يېتىپ، يا خەت يېزىپ، يا شەرەت قىلىپ بىزگە بىر نەرسە ئۇقتۇرالمىدى. غەزەب بىلەن يىغلاپ كۆز يۇمدى. ئىككى كۈن دات-پەرىيات چېكىپ، بىزنىڭ چېكىۋاتقان دەرت-ئەلەملىرىمىزگە رەھىمى كەلمىگەن خىتاي جاللاتلىرىغا مىڭلارچە

لەنەت ئوقۇپ، ئۆز قولمىز بىلەن دەپنە قىلىپ يەرلىدۇق. مانا سىلەر كۆرۈپ تۇرغان بۇ سۈرەتلەر شۇ مائەم كۈنلىرى تارتىلغان سۈرەتلەردۇر، دەپ بىزگە سۈرەتلەرنى كۆرسەتتى.»<sup>[219]</sup>

راھىلە زاكىروۋانىڭ يوقىرىقى بايانلىرىدىن كۆرۈنۈشىغا بو- لىدۇكى، خىتاي دائىرىلىرى 1974-يىلىنىڭ بىر كېچىسى «خەلق ئىنقىلابىي پارتىيەسى» نىڭ 29 نەپەر ئەزاسى، يەنى ئىلگىرىكى رەھبىرىي خادىملىرىنى تۈرمىدىن ئېلىپ چىقىپ، ئۈرۈمچىنىڭ شەھەر سىرتىدىكى بىر سايلىققا ئېلىپ باردى. بۇ يەردە ئۇلارغا ئۆزلىرىنىڭ گۈرلىرىنى ئۆزلىرىگە قازدۇرۇپ، ئابدۇللا زاكىروفتىن باشقا 28 نەپەر كىشىنى قېزىلغان گۈرلەرگە ئىتتىرىپ چۈشۈرۈپ، تىرىك كۆمۈپىتىدۇ. ئابدۇللا زاكىروف ھايات قالغان بولسىمۇ، ئەمما پۈت-قولى ئىشلىمەس، تىلى سۆزلىمەس بولۇپ قالىدۇ. دوختۇرخانىدا ياتقۇزۇلۇپ داۋالانغان بولسىمۇ، ئەمما قايتا ئەسلىگە كېلەلمەيدۇ. ئەڭ ئاخىرىدا ئۆيىگە قويۇپ بېرىلىپ، 15 كۈن دات-پەريات چېكىپ بۇ دۇنيادىن كېتىدۇ.

ھۈسەين غازىنىڭ ئەسلىمىسىدىكى بۇ بايانلار، گەرچە ئابدۇللا زاكىروف قاتارلىق ئەينى ۋاقىتتىكى «خەلق ئىنقىلابىي پارتىيەسى» نىڭ ئاساسلىق ئەزالىرىنىڭ، «مەدەنىيەت زور ئىنقىلابى» مەزگىلىدە خىتاي تۈرمىلىرىدە تارتقان كۈلپەتلىرى، بولۇپمۇ ئۇلارنىڭ 1970-يىللارنىڭ ئالدىنقى يېرىمىدا قەستلەپ ئۆلتۈرۈلۈش ۋەقەلىرىنى ئېچىپ كۆرسەتسىمۇ، ئەمما بۇ بايانلارنى باشقا مەنبەلەر ئارقىلىق يەنىمۇ ئىلگىرىلىگەن ھالدا دەلىللەشكە توغرا كېلىدۇ. «خەلق ئىنقىلابىي پارتىيەسى» نىڭ ئاساسلىق رەھبىرىي خادىملىرىدىن مۇھەممەتئىمىن ئىمىنوف 1970-يىلى،

[219] ھۈسەين غازى قەمبەرى: «مەنزىلىگە يېتەلمىگەن سەپەرلەر» (ئەسلىمە)، بىشكەك، 2015-يىلى ئۇيغۇرچە نەشىرى، 305-304-بەتلەر.

ئەسئەت ئىسھاقوفى 1975 - يىلى سىرلىق بىر رەۋىشتە ئۆلتۈرۈلدى.  
 سەييۇللايوفى 1958 - يىلى قومۇل ۋىلايىتىگە سۈرگۈن قىلىنغانچە  
 ئۇ يەردە 20 يىل خەلق نازارىتىدە تۇردى. ئومۇمەن، «خەلق  
 ئىنقىلابىي پارتىيەسى» نىڭ سەيپىدىن ئەزىزىدىن باشقا ھايات  
 قالغان ئەڭ دەسلەپكى دائىمىي ھەيئەت ئەزالىرىنىڭ ھەممىسى  
 دېگۈدەك 1970 - يىللاردا ياكى تۈرمىلەردە، ياكى سۈرگۈندە  
 ئازاب چېكىدۇ. ھالبۇكى، 1974 - يىلىنىڭ بىر سوغۇق كېچىسى،  
 ئۈرۈمچى ئەتراپىدىكى سايلىقتا تىرىك كۆمۈلگەن «خەلق  
 ئىنقىلابىي پارتىيەسى» نىڭ 29 نەپەر رەھبىرىي خادىملىرى  
 ئارىسىدىن نېمە ئۈچۈن ئابدۇللا زاكىروفلا ھايات قالدۇرۇلدى؟  
 بۇ ۋاقىتتا «خەلق ئىنقىلابىي پارتىيەسى» نىڭ ئەينى ۋاقىتتىكى  
 7 دائىمىي ئەزاسىنىڭ بىرى بولغان سەيپىدىن ئەزىزى، ئۇيغۇر  
 ئاپتونوم رايونىدىكى «4 چوڭ ھوقۇق» نىڭ بېشىدا ئىدى.  
 ئۇ شۇ ئارىدىكى پارتىيە، ھۆكۈمەت، ھەربىي رايون ۋە  
 بىگتۈەندىن ئىبارەت 4 چوڭ ئەمەلىي ھوقۇقلۇق ئورگاننىڭ «4  
 بىرىنچى» رەھبىرى ئىدى، شۇنداقكەن، سەيپىدىن ئەزىزى نېمە  
 ئۈچۈن ئۆز سەپداشلىرىغا ئىگە چىقالمىدى، بۇ ئىشلاردىن شۇ  
 ئارىدىكى «بىرىنچى نومۇرلۇق رەھبەر» سەيپىدىن ئەزىزىنىڭ  
 خەۋىرى بولماسلىقى مۇمكىنمۇ؟

ھۈسەيىن غازىنىڭ ئەسلىمىسىدىكى ئابدۇللا زاكىروفنىڭ  
 ئۆلۈمىگە مۇناسىۋەتلىك يىلنامە - يەنى ئۇنىڭ 1974 - يىلى  
 ئۈرۈمچى شەھەر ئەتراپىدىكى سايلىقتا يۈز بەرگەن دەھشەتلىك  
 پاجىئەدە ساق قېلىشى، ئۇ يەردىن دوختۇرخانىغا ئېلىپ  
 بېرىلىشى، ئاخىرىدا پۈت - قولى ئىشلىمەس، تىلى سۆزلىمەس  
 ھالەتتە ئائىلىسىگە قايتۇرۇلۇپ، 15 كۈندىن كېيىن دەرت - ئەلەم  
 ئىچىدە ئۆلۈپ كېتىشى - بايان قىلىنغان يىلنامە تارىختىكى  
 ھەقىقىي يىلنامە بىلەن بىراز پەرقلىنىدۇ. 1974 - يىلىدىكى

دەھشەتلىك ۋەقە تارىختا يۈز بەرگەن دېيىلگەن تەقدىردىمۇ، لېكىن ئابدۇللا زاكىروفنىڭ «دېلوسى» 1978-يىلى قاراپ چىقىلىپ، نامى ئەسلىگە كەلتۈرۈلدى. 1981-يىلى بۇ دۇنيادىن كېتىدۇ. ئۇنىڭ ئۈستىگە ئابدۇللا زاكىروف ئالەمدىن ئۆتكەندە ئۇنىڭ مېيىتى، ھۈسەيىن غازىنىڭ ئەسلىمىسىدە دېيىلگەندەك ئۇنىڭ ئائىلىسىدىكىلەر تەرىپىدىن ئاممىۋى قەبرىستانلىققا ئۆز قولى بىلەن دەپنە قىلىنغان ئەمەس. ئابدۇللا زاكىروفنىڭ مېيىتى 1981-يىلى ئۈرۈمچى ئولانبايدىكى «ئىنقىلابىي قۇربانلار قەبرىستانلىقى» غا ھۆكۈمەت تەرىپىدىن دەپنە قىلىندۇ.

ھۈسەيىن غازى ئاخىرىدا يەنە مۇنداق دەپ يازىدۇ: «بىز بۇ سۈرەتلەردىن بىر-ئىككىنى ئېلىپ كەتمەكچى بولغان ئىدۇق، ئەمما راھىلەم ئۇنىمىدى، ئۇ: «ياق، سىلەر بۇ سۈرەتلەرنى ئېلىپ كېتىمىز دەپ بالاغا قالماڭلار، سىلەر بۇ خىتايلىرنىڭ قۇۋۇلۇق-شۇملۇقىنى بىلمەيسىلەر. ئەگەر بۇ سۈرەتلەرنى سىلەرنىڭ قولۇڭلاردا كۆرسە، سىلەرنى قولغا ئېلىشى مۇمكىن. ئۈچ كۈندىن بېرى سىلەرنىڭ بىزنىڭ ئۆيدە تۇرۇۋاتقىنىڭلارنى بىلىپ، خىتاي ئىشپىونلىرى بىزنىڭ ئۆيىنىڭ ئەتراپىدىن كېتەلمەي يۈرىدۇ. سىلەر ئۇلارنى بىلمىگەن بىلەن بىز ياخشى بىلىمىز،» دەپ چۈشەندۈرگەندىن كېيىن سۈرەتلەرنى ئالمىدۇق. دېگەندەك راھىلەمنىڭ ئېيتقان سۆزلىرى راست بولۇپ چىقتى. بىز ۋەتەندىن تېزلا كېتىشكە مەجبۇر بولۇپ قالدۇق... قورغاسقا كەلسەك بىزنىڭ ھەممە نەرسىلىرىمىزنى ئاخشۇرۇپ تىتئەتتى. بىزدە خىتاي قانۇنىغا قارشى ھېچ نەرسە بولمىسىمۇ، ئەمما ئايالىم ۋەتەننىڭ خاتىرىسى بولۇپ قالسۇن دەپ قەشقەردە بىر جۈپ ھالقا، بىر ئۈزۈك ۋە ئۈچ سەر مەرۋايىت ياسىتىپ بوينىغا ئېسىۋالغان ئىدى. باشقا نەرسە تاپالماي، شۇ نەرسىلەرنى تارتىپ ئېلىۋالدى ۋە بىزنى چېگرادىن ئۆتكۈزۈۋەتتى. ئەگەر ئابدۇللا زاكىرنىڭ

سۈرئىتىنى ئالغان بولساق، خىتايلا ئۆز جىنايەتلىرىنى يوشۇرۇش ئۈچۈن بىزگە قانداق جازالارنى بېرەتتىكىن؟ بۇنى راھىلەمنىڭ ئېيتقانلىرى ئىسپاتلايدۇ.»<sup>[220]</sup>

ھۈسەيىن غازى قەمبەرىنىڭ ئەسلىمىسىدىكى بايانلاردىن ئابدۇللا زاكىروفنىڭ خانىمى راھىلە زاكىروفنىڭ ھاياتىنىڭ ئاخىرقى يىللىرىدا، بولۇپمۇ يولدىشى ئابدۇللا زاكىروف ئالەمدىن كەتكەندىن كېيىن، خىتاي كوممۇنىستلىرىنىڭ ئەپتى-بەشىرىسىنى تونۇپ يەتكەنلىكى، ئۇلارنىڭ «ئىنسان چۈمپەردىسى كىيىۋالغان ۋەھشى مەخلۇقاتلار» ئىكەنلىكىنى ھېس قىلىپ يەتكەنلىكىنى كۆرىمىز. ھالبۇكى، ئۇيغۇر ئاپتونوم رايونىنىڭ 1950 - ۋە 1960 - يىللاردىكى سىياسىي سەھنىسىدە بىر مەھەل چاقىنغان، بولۇپمۇ 1957 - 1959 - يىلدىكى «يەرلىك مىللەتچىلىككە قارشى ھەرىكەت» تە «ئاكتىپ مىللىي كادىر» بولۇپ تونۇلغان، بۇ جەرياندا ۋاڭ ئېنماۋنىڭ «يولپۇرۇقى» بىلەن بىر مۇنچىلىغان ئىنقىلابىي سەپداشلىرى بىلەن ھەر ساھەدىكى ئۇيغۇر سەرخىللىرىنى «يەرلىك مىللەتچى» لىك قالىقى بىلەن ئەيىبلىگەن، بۇنىڭ بەدىلىگە دەرىجىسى ئۆستۈرۈلۈپ، ئۇيغۇر ئاپتونوم رايونىنىڭ «مۇئاۋىن رەئىسلىك» تەختىگە ئولتۇرغان ئابدۇللا زاكىروف، ھاياتىنىڭ ئاخىرقى يىللىرىدا خۇددى خانىمغا ئوخشاشلا ئۆزى ساداقەت بىلەن خىزمەت قىلغان خىتاي كوممۇنىستلىرىنىڭ ماھىيىتىنى تونۇپ يەتكەنمۇ؟ ئۇ ئۆمرىنىڭ ئاخىرىدا ئۆز ھاياتى، سىياسىي كەچۈرمىشلىرى، ماڭغان يوللىرى، قىلغان ئەمەللىرى، كەتكۈزگەن خاتالىرى ۋە بىر ئۆمۈر ئەقىدە قىلغان سىياسىي غايىسى توغرىلىق قايتا ئويلىغانمۇ؟

[220] ھۈسەيىن غازى قەمبەرى: «مەنزىلىگە يېتەلمىگەن سەپەرلەر» (ئەسلىمە)، بىشكەك، 2015 - يىلى ئۇيغۇرچە نەشىرى، 306 - 305 - بەتلەر

دەرۋەقە، بۇ سوئاللارغا جاۋاب تېپىش ھازىرچە مۇمكىن بولمىدى، كەلگۈسىدە تېخىمۇ كۆپ مەنبەلەرنىڭ ئاشكارىلىنىشى بۇنىڭغا ئىمكانىيەت تۇغدۇرۇشى مۇمكىن.

## شۆھرەت زاكىر ۋە «زاكىروفلار سۇلالىسى» نىڭ ئاخىرقى تەقدىرى

1937- يىلى 12- ئۆكتەبىردە شىنجاڭ ئۆلكىلىك ھۆكۈمەتنىڭ مۇئاۋىن رەئىسى خوجانىياز ھاجى شېڭ شىسەي تەرىپىدىن تۇتقۇن قىلىنىپ تۈرمىگە تاشلانغاندا ۋە «ياپون جاسۇسى» دېگەن قالپاق بىلەن يىللارچە سوراققا تارتىلىپ ئۆلتۈرۈلگەندە، مىلتارىست شېڭ شىسەينىڭ يېڭى ھۆكۈمىتىگە ۋە ئۇنىڭ «ئالتە بۈيۈك سىياسىتى» گە، شۇنداقلا سوۋېتلەر ئىتتىپاقىنىڭ كاپالىتىگە ئىشەنگەن بىر تۈركۈم ئۇيغۇر سەرخىللىرى ئەلەم بىلەن ياقىسىنى چىشلىگەن ئىدى.

دەرۋەقە، 1930- يىللاردىكى شەرقىي تۈركىستان مىللىي ئىنقىلابىنىڭ رەھبىرى سۈپىتىدە تونۇلغان خوجانىياز ھاجىنىڭ، شىنجاڭ ئۆلكىسىنىڭ مۇئاۋىن رەئىسلىكىگە تەيىنلىنىشى ئاسانغا توختىمىغان ئىدى. بۇ ئورۇن ياكى سىياسىي سالاھىيەت بىر مەيدان مىللىي ئىنقىلابنىڭ، بۇ جەرياندا ھاياتىدىن ئايرىلغان نەچچە ئون مىڭلىغان قۇربانلارنىڭ ئىسسىق قېنى بەدىلىگە كەلگەن ئىدى. يەنە بىر تەرەپتىن بۇ ئورۇن ئىنقىلاب رەھبىرى خوجانىياز ھاجىنىڭ 1934- يىلىنىڭ باشلىرىدىكى سىرتلىق «ئەركەشتام سۆھبىتى» دىن كېيىن، شەرقىي تۈركىستان ئىسلام جۇمھۇرىيىتىنىڭ رەئىسلىكىدىن ۋاز كېچىشى، موسكۋانىڭ

كۆرسەتمىسى بويىچە شەرقىي تۈركىستان ئىسلام جۇمھۇرىيىتىنىڭ باش مىنىستېرى ساپىت داموللا ۋە باشقا ھۆكۈمەت مىنىستېرلىرىنى قولغا ئېلىپ، شېڭ شىسەي ھۆكۈمىتىگە تاپشۇرۇپ بېرىشنىڭ مۇكاپاتى ئىدى. تېخىمۇ كۈنكىرىپ قىلىپ ئېيتقاندا، خوجانىياز ھاجىنى ئۆزى قوزغىغان مىللىي ئىنقىلابنىڭ غايىسىگە ئاسىيلىق قىلىپ، دۈشمىنى شېڭ شىسەي بىلەن ئىتتىپاقلىشىشقا، شىنجاڭ ئۆلكىلىك ھۆكۈمەتنىڭ مۇئاۋىن رەئىسلىكىنى قوبۇل قىلىشقا مەجبۇر قىلغان كۈچ سوۋېت ئىتتىپاقى ئامىلى، يەنى ستالىندەك بىر ئەربابنىڭ كاپالىتى ئىدى. خۇددى مەرھۇم يازغۇچى ئابدۇرەھىم ئۆتكۈر «ئىز» ناملىق تارىخىي رومانىنىڭ خاتىمىسىدە تەكىتلىگەندەك: «بۇ كۈن 1884-يىلى شىنجاڭ ئۆلكىسى تەسىس قىلىنىپ توپ-توغرا يېرىم ئەسىر ئۆتكەندىن كېيىن، ئۇيغۇرلارغا تۇنجى قېتىم مۇئاۋىن رەئىسلىك تەگكەن كۈن ئىدى. بۇ كۈنلەردە خوجانىياز ھاجى ئاقسۇدا ئىدى. سوۋېت كونسۇلى ئاقسۇغا بېرىپ ئۇنى تەبرىكلىدى ۋە ئۈرۈمچىگە بېرىشقا تەكلىپ قىلدى. خوجانىياز ھاجىم تۆمۈر خەلپە پاجىئەسىنى تېخى ئېسىدىن چىقارمىغاچقا خېلى ئۇزۇنغىچە ئارىسالدىلىقتا تۇردى-يۇ، ئاخىرى خەنزۇ، ئۇيغۇر ۋە رۇس تىللىرىدا پۈتۈلگەن تەنتەنىلىك كاپالەت شەرتنامىسىنى كۆرۈپ، 1934-يىلى ئاۋغۇستنىڭ ئوتتۇرىلىرى ئاپتوموبىل بىلەن ئاقسۇدىن ئۈرۈمچىگە ماڭدى.»<sup>[221]</sup>

1945-يىلى 9-ئاينىڭ ئاخىرى مىللىي ئارمىيەنىڭ شەرققە يۈرۈش قىلىۋاتقان ئوتتۇرا فرونتى ماناس دەرياسىنىڭ غەربىي قىرغىقىدا توختاپ قالغاندا، جەنۇبىي فرونتىتىكى مىللىي ئارمىيە قىسىملىرى ئاقسۇدىن چېكىنىش بۇيرۇقى تاپشۇرۇۋالغاندا، تاشقورغان ئىنقىلابچىلىرى ئازاد رايونلارنى تاشلاپ پامىر تاغلىرىغا

[221] ئابدۇرەھىم ئۆتكۈر: «ئىز» (تارىخىي رومان)، ئۈرۈمچى: شىنجاڭ خەلق نەشرىياتى، 1985-يىلى نەشرى، 413-412-بەتلەر

قايتقاندا، شەرقىي تۈركىستان جۇمھۇرىيىتىنىڭ 3 نەپەر سۆھبەت ۋەكىلى جېنى تۇمشۇقغا كېلىپ قالغان گومىنداڭ دائىرىلىرى بىلەن ئۈرۈمچىدە تىنچلىق سۆھبىتى باشلىغاندا، 1946-يىلى 6-ئايدا «11 بىتىم» ئىمزالىنىپ، غۇلجادا شەرقىي تۈركىستان جۇمھۇرىيىتى ھۆكۈمىتىنىڭ ئەمەلدىن قالغانلىقى ئۇقتۇرۇلغاندا، ئەخمەتجان قاسىمى باشچىلىقىدىكى ئىلى ۋەكىللىرى ئۆز ئايمىقى بىلەن ئۈرۈمچىگە بېرىپ، ئۆلكىلىك بىرلەشمە ھۆكۈمەتتە «مۇئاۋىن رەئىسلىك» ئورنىغا ئولتۇرغىنىدا، بىر يىلدىن كېيىن «11 بىتىم» يىرتىلىپ ئۆلكىلىك بىرلەشمە ھۆكۈمەت پارچىلانغاندا ۋە ئىلى ۋەكىللىرى قۇرۇق قول ھالەتتە غۇلجاغا قايتىپ كېتىشكە مەجبۇر بولغاندا، 1949-يىلى ئەخمەتجان قاسىمى باشچىلىقىدىكى رەھبەرلەر «بېيجىڭ سەپىرى» دە سىرلىق «ئايروپىلان قازاسى» دا يوق قىلىنغاندا، ئۇيغۇر خەلقى يەنە بىر قېتىم ئاچچىق ئەلەم بىلەن ياقىسىنى چىشلىگەن ئىدى.

1949-يىلى كۈزدە سەيپىدىن ئەزىزى بېيجىڭدا خىتاي كومپارتىيەسىنىڭ ئالىي رەھبىرى ماۋ زېدۇڭغا تون كىيدۈرگىنىدە ۋە تىيەنئەنمېن راۋىقىدا ماۋ زېدۇڭنىڭ ئارقىسىدا تۇرۇپ، خىتاي خەلق جۇمھۇرىيىتىنىڭ قۇرۇلغانلىقىغا شاھىت بولغىنىدا، ئۇيغۇرلار ئارىسىدىن تۇنجى بولۇپ خىتاي كومپارتىيەسىگە ئەزا بولۇشقا ئىلتىماس يازغىنىدا، مىللىي ئارمىيەنىڭ خىتاي خەلق ئازادلىق ئارمىيەسىنىڭ 5-كورپۇسى قىلىپ ئۆزگەرتىلىشىنى قوبۇل قىلغىنىدا، شىنجاڭ ئۇيغۇر ئاپتونوم رايونىنىڭ تۇنجى نۆۋەتلىك رەئىسلىكىگە تەيىنلەنگىنىدە، «يەرلىك مىللەتچىلىككە قارشى ھەرىكەت» تە ۋە «مەدەنىيەت زور ئىنقىلابى» دا ماۋ زېدۇڭنىڭ ئىمزالىق «خان يارلىقى» بىلەن قوغداپ قېلىنغىنىدا، 1972-يىلى ئۇيغۇر ئاپتونوم رايونىدىكى پارتىيە، ھۆكۈمەت، ئارمىيە ۋە بىڭتۇەندىن ئىبارەت 4 چوڭ ھوقۇقلۇق ئورگاننىڭ بىرىنچى

قول رەھبەرلىك ئورنىغا ئولتۇرغىنىدا ، ھېچكىم ئۇنىڭ سىياسىي سەھنىدىن غۇلايدىغانلىقىنى ئويلاپ باقمىغان ئىدى.

ھالبۇكى ، ئىشلار ئۇنداق بولمىدى . 1976-يىلى خىتاي كومپارتىيەسىنىڭ بىرىنچى ئەۋلاد ئالىي رەھبەرلىرىدىن ماۋ زېدوڭ ، جۇ ئېنلەي ، جۇ دې قاتارلىقلار ئارقا-ئارقىدىن ئۆلدى . ماۋ زېدوڭ ئۆلۈپ بىر ئاي ئۆتمەيلا خىتاي كومپارتىيەسىنىڭ ھوقۇق مەركىزىدىكى رادىكال گۇرۇھ - «تۆت كىشىلىك گۇرۇھ» ۋە ئۇلارنىڭ چەمبىرىكىدىكى يوقىرى دەرىجىلىك كىشىلەر بىر-بىرلەپ تۇتقۇن قىلىندى . ماۋ زېدوڭنىڭ خانىمى جياڭ چىڭ ۋە خىتاي كومپارتىيەسىنىڭ ھوقۇق مەركىزىدىكى رادىكال گۇرۇھ بىلەن ئىزچىل ھالدا يېقىن مۇناسىۋەتنى ساقلاپ كەلگەن سەيپىدىن ئەزىزى ، 1977-يىلىنىڭ دېكابىر ئېيىدا ئۇيغۇر ئاپتونوم رايونىدىكى بارلىق ھوقۇقلىرىدىن بىراقلا ئېلىنىپ ، مەخسۇس ئايرۇپىلان بىلەن بېيجىڭغا يالاپ ئېلىپ كېتىلدى . 1978-يىلى 1-ئايدا خىتاي كومپارتىيەسى مەركىزىي كومىتېتى سەيپىدىن ئەزىزى ھەققىدە «مەركەزنىڭ بىرىنچى نومۇرلۇق ھۆججىتى» نى چىقىرىپ ، ئۇنى قاتتىق تەنقىت قىلدى . ھۆججەتتە سەيپىدىن ئەزىزىنىڭ ئۇيغۇر ئاپتونوم رايونىدا بىرىنچى قول رەھبەرلىك ۋەزىپىسى ئۆتىگەن مەزگىلدىكى بارلىق خىزمەتلىرى ئاساسىي جەھەتتىن ئىنكار قىلىندى . ھەتتا ئۇيغۇر ئاپتونوم رايونلۇق پارتكوم تەشۋىقات بۆلۈمى ، 1978-يىلىنىڭ ئەتىياز ئايلىرىدا سەيپىدىن ئەزىزى ھەققىدە ئىچكى ماتېرىيال تارقىتىپ ، ئۇنى «تۆت كىشىلىك گۇرۇھ» نىڭ قوينىغا ئۆزىنى ئېتىش ؛ خۇا گوفېڭ ۋە پارتىيە مەركىزىي كومىتېتى بىلەن قارشىلىشىش ؛ سوۋېت رېۋىزىيونىستلىرىغا قارشى ئۇرۇشقا تەييارلىق قىلىشقا بۇزغۇنچىلىق قىلىش ؛ ھاكىمىيەتلىك بىلەن كادىرلار قوشۇنىنى كونترول قىلىش ؛ غەيرى ئىشلەپچىقىرىش خاراكتېرلىق قۇرۇلۇشلارنى كەڭ

تۈردە ئېلىپ بېرىش؛ بۇرۇنغا يەرلىك مىللەتچىلىكىدە چىڭ تۇرۇش؛ تاشقىي ئىشلار سىياسىتىدە مەركەزنىڭ بەلگىلىمىلىرىگە خىلاپلىق قىلىش؛ تارىخىي مەسىلىلىرىنى يوشۇرۇش؛ شەخسىي ئائىلە تەركىبى پومپىششك-كاپىتالىست بولۇش؛ بۇرۇنغا يەنە چە ئەيىش-ئىشرەتلىك تۇرمۇشى كۆچۈرۈش» قاتارلىق 10 جەھەتتىن قاتتىق ئەيىبلەندى. [222]

شۇنىڭدىن كېيىن سەيپىدىن ئەزىزى 10 يىلچە بېيجىڭدا نەزەربەندتە ياتتى. نەزەربەندنىڭ دەسلەپكى مەزگىللىرىدە، ھەتتا ئۇنىڭ سىرت بىلەن بولغان ئالاقىسى پۈتۈنلەي كېسىۋېتىلىپ، ئۆيىدىكى شەخسىي ۋە ھۆكۈمەت تېلېفونلىرى ئۈزۈۋېتىلدى. ئۇ بۇ مەزگىللەردە قاتتىق چۈشكۈنلىشىپ، يالغۇزلۇق، بېسىم ۋە ئامالسىزلىق ئىچىدە كۈن ئۆتكۈزدى. ئۇ ۋاڭ جېن، دېڭ لىچۈن، ئۇلەنفۇ قاتارلىقلارغا يالۋۇرۇپ، خىتاي كومپارتىيەسى مەركىزىي كومىتېتىدىن ئۆزىنىڭ مەسىلىسىگە قايتا قاراپ چىقىش ھەققىدە 7 قېتىم ئىلتىماس سۇنغان بولسىمۇ، لېكىن دېڭ شياۋپىڭدىن ھېچ بىر سادا بولمىدى. بۇ ئارىلىقتا شى جۇڭشۈن (习仲勋) بىلەن يې جىيەنىڭ (叶剑英) بىر قېتىمدىن، لى شىيەننىڭ (李先念) بىلەن خۇ چىلى (胡启立) بىر قانچە قېتىمدىن سەيپىدىن ئەزىزىگە قۇرۇق تەسەللىي بەرگەن بولدى. 1987-يىلى جاۋ زىياڭ (赵紫阳) خىتاي كومپارتىيەسىنىڭ باش سېكرىتارىلىقىغا تەيىنلەنگەندىن كېيىن، سەيپىدىن ئەزىزى باشقىلارنىڭ ۋاستىسى ئارقىلىق ئۇنىڭغا ئىلتىماس سۇنۇپ، ئۆزىنىڭ مەسىلىسىگە قاراپ چىقىشنى تەلەپ قىلدى. نەتىجىدە خىتاي كومپارتىيەسى مەركىزىي

[222] شىنجاڭ ئۇيغۇر ئاپتونوم رايونلۇق پارتكوم تەشۋىقات بۆلۈمى تۈزگەن ۋە كادىرلارغا ئىچكى قىسىمدا تارقاتقان ماتېرىيال: «يولداش سەيپىدىننىڭ ئېغىر لۇشىيەن خانالىقىدا دائىر ماتېرىياللار توپلىمى» تۈرۈمچى، 1978-يىلى، ئۇيغۇر يېڭى يېزىقىدا بېسىلغان ئىچكى نۇسخا

كومىتېتى گەرچە سەيپىدىن ئەزىزى ھەققىدە 1978-يىلى 1-ئايدا چىقىرىلغان «مەركەزنىڭ بىرىنچى نومۇرلۇق ھۆججىتى» گە قىسمەن تۈزىتىش ۋە ئىزاھات بېرىپ يېڭى ھۆججەت چىقارغان بولسىمۇ، ئەمما سەيپىدىن ئەزىزىنى تولۇق «ئاقلايدىغان» قارار قوبۇل قىلمىدى.<sup>[223]</sup> بۇ يىللاردا سەيپىدىن ئەزىزىنىڭ ئىسمى خىتاي مەملىكەتلىك خەلق قۇرۇلتىيىنىڭ مۇئاۋىن باشلىقى، خىتاي مەملىكەتلىك سىياسىي مەسلىھەت كېڭىشىنىڭ مۇئاۋىن رەئىسى قاتارلىق «نامى ئۇلۇغ، سۈپىسى قۇرۇق» ئەمەللەرگە ئېسىپ قويۇلغان بولسىمۇ، ئەمما ئۇنىڭ ئۈستىدىكى چەكلىمە ۋە نازارەت ئۆمرىنىڭ ئاخىرىغىچە داۋاملاشتى. ئۇ بۇ يىللاردا ۋاقىت ئۆتكۈزۈش ئۈچۈن تاشلاپ قويغىلى ئۇزۇن يىللار بولغان قەلىمىنى قايتا قولغا ئېلىپ، «ئامانساخان» قاتارلىق سەھنە ئەسەرلىرىنى، «سۈتۈق بۇغراخان» ناملىق تارىخىي رومانىنى، «تەڭرىتاغ بۈركۈتى»، «ئۆمۈر داستانى» قاتارلىق ئەسلىمىلىرىنى يېزىش بىلەن مەشغۇل بولدى. «ئۆمۈر داستانى» ناملىق ئەسلىمىسىنىڭ 1- ۋە 2- تومى نەشر قىلىنغان بولسىمۇ، ئەمما 3- تومى مەخپىي بۇيرۇق بىلەن نەشرىياتتىن قايتۇرۇلۇپ، ئوقۇرمەنلەرگە يەتمىدى. شۇنىڭ بىلەن سەيپىدىن ئەزىزىدەك ئەربابنىڭ، ئۆمرىنىڭ ئاخىرىدا بېيجىڭدىكى مرزا قاقماقتا قىلغان پۇشايمانلىرى بىلەن ئاچچىق ئۆكۈنۈشلىرى ئېقى قەغەز، قارىسى سىياھ پېتى توپا باسقان قوليازما بەتلەردە قېلىپ قالدى.

1990-يىللارنىڭ باشلىرىغا كەلگەندە خىتاي كومپارتىيەسى، ئۆزىنىڭ ئۇيغۇر ئاپتونوم رايونىغا قاراتقان سىياسىتىنى قايتا تەكشۈرۈش ۋاقتى كەلگەنلىكىنى ھېس قىلدى. بولۇپمۇ كوممۇ-نېزم لاگېرىنىڭ يىمىرىلىپ، سوۋېت ئىتتىپاقىنىڭ پارچىلىنىشى

[223] سەيپىدىن ئەزىزى، «ئۆمۈر داستانى» (ئەسلىمە-3)، ئا-نۇسخا، 307-

310-بەتلەر؛ ب-نۇسخا، 154-152-بەتلەر

ۋە ئوتتۇرا ئاسىيادا بىرقانچىلىغان مۇستەقىل دۆلەتلەرنىڭ پەيدا بولۇشى، خىتاينى ئۆزىنىڭ غەربىي چېگرىسى بولغان ئۇيغۇر رايونىنىڭ كېلەچىكى، ھەم ئۇزۇن مۇددەتلىك مۇقىملىقى ھەققىدە قايتا ئويلىنىشقا مەجبۇر قىلدى. بۇنىڭ بىلەن خىتاي كومپارتىيەسى ئۇيغۇرلار ئارىسىدىن ئىلگىرىكىلەرگە ئوخشىمايدىغان پۈتۈنلەي باشقىچە بىر «يەرلىك رەھبەر» تاللاش ۋە ئۇنىڭ ھەمكارلىقى بىلەن ئۇيغۇرلارنى تەلتۆكۈس خىتايلاشتۇرۇش ئىستراتېگىيەسىنى تۈزۈپ چىقتى.

1993-يىلى شىنجاڭ ئۇنىۋېرسىتېتى پارتكومى تەشۋىقات بۆلۈمىنىڭ باشلىقلىقىنى ئاتقۇزۇۋاتقان 32 ياشلىق نۇر بەكرى بۇ نامزاتلىققا تاللاندى. خىتاي كومپارتىيەسى ئۇنى شىنجاڭ ئۇنىۋېرسىتېتىدىن يۇلۇپ ئېلىپ، ئالدى بىلەن قەشقەر ۋىلايەتلىك ۋالىي مەھكىمىدە ئاساسىي قاتلام چېنىقىشىدىن ئۆتكۈزدى، ئارقىدىن شەندوڭ ئۆلكىسىنىڭ فېيچېڭ شەھىرىگە مۇئاۋىن شەھەر باشلىقلىقىغا تەيىنلەپ، خىتايچە ئىدارە سىستېمىسىنى ئۆگەتتى. ئەسلىدىنلا خىتايچە مائارىپ تەربىيەسى ئالغان نۇر بەكرى، خىتاي كومپارتىيەسىنىڭ كۈتكىنى بويىچە ئالدى بىلەن ئۇيغۇرلارنىڭ ئانا تىل، كىملىك ۋە مىللىي مائارىپ ئەندىزىسىنى پۈتۈنلەي ئىسلاھ قىلماقچى بولدى. 1998-يىلى 37 ياشلىق نۇر بەكرى ئۈرۈمچى شەھىرىنىڭ مۇۋەققەت شەھەر باشلىقى بولدى. 2000-يىلى 39 ياشقا كىرگەن نۇر بەكرى بىر سەكرەپلا ئۇيغۇر ئاپتونوم رايونلۇق پارتكومنىڭ دائىمىي ھەيئەتلىكىگە ئۆستۈرۈلدى. 2005-يىلى ئۇيغۇر ئاپتونوم رايونلۇق پارتكومنىڭ مۇئاۋىن سېكرىتارى، 2007-يىلى ئۇيغۇر ئاپتونوم رايونىنىڭ مۇۋەققەت رەئىسى، 2008-يىلىدىن باشلاپ رەسمىي رەئىسى بولدى. 2009-يىلىدىكى «5-ئىيۇل قانلىق ۋەقەسى» دە نۇر بەكرى ئۇيغۇر ئاپتونوم رايونلۇق پارتكومنىڭ سېكرىتارى ۋاڭ لېچۈەن

بىلەن بىر ياقىدىن باش چىقىرىپ، ئۇيغۇرلارنىڭ ئومۇمىيۈزلۈك باستۇرۇلۇشى، مىللەت سۈپىتىدە ھوقۇقسىزلاشتۇرۇلۇشى، تىل ۋە مىللىي مائارىپنىڭ خىتايلاشتۇرۇلۇشىدا رول ئوينىدى. مۇنداقچە ئېيتقاندا، نۇر بەكرى خىتايچە ئوقۇغان ۋە خىتايچە مائارىپ تەربىيەسى ئالغان ئۇيغۇر سەرخىللىرىنىڭ خىتاي سىياسىي سەھنىسىدىكى يېڭى دەۋرىنى ئاچتى. نۇر بەكرىدىن باشلاپ ئۇيغۇر ئاپتونوم رايونىنىڭ رەئىسلىكى، ۋىلايەتلەرنىڭ ۋالىيلىقى ۋە بىر قىسىم نازارەتلەرنىڭ نازىرلىق ئورنى ئۇيغۇرچە ئوقۇغان سەرخىللارغا تاقالدى. ئۇيغۇر مىللىي مائارىپىدا تەربىيە ئالغان سەرخىللار ئومۇمىيۈزلۈك ھوقۇق مەركىزىدىن چەتلەشتۈرۈلدى. ئۇيغۇر رايونىنىڭ ۋەزىيىتى خەلقئارا جەمئىيەتنىڭ كۈچلۈك دىققىتىنى قوزغاۋاتقان 2014-يىلى، نۇر بەكرى يەنە بىر قېتىم سەكرەش خاراكتېرلىق ئۆستۈرۈلۈپ، خىتاي دۆلەتلىك تەرەققىيات ۋە ئىسلاھات كومىتېتىنىڭ مۇئاۋىن مۇدىرى، خىتاي ئېنېرگىيە ئىدارىسىنىڭ باشلىقى بولدى. بۇ خىتاي خەلق جۇمھۇرىيىتى قۇرۇلغاندىن بۇيان، خىتاينىڭ ئىقتىسادىي جان تومۇرىنى باشقۇرىدىغان ئەڭ مۇھىم مىنىستېرلىق - خىتاي ئېنېرگىيە ئىدارىسىغا، تۇنجى قېتىم بىر ئۇيغۇرنىڭ بىرىنچى قول باشلىق بولۇشى ئىدى.

ھالبۇكى، ئارىدىن 4 يىل ئۆتۈپ 2018-يىلىغا كەلگەندە نۇر بەكرىنىڭ بېشىغا كۈن چۈشتى. خىتاي كومپارتىيەسى بىر قوللۇق تەربىيەلەپ يېتىشتۈرگەن، قەدەممۇ-قەدەم سەكرىتىپ ئۆستۈرگەن، «قوش تىللىق مائارىپ» ئىستراتېگىيەسىدە خىزمەت كۆرسەتكەن، خىتاي ھۆكۈمەت تاراتقۇلىرىدا «ئىستىقبالى پارلاق» دەپ تەشۋىق قىلىنغان، ئەمما ئۇيغۇر خەلقى تەرىپىدىن «ۋاڭ بەكرى» دەپ نام ئالغان نۇر بەكرى، شۇ يىلى 9-ئاينىڭ 21-كۈنى بېيجىڭ ئايرودرومىدا تۇتقۇن قىلىندى. 10-ئاينىڭ 12-

كۈنى ئۇنىڭ بېيجىڭدىكى بارلىق ۋەزىپىلىرى بىكار قىلىندى. 2019-يىلى 12-ئاينىڭ 2-كۈنى نۇر بەكرى شېنياڭ شەھەرلىك ئوتتۇرا سوت مەھكىمىسىدە سوتلاندى. خىتاي سوتى ئۇنىڭ «79 مىليون يۈەندىن ئارتۇق پارا يېگەنلىكى ۋە ئىنتىزامغا ئېغىر دەرىجىدە خىلاپلىق قىلغانلىقى ئۈچۈن ئۆمۈرلۈك قاماق جازاسىغا ھۆكۈم قىلىنغانلىقى» نى ئېلان قىلدى.

نۇر بەكرىنىڭ تەقدىرى ئۇيغۇر خەلقىنى يەنە بىر قېتىم ياقا چىشلەشكە مەجبۇر قىلدى. ئۆزىدىن ئىلگىرىكى ئۇيغۇر ئاپتونوم رايونىنىڭ ھېچ بىر رەئىسىگە ئوخشىمايدىغان، خىتاي زۇۋانىدا سۆزلەپ، خىتايچە تەپەككۈر قىلىدىغان، ئۇيغۇر تىلى ۋە مىللىي مەدەنىيىتىنى نەزەر-كۆزىگە ئېلىپ كەتمەيدىغان بۇ «مودا رەئىس» نىڭ تەقدىرى ئالدىنقىلاردىن ھېچقانچە پەرق قىلمىدى، ھەتتا ئۇلاردىنمۇ ئېغىر بولدى. شېڭ شىسەي 1937-يىلى شىنجاڭ ئۆلكىسىنىڭ مۇئاۋىن رەئىسى خوجانىياز ھاجىنى «ياپونىيە جاسۇسى»، «شىنجاڭدا مۇستەقىل ئىسلام ھۆكۈمىتى قۇرماقچى» دەپ قولغا ئالغان ئىدى. خىتاي كومپارتىيەسى 1977-يىلىنىڭ ئاخىرى ئۇيغۇر ئاپتونوم رايونىنىڭ تۇنجى رەئىسى سەيپىدىن ئەزىزنى «سوۋېتكە باغلانغان»، «بۆلگۈنچىلەرنىڭ ئارقا تېرىكى» دېگەن قالاقلار بىلەن بېيجىڭدا نەزەربەندىگە ئالدى. نۇر بەكرىنىڭ تەقدىرى خوجانىياز ھاجىدىنمۇ، ھەم سەيپىدىن ئەزىزىدىنمۇ بەتتەر بولدى. ئۇ ھېچ بىر «چەتئەل كۈچلىرى» گە باغلانمىدى، «بۆلگۈنچى» مۇ بولالمىدى، ئەمما ئېچىنارلىق يېرى «79 مىليون يۈەن پارا يېگەن چىرىك ئەمەلدار» بولۇپ ئۆمۈرلۈك قاماق جازاسىغا ھۆكۈم قىلىندى.

2014-يىلىدىن بۇيان زاكىروفلار سۇلالىسىنىڭ «قىزىل ئىككىنچى ئەۋلادى» شوھرەت زاكىر ئۇيغۇر ئاپتونوم رايونىنىڭ

قورچاق رەئىسلىكىنى ئۆتمەكتە. ئۇنىڭ رەئىسلىك يىللىرى خىتاي كومپارتىيەسى ئۇيغۇر دىيارىنى ئىدارە قىلغاندىن بۇيانقى ئەڭ قاراڭغۇ ۋە ئەڭ دەھشەتلىك بىر دەۋرگە توغرا كەلدى.

1957-1959 - يىللىرى ئۇيغۇر ئاپتونوم رايونىدا ئېلىپ بېرىلغان «يەرلىك مىللەتچىلىككە قارشى ھەرىكەت» داۋامىدا ئابدۇللا زاكىروف، ۋاڭ ئېنماۋنىڭ كۆرسەتمىسى بىلەن «ئاكتىپ مىللىي كادىر» سۈپىتىدە ئوتتۇرىغا چىققان؛ سەييۇللايىق، ئەسئەت ئىسھاقوف، مۇھەممەتئىمىن ئىمىنوف، ھەتتا ئۇيغۇر ئاپتونوم رايونىنىڭ رەئىسى سەيپىدىن ئەزىزنى ئۆز ئىچىگە ئالغان يوقىرى دەرىجىلىك ئۇيغۇر كادىرلارنى «يەرلىك مىللەتچىلىك» بىلەن ئەيىبلەنگەن؛ ئابدۇرەھىم ئۆتكۈر، نىزامىدىن ھۈسەيىن، ئابدۇشۈكۈر مۇھەممەتئىمىن قاتارلىق «ئەشەددىي يەرلىك مىللەتچى» قالىقى كىيىدۈرۈلگەن ئۇيغۇر زىيالىيلىرىنىڭ تەقدىرىنى بىر تەرەپ قىلىش يىغىنىغا رىياسەتچىلىك قىلغان؛ 1960 - يىلى بۇ «خىزمەتلىرى» نىڭ بەدىلىگە مائارىپ نازارىتىنىڭ نازىرلىقىدىن ئۇيغۇر ئاپتونوم رايونىنىڭ مۇئاۋىن رەئىسى ۋە ئۇيغۇر ئاپتونوم رايونلۇق پارتكومنىڭ دائىمىي ھەيئەتلىكىگە ئۆستۈرۈلگەن ئىدى. ئارىدىن توپ- توغرا 60 يىل ئۆتكەندە، يەنى 2017-2019 - يىللىرى ئارىلىقىدا ئابدۇللا زاكىروفنىڭ ئوغلى شۆھرەت زاكىر، ئۇيغۇر ئاپتونوم رايونىنىڭ رەئىسى بولۇش سۈپىتى بىلەن 3 مىليوندىن ئارتۇق ئۇيغۇرنىڭ يىغىۋېلىش لاگېرلىرىغا قامىلىشىغا، يۈزلىگەن ئۇيغۇر سەرخىللىرىنىڭ تۇتقۇن قىلىنىشىغا، باشقارما ۋە نازارەتتىن يوقىرى دەرىجىلىك نەچچە ئونلىغان ئۇيغۇر كادىرلىرىنىڭ سوتلىنىشىغا قول قوشۇتۇرۇپ قاراپ تۇردى. شۆھرەت زاكىر يەنە خوجايىنى چېن چۈەنگونىڭ تاپشۇرۇقى بىلەن مىليونلىغان بىگۇناھ ئۇيغۇر قامالغان ئورۇنلارنىڭ «يىغىۋېلىش لاگېرى» ئەمەس، بەلكى «كەسپىي ماھارەت بويىچە تەربىيەلەش مەركەزلىرى»

ئىكەنلىكى، بۇ ئورۇنلاردا «تەربىيەلىنىۋاتقان كۇرسانت» لارنىڭ «بەختلىك» ياشاۋاتقانلىقى ھەققىدە چەتئەل مۇخبىرلىرىغا لاپ ئېيتتى. 2019-يىلىنىڭ ئاخىرىغا بارغاندا، ئۇ ھەتتا ئاتالمىش «تەربىيەلەش مەركەزلىرى» دىكى كۇرسانتلارنىڭ «ئوقۇش پۈتتۈرۈپ جەمئىيەت قوينىغا قايتقانلىقى» ھەققىدە قىپ-قىزىل يالغان بايانات بەردى.

شۆھرەت زاكىرنىڭ «رەئىسلىك» دەۋرىدە ئۇيغۇر خەلقى، خىتاي كومپارتىيەسى بەرگەن «ئاپتونومىيە» نىڭ ھەقىقىي ماھىيىتىنى چۈشىنىپ يەتتى. «شىنجاڭ ئۇيغۇر ئاپتونوم رايونى» دېگەن بۇ دەبدەبىلىك 4 سۆزنىڭ ئەمەلىيەتتە بىر قۇرۇق قالپاق ئىكەنلىكىنى، بۇنىڭ 65 يىلدىن بۇيان ئۇيغۇر خەلقىنىڭ ئېغىزىغا سېلىنغان بىر «ئېمىزىك» لىكىنى چوڭقۇر دەرىجىدە ھېس قىلدى. خىتاي «ئاپتونومىيە» دېگەن يالتىراققا ئوراپ كۆرسەتكەن ئاتالمىش «ئاپتونومىيەلىك ھوقۇق» لار، يەنى خىتاي مەملىكەتلىك خەلق قۇرۇلتىيى تەرىپىدىن 1984-يىلى ماقۇللانغان «جۇڭخۇا خەلق جۇمھۇرىيىتىنىڭ مىللىي تېررىتورىيەلىك ئاپتونومىيە قانۇنى» دىكى بارلىق ھوقۇقلارنىڭ ھەممىسى دېگۈدەك ئىنكار قىلىندى. خىتاي ئۆزى تۈزۈپ، ئۆزى ماقۇللىغان «ئاپتونومىيە قانۇنى» نىڭ ھەر بىر ماددىسىدىكى «ھوقۇق» لارنى ۋاڭ لېچۈەن، ياكى چېن چۈەنگونىڭ ئېغىزى بىلەن ئەمەس، بەلكى نۇر بەكرى ۋە شۆھرەت زاكىرنىڭ ئېغىزى بىلەن ئىنكار قىلدۇردى.

شۆھرەت زاكىر ئۆزىدىن ئاۋۋالقى رەئىسلەردىن سەيپىدىن ئەزىزنىڭ 1977-يىلىنىڭ ئاخىرى ئۇيغۇر ئاپتونوم رايونىدىكى «تۆت بىرىنچى» ئورنىدىن قانداق دومىلىغانلىقىنى، ئۆمىرنىڭ ئاخىرىنى بېيجىڭدىكى مىرزاقاماقتا قانچىلىك يالغۇزلۇق ۋە ئازابىلار

بىلەن ئۆتكۈزگەنلىكىنى؛ «مودا رەئىس» نۇر بەكرىنىڭ ئاخىرىدا قانداق ئېغىر كۈنگە قالغانلىقىنى ئەلۋەتتە ئوبدان بىلىدۇ. شۆھرەت زاكىر دادىسى ئابدۇللا زاكىروفنىڭ «يەرلىك مىللەتچىلىككە قارشى ھەرىكەت» جەريانىدا ئۇيغۇر ئاپتونوم رايونىنىڭ بىرىنچى سېكرېتارى ۋاڭ ئېنماۋ بىلەن بىر ياقىدىن باش چىقىرىپ، كىملىرىگە قانداق زەربە بەرگەنلىكىنى، ئۇيغۇر ئاپتونوم رايونىنىڭ مۇئاۋىن رەئىسلىك ئورنىغا قانداق چىققانلىقىنى، ئاخىرىدا خىتاي تۈرمىسىدە يىللارچە ئازاب چېكىپ، دەرت-ئەلەم ئىچىدە بۇ دۇنيادىن قانداق كەتكەنلىكىنى تېخىمۇ ياخشى بىلىدۇ.

شۆھرەت زاكىر يەنە 1 مىليون 650 مىڭ كۇۋادرات كىلومېتىر كېلىدىغان ئۇيغۇر دىيارىنى خىتاي كوممۇنىستلىرىغا قوش قوللاپ تۇتۇپ بەرگەن سەيپىدىن ئەزىزىگە، ياكى ئۇيغۇر تىلىنىڭ ھۆكۈمەت ئورگانلىرى بىلەن مائارىپ سىستېمىسىدا ئىشلىتىلىش دەۋرىگە خاتىمە بەرگەن نۇر بەكرىگە ھېچقانداق يۈز-خاتىرە قىلمىغان خىتايىنىڭ، ۋاقتى كەلگەندە ئۆزىگىمۇ زەررىچە يۈز-خاتىرە قىلىپ ئولتۇرمايدىغانلىقىنى بەش قولىدەك بىلىدۇ.

ئۇ ئۆز تەقدىرىنىڭ ئۆزىدىن ئاۋۋالقى رەئىسلەردىن ھېچقانچە پەرق قىلمايدىغانلىقىنى، بۇنىڭ پەقەتلا ۋاقىت مەسىلىسى بولۇپ قالغانلىقىنى، ئۆزىنىڭ زاكىروفلار سۇلالىسىنىڭ قىزىل زەنجىرىدىكى ئەڭ ئاخىرقى بىردىنبىر ھالقا بولۇپ قالىدىغانلىقىنى ھەممىدىن بەكرەك ياخشى بىلىدۇ.

## پايدىلانغان مەنبەلەر

### 1. ئۇيغۇر تىلىدىكى مەنبەلەر:

- سەيپىدىن ئەزىزى: «ئۆمۈر داستانى» (ئەسلىمە-1)، بېيجىڭ: مىللەتلەر نەشرىياتى، 1990-يىل نەشرى
- سەيپىدىن ئەزىزى: «ئۆمۈر داستانى» (ئەسلىمە-2)، بېيجىڭ: مىللەتلەر نەشرىياتى، 1990-يىل نەشرى
- سەيپىدىن ئەزىزى: «ئۆمۈر داستانى» (ئەسلىمە-3)، بېيجىڭ: مىللەتلەر نەشرىياتى نەشرىگە تەييارلىغان، ئەمما نەشر قىلىش تەستىقى بېرىلمىگەن ئەسەر، 1990-يىللار، ئا-نۇسخا ۋە ب-نۇسخا
- سەيدۇللا سەيپۇللايىق: «ئۈچ ۋىلايەت ئىنقىلابىغا دائىر بەزى مەسىلىلەر توغرىسىدا»، «مەن ساھىت بولغان ئىشلار»، ئۈرۈمچى: شىنجاڭ ياشلار-ئۆسمۈرلەر نەشرىياتى، 2005-يىل نەشرى
- زىيا سەمەدى: «ئىستەك ۋە قىسمەت» (ئەسلىمە)، ئىستانبۇل: تەكلىماكان ئۇيغۇر نەشرىياتى، 2012-يىل نەشرى
- زىيا سەمەدى: «ئەخمەت ئەپەندى» (تارىخىي رومان)، ئالمۇتا، 1995-يىل ئۇيغۇر كىرىل يېزىقىدىكى نەشرىگە قاراڭ
- ئابلىمىت ھاجىيىقوف: «شېڭ شىسەينىڭ 1930-يىللاردا سوۋېت ئىتتىپاقىغا ئوقۇغۇچى ئەۋەتكەنلىكى ھەققىدە ئەسلىمە»، «شىنجاڭ تارىخ ماتېرىياللىرى»، ئۈرۈمچى: شىنجاڭ خەلق نەشرىياتى، 1989-يىل نەشرى
- سەي خېگىسېڭ: «شېڭ شىسەينىڭ سوۋېت ئىتتىپاقىغا ئوقۇغۇچى چىقىرىش ئەھۋالى توغرىسىدا»، «شىنجاڭ تارىخ ماتېرىياللىرى»،

• ئۈرۈمچى: شىنجاڭ خەلق نەشرىياتى، 1986-يىلى نەشرى، 19-قىسىم، 93-94-بەتلەر

• مۇھەممەد ئىمىن قۇربانى: «ئۇيغۇر ئاتلىق ئەسكەرىي 6-دېۋىزىيەسى»، نۇرۇمۇھەممەد دۆلەتى نەشرىگە تەييارلىغان: «تارىخ بەتلەرنى ۋاراقلىغاندا»، بېيجىڭ: مىللەتلەر نەشرىياتى، 2014-يىلى نەشرى، 2-توم، 2-كىتاب

• ھەمدۇللا تارىم: «تۈركىستان تارىخى»، ئىستانبۇل: شەرقىي تۈركىستان دەرىگىسى، 1983-يىلى نەشرى

• پولات قادىرى: «ئۆلكە تارىخى»، ئىستانبۇل: تەكلىماكان ئۇيغۇر نەشرىياتى، 2018-يىلى نەشرى

• لىۋ زىشياۋ: «ئۇيغۇر تارىخى»، ئۈرۈمچى: شىنجاڭ خەلق نەشرىياتى، ئىككىنچى قىسىم، 2-كىتاب

• ئابدۇرەھىم ئۆتكۈر: «ئىز» (تارىخىي رومان)، ئۈرۈمچى: شىنجاڭ خەلق نەشرىياتى، 1985-يىلى نەشرى

• ئۆمەر جان سىدىق: «ئىدىقۇت ئوغلانلىرى - مۇھىتلار جەمەتى»، ئۈرۈمچى: شىنجاڭ خەلق نەشرىياتى، 2003-يىلى نەشرى

• كوممۇنار تالىپوۋ: «پاجىئەلىك ئاياقلاشقان شانلىق ئىنقىلاب سەھىپىلىرىدىن - كوممۇنار تالوپوفنىڭ سابىق شەرقىي تۈركىستان جۇمھۇرىيىتى ھۆكۈمىتىنىڭ باش كاتىبى ئابدۇرەھۇق مەخسۇم ئىبراھىمى بىلەن ئۆتكۈزگەن سۆھبىتى»، يولداش ئەزىمەتوف نەشرىگە تەييارلىغان: «تارىخ ساۋاقلرى ياكى ئۆتمۈشىز كېلەچەك يوق»، ئالمۇتا: «مىر» نەشرىياتى، 2010-يىلى نەشرى

• ھۈسەيىن غازى قەمبىرى: «مەنزىلگە يېتەلمىگەن سەپەرلەر» (ئەسلىمە)، بىشكەك، 2016-يىلى ئۇيغۇرچە نەشرى

• شىنجاڭ ئۇيغۇر ئاپتونوم رايونلۇق پارتكوم تەشۋىقات بۆلۈمى تۈزگەن ۋە كادىرلارغا ئىچكى قىسىمدا تارقاتقان ماتېرىيال: «يولداش سەيپىدىننىڭ ئېغىر لۇشىيەن خاتالىقىغا دائىر ماتېرىياللار توپلىمى» ئۈرۈمچى، 1978-يىلى، ئۇيغۇر يېڭى يېزىقىدا بېسىلغان ئىچكى نۇسخا

• قەھرىمان غوجامبەردى: «كوممۇنىستىك خىتاي دەۋرىدىكى ئۇيغۇر-

لارنىڭ ئېتنو-سىياسىي تارىخى (1949-2012)»، ئىستانبۇل: تەكلىمىكان ئۇيغۇر نەشرىياتى، 2013-يىلى ئۇيغۇر كرىل يېزىقىدىكى نەشرى

- قەھرىمان غوجامبەردى: «ئۇيغۇرلار: قەدىمكى زاماندىن تا ھازىرقى كۈنلەرگىچە بولغان ئېتنو-سىياسىي تارىخى»، ئالمۇتا، 2005-يىلى ئۇيغۇر كرىل يېزىقىدىكى نەشرى
- ئابدۇقادىر زۇنۇنى: «تاڭنى كۈتۈپ» (بىيوگرافىك داستان)، 2-قىسىم، قولىيازما نۇسخا، تاشكەنت، 1993-يىلى، «ئالتۇن ئوق» تور كۆتۈرۈپ خاتىرىلىدىغانى
- خەلپەم تىلەشپۇ: «ئۆتكۈر ئەپەندىنى ئەسلەيمەن» (تېخى ئېلان قىلىنمىغان قولىيازما ھالىتىدىكى ئەسلىمە)، 2-دەپتەر
- نىزامىدىن ھۈسەيىن: «مېنىڭ كۈنلىرىم»، 1997-يىلى (تۈرمىدە يېزىلغان ئەسلىمە)، كومپيۇتېرغا ئېلىنغان ئا-نۇسخا ۋە ب-نۇسخا
- ئابدۇشۈكۈر مۇھەممەتتىمىن: «يارقىن ئەسلىمە - مەن ۋە مېنىڭ خەلقىم»، ئۈرۈمچى: شىنجاڭ خەلق باش نەشرىياتى & شىنجاڭ پەن-تېخنىكا نەشرىياتى، 2013-يىلى نەشرى
- لى شېڭ: «جۇڭگو شىنجاڭ: يېڭى جۇڭگو دەۋرىدىكى بۆلگۈنچىلىك ۋە بۆلگۈنچىلىككە قارشى كۈرەش»، غالىپ ياسىن تەرجىمىسى، ئۈرۈمچى: شىنجاڭ خەلق نەشرىياتى، 2009-يىلى ئۇيغۇرچە نەشرى
- «ئوڭچى، ئەشەددىي يەرلىك مىللەتچى ئۇنسۇر زىيا سەمەدى، ئىبراھىم تۇردى ۋە ئابدۇرېھىم ئەيسالارنىڭ پارتىيىگە قارشى ئەكسىيەتچى بىلۈكى ئۈزۈل-كېسىل تار-مار قىلىندى»، «ئالغا» ژۇرنىلى، 1958-يىللىق 5-سان
- مەرۇپ ئەيسا (گىساروق): «ئابدۇرېھىم ئەيسا ئۆلۈمىنىڭ سىرى» (يېرىمى ماشىنىكىدا بېسىلغان، يېرىمى قولىيازما ھالەتتىكى ئەسلىمە)، تاشكەنت، 1990-يىللار

## 2. خىتاي تىلىدىكى مەنبەلەر:

- 朱培民/王宝英著: 《中国共产党治理新疆史》，北京: 当代中国出版社，2015年版

- 《建国以来刘少奇文稿》，第1册，北京：人民出版社，1984年版]，第222页
- 《维吾尔族简史》编写组编：《维吾尔族简史》，北京：民族出版社，2009年版，第306页
- 沈志华编译：《俄国解密档案：新疆问题》，乌鲁木齐：新疆人民出版社，2012年版
- 厉声：《中国新疆：新中国民族分裂与反分裂斗争》，乌鲁木齐：新疆人民出版社，2009年版
- 王永庆整理：《历史的回声：格尔夏回忆录》，乌鲁木齐：新疆生产建设兵团出版社，2012年版
- 中共新疆维吾尔自治区委员会党史研究室：《中共新疆地方史》（1937-1966），北京：中共党史出版社，2011年版
- 赛福鼎·艾则孜：《坚决反对地方民族主义，为社会主义的伟大胜利而奋斗》，北京：民族出版社，1958年版
- 《打到王恩茂，解放全新疆》，中国人民解放军新疆军区，新疆生产建设兵团红二司新疆江苏指挥部主版：《新疆战报》，1967年1月第6期，头版
- 新疆红二司：《新疆的土皇帝王恩茂里通苏修的滔天罪行》，中国人民解放军新疆军区，新疆生产建设兵团红二司新疆江苏指挥部主版：《新疆战报》，1967年1月第6期，第2版
- 新疆革命职工造反总司令部政治部编：《王恩茂十七年来的三反罪行》，乌鲁木齐，1967年7月22日稿，9月20日印
- 新疆乌鲁木齐地区大中院校红卫兵代表大会促进委员会第七中学编印：《我们为什么打到王恩茂——王恩茂专案调查报告之一》，1967年10月1日
- 中国人民解放军新疆军区生产建设兵团阿克苏《兵工司》，《新疆风暴》编辑部；上海外国语学院红卫兵师《反修战士》，《上外曙光》编辑部合印：《新疆党内最大的走资派——王恩茂是最大的里通外国分子》，1967年10月，上海

### 3. تۈركچە مەنبەلەر:

- Doğu Türkistan Vakfı Başkanı M. Rıza Bekin'in Anıları, İstanbul: Kastan Yayinevi, 2005
- Ömer Kul yayına hazırlayan: «Esir Doğu Türkistan İçin-2: İsa Yusuf Alptekin'in mücadele hatıraları (1949-1980)», Ankara: Berikan Yayinevi, 2007

### 4. ئارخىپ ماتېرىياللىرى:

- [Document-1]: "Memorandum on a Discussion Held by the Consul-General of the USSR in Urumchi, G.S. Dobashin, with the Secretary of the Party Committee of the Xinjiang Uyghur Autonomous Region, Comrade Lü Jianren", January 07, 1958, Wilson Center Digital Archive International History Declassified (<https://digitalarchive.wilsoncenter.org/document/175898>)
- [Document-2]: Memorandum on a Discussion held by the Consul-General of the USSR in Urumchi, G.S. DOBASHIN, with Deputy Chairman of the People's Committee of the Xinjiang Uyghur Autonomous Region, Comrade XIN LANTING, January 12, 1958, Wilson Center Digital Archive International History Declassified (<https://digitalarchive.wilsoncenter.org/document/175895>)
- [Document-3]: "Note from G. Dobashin, Consul-General of the USSR in Urumchi, to Comrades N.T. Fedorenko, Zimianin, and P.F. Iudin", January 20, 1958, Wilson Center Digital Archive International History Declassified (<https://digitalarchive.wilsoncenter.org/document/175893>)
- [Document-4]: M. Zimianin to the Central Committee of the CPSU and to Comrade Iu. V. Andropov, 'On Manifestations of Local Nationalism in Xinjiang (PRC)', March 03, 1958, Wilson Center Digital Archive International History Declassified (<https://digitalarchive.wilsoncenter.org/document/175900>)
- [Document-5]: "Head of the Far-Eastern Department of the MFA USSR M. Zimianin", Consulate of the USSR in Ghulja Secret, "Memorandum on a Discussion Held by the Consul of the USSR in Ghulja, Comrade E. I. Shalunov, with the Chief of the Education Department of the People's Committee of the Xinjiang Uyghur Autonomous Region, Comrade Zakirov",

18-08-1958, Wilson Center Digital Archive International History Declassified (<http://digitalarchive.wilsoncenter.org/document/175901>)

## 5. تور مەنبەلىرى:

- 《新疆自治区主席回应红色身份：哪个不是在红旗下成长》，《新京报》，《新华网》，2015-03-11，([http://www.xinhuanet.com/mil/2015-03/11/c\\_127567205\\_3.html](http://www.xinhuanet.com/mil/2015-03/11/c_127567205_3.html))
- Jonathan Kaiman & Tania Branigan, “Kunming knife attack: Xinjiang separatist blamed for ‘Chinese 9/11’”, The Guardian, March 02, 2014 (<https://www.theguardian.com/world/2014/mar/02/kunming-knife-attack-muslim-separatists-xinjiang-china>)
- “Urumqi attack kills 31 in China’s Xinjiang region”, BBC News, May 23, 2014 (<https://www.bbc.com/news/world-asia-china-27502652>)
- Ben Blanchard, “Almost 100 killed during attacks in China’s Xinjiang last week”, REUTERS, August 02, 2014 (<https://www.reuters.com/article/us-china-attacks-xinjiang/almost-100-killed-during-attacks-in-chinas-xinjiang-last-week-idUSKBN0G301H20140803>)
- “‘At Least 2,000 Uyghurs Killed’ in Yarkand Violence: Exile Leader”, Radio Free Asia, 2014-08-05 (<https://www.rfa.org/english/news/uyghur/yarkand-08052014150547.html>)
- 马浩亮：《“红色黑马”雪克来提》，《大公网》，2015-01-04，(<http://news.takungpao.com/mainland/focus/2015-01/2877351.html>)
- Rian Thum, “China’s Mass Internment Camps Have No Clear End in Sight”, Foreign Policy, 08/ 22/ 2018, (<https://foreignpolicy.com/2018/08/22/chinas-mass-internment-camps-have-no-clear-end-in-sight/>)
- Mustafa Akyol, “China’s Gulag for Muslims”, The New York Times, 01/02/2019, (<https://www.nytimes.com/2019/01/02/opinion/uyghur-muslims-china-gulag.html>)
- “Apartheid with Chinese characteristics: China has turned Xinjiang into a police state like no other”, The Economist, 05/31/2018, (<https://www.economist.com/briefing/>)

2018/05/31/china-has-turned-xinjiang-into-a-police-state-like-no-other)

- Pesach Benson, "The World's Largest Outdoor Prison Isn't Gaza", Honest Reporting, March 12, 2019, (<https://honestreporting.com/the-worlds-largest-outdoor-prison-isnt-gaza/>)
- Leigh Hartman, "China's Surveillance state: An open air prison in Xinjiang", Share America, April 22, 2019 (<https://share.america.gov/chinas-surveillance-state-an-open-air-prison-in-xinjiang/>)
- Bernhard Zand, "China Xinjiang Region: A Surveillance State Unlike Any the World Has Ever Seen", Spiegel International, 26-07-2018, (<https://www.spiegel.de/international/world/china-s-xinjiang-province-a-surveillance-state-unlike-any-the-world-has-ever-seen-a-1220174.html>)
- Kelsey Cheng, "China now claims its mass internment camps in Xinjiang are 'free vocational training' centres for Muslims - after firmly denying their existence", Daily Mail, Oct. 16, 2018 (<https://www.dailymail.co.uk/news/article-6280517/China-rolls-PR-push-Xinjiang-internment-camps.html>)
- «新疆维吾尔自治区主席：教培中心学员多数已回归社会 九成人找到理想就业», 《环球时报-环球网》, 2019-07-30, (<https://china.huanqiu.com/article/9CaKrnKIRFO>)
- Lily Kuo, "China claims detained Uighurs have been freed", The Guardian, Dec. 09, 2019, (<https://www.theguardian.com/world/2019/dec/09/china-claims-detained-uighurs-have-been-freed>)
- «阿不都拉·扎克洛夫:百度百科», (<https://baike.baidu.com/item/阿不都拉·扎克洛夫/2567864>)
- Jaghda Babaliq'uli ([https://kk.wikipedia.org/wiki/Жағда\\_Бабалықұлы](https://kk.wikipedia.org/wiki/Жағда_Бабалықұлы))
- Жарқын бейне - Жағда Бабалықұлы (Толық нұсқа), 12.04.2018, (<https://www.youtube.com/watch?v=T3bwebFOVQI>)

2014-يىلى شۆھرەت زاكىر خىتاي كومپارتىيىسى تەرىپىدىن ئۇيغۇر ئاپتونوم رايونىنىڭ رەئىسلىكىگە تەيىنلەندى. ئۇ خۇددى ئۆزى ئېيتقاندا «قىزىل بايراق ئاستىدا چوڭ بولغان» زاكىرلار سۇلالىسىدىكى «قىزىل ئىككىنچى ئەۋلاد» ئەمەلدار ئىدى. خىتاي كومپارتىيەسى ئىچكىسى موڭغۇل ئاپتونوم رايونىنى ئىدارە قىلىشتا ئۆلەنمۇ جەمئىيەتتىكى ئۈچ ئەۋلاد «قىزىل ئەمەلدار» دىن قانداق پايدىلانغان بولسا، ئۇيغۇر ئاپتونوم رايونىدا ئاتا-بالا ئىككى ئەۋلاد زاكىرلاردىنمۇ شۇنداق پايدىلانغان ئىدى.

شۆھرەت زاكىرنىڭ بوۋىسى كېۋىر زاكىر ياك زېڭشىن، جىن شۇرىن ۋە شېڭ شىسەي زامانىدا «كېۋىر تەنشاڭ» دېگەن نام بىلەن ئىلىدىكى «سودىگەرلەر ئۇيۇشمىسى» نىڭ باشلىقى بولغان كىشى ئىدى. شۆھرەت زاكىرنىڭ دادىسى ئابدۇللا زاكىر 1930-يىللاردا سوۋېت ئىتتىپاقىدا ئوقۇپ كوممۇنىزم تەربىيەسى ئالغاندىن كېيىن، 1950-يىللاردا سىياسىي سەھنىدە كۆرۈنۈشكە باشلايدۇ. 1957-يىلىنىڭ ئاخىرى باشلانغان «يەرلىك مىللەتچىلىككە قارشى ھەرىكەت» جەريانىدا ئابدۇللا زاكىر ئۇيغۇر ئاپتونوم رايونلۇق پارتكومنىڭ سېكرىتارى ۋاڭ ئېنماۋغا ھەمكارلىشىپ، ئۇيغۇر سەرخىللىرىغا «يەرلىك مىللەتچى» قالىقى كىيىدۈرۈشتە ۋە ئۇلارغا زەربە بېرىشتە رول ئوينايدۇ. بۇنىڭ بەدىلىگە ئۇ 1959-يىلى نازارەت دەرىجىلىك كادىردىن ئۆستۈرۈلۈپ، ئۇيغۇر ئاپتونوم رايونىنىڭ مۇئاۋىن رەئىسلىكىگە تەيىنلىنىدۇ. زاكىرلار جەمئىيەتنىڭ «قىزىل تارىخى» نى ئۆزىگە سىياسىي دەسمايە قىلغان شۆھرەت زاكىر ھازىرقى زامان ئۇيغۇر تارىخىنىڭ ئەڭ پاجىئەلىك يىللىرىدا رەئىسلىك تەختىگە چىقتى. ئۇ ئۇيغۇرلارنى ئاساس قىلغان 3 مىليوندىك تۇتقۇن جازا لاگېرلىرىدا نازاپ چېكىۋاتقان بۈگۈنكى ئېغىر كۈنلەردە خىتاي ھۆكۈمىتى ئۈچۈن لاپ ئېيتىپ، تارىخنىڭ قارشى تەرىپىدە تۇرماقتا.

بۇ كىتابتا خىتاي ۋە سابىق سوۋېت ئىتتىپاقىنىڭ يېڭىدىن ئاشكارىلىنىۋاتقان تارىخىي ماتېرىياللىرى، تارىخىي ھۆججەتلەر ۋە ئەسلىمىلەر ئاساسلىق مەنبە قىلىنىپ، زاكىرلار جەمئىيەتنىڭ «قىزىل تارىخى» شەرھىلىنىدۇ شۇنداقلا ئاتا-بالا 2 ئەۋلاد زاكىرلارنىڭ سىياسىي سەھنىدىكى ئېيتىلمىغان ھېكايىلىرى بايان قىلىنىدۇ.

ئۇيغۇر يار يۇرۇشلۇك كىتابلىرى



UYGHURYAR

ISBN: 978-82-692-1820-6



9 788269 218206